

اسلامی نهضت

د نادري کورنی

له راوستو

د روسانو

تر ایستو

حکمتیار

اسلامي نهضت

د نادري کورنۍ له راوستو

د روسانو تر ايستو

فهرست

صفحه	عنوان
أ	د ناشر وينا
۱	سريزه
۶	نادري کورنۍ څنگه قدرت ته ورسېده؟
۱۷	د نادر خان پاچايي
۲۷	د سردار محمد عزيز ترور
۲۹	د غلام نبي خان چرخي وژنه:
۳۰	د انگرېزانو په سفارت کي مسلحانه عمليات:
۳۱	د نادر خان انقلابي اعدام
۳۲	د ظاهر خان واکمني
۳۴	د شاهي کورنۍ وضعيت
۳۷	د هېواد اقتصادي وضعيت
۴۲	مذهب
۴۶	الف: په قرآن د ترکيز مرحله
۴۷	ب: په احاديثو د ترکيز مرحله
48	۳- د "فقه" د تدوين مرحله:
50	۴- د تصوف د زېږېدو مرحله
53	شاهي نظام او د ډيموکراسي
۶۷	اساسي قانون او سياسي احزاب
۶۷	د خلق ډيموکراتيک گوند
۷۵	شعله جاويد:
۷۹	افغان ملت

۸۰.....	صدای عوام.....
82-----	د کمونستانو په وړاندي عکس العمل-----
85-----	د مبارزې پرېکړه -----
94.....	د پری انجنیري په کورس کې.....
97-----	نشرات-----
۹۷.....	افغان ملت.....
۹۷.....	پرچم.....
۹۷.....	شعله جاوید.....
۹۸.....	گهیځ.....
100.....	مساوات.....
101.....	کاروان.....
102-----	د پوهنتون سیاسي فضاء-----
108.....	د لومړۍ غونډې څو ځانگړتیاوي.....
110.....	شهید انجنیر حبیب الرحمن:.....
110.....	استاد غلام رباني عطیش:.....
111.....	شهید استاد گل محمد:.....
111.....	شهید ډاکتر محمد عمر:.....
112.....	شهید استاد عبدالحبیب حناني:.....
112.....	شهید عبدالقادر توانا:.....
112.....	شهید سید عبدالرحمن آغا:.....
113.....	شهید خواجه محفوظ منصور:.....
114-----	د تودو مناقشو بحثونه-----
141-----	د قرآن بې حرمتی-----
144-----	د محصلینو اتحادیه-----
144.....	د مؤسسانو د مجلس داخلي جریانات.....
145.....	د اساسنامې مطابق انتخابات.....
147.....	د پوهنتون اعتصابات.....

151.....	د عقرب ۳ او تظاهرات
155-----	له مور او نورو سره د دولت چلند
۱۵۶-----	د اسلامي نهضت قيادت
۱۵۶-----	او د مشر ورور عبدالرحيم نيازی فراق
۱۶۰.....	د پنځه کسيزی شوری انتخاب
۱۶۲-----	کمونستانو د نښتو لار غوره کړه
۱۶۳.....	دوهمه نښته
۱۶۷.....	درېيمه نښته
۱۷۲-----	د توقيف شپې ورځي
180-----	د سردار داؤد کودتا
185.....	له شاهي کورنۍ سره څه وشول؟
189-----	لومړۍ تصفيه
194-----	دوهمه تصفيه
201-----	د مات وزرو خپل کي
208-----	بی رحمه گاونډی
0 -----	د کتاب له متنه

بسم الله الرحمن الرحيم

د ناشر وينا

د افغانستان د اسلامي نهضت د ځلانده تاريخ د مينه والو لپاره مو دا ځل د ورور حکمتيار هغه مهم اثر غوره کړی چې د "ميثاق ايتار" درنې نشرېې قسط قسط نشر کړی او اوس ئې د يوه بېل کتاب په بڼه کې خپروي. پدې ارزښتناک اثر کې د هېواد د اسلامي نهضت ځلانده تاريخ د پېښو په لوړو ژورو کې څېړل شوی او د هېواد د لرغوني تاريخ هغه برخه احتوا کوي چې د انگریزانو په لاس د نادري کورنۍ له راوستو نه د روسي فوځونو تر ايستو پوري ئې دوام کړی.

ورور حکمتيار غوښتل چې لومړی همدا "ستاسو مخي ته پرته" برخه وليکي او بيا د روسي فوځونو له وتلو وروسته برخه تکميل کړي، خو له هېواد نه د روسي فوځونو له وتلو وروسته چې د روسانو او امریکايانو د گډ سازش په نتيجه کې کوم کړکېچن حالات راولاړ شول، د دې کړکېچن او حساس پړاو غوښتنه دا وه چې ورور حکمتيار لومړی د دغې مرحلې پېښې وڅېړي او افغان ولس له هغو خطرناکو توطئو خبر کړي چې د اسلام دښمنانو د اسلام په ضد او په افغانستان کې د مجاهدينو په لاس د يوه اسلامي حکومت له جوړېدو نه د مخنيوي په خاطر پيل کړې وې، هغه دې ته اړ شو چې د "پتي توطئې، بربنډې څېرې" تر نامه لاندې هغه کتاب وليکي چې همدا مرحله او د روسانو له وتو نه د طالبانو په لاس د کابل تر پرېوتو پوري د هېواد مهمې پېښې پکې څېړل شوې. بيا ئې لومړنۍ برخه پيل کړه خو متأسفانه دا لومړنۍ برخه لا نه وه تکميل شوې چې زموږ جنگ ځپلی هېواد له يوه بل ناورين سره مخامخ شو، امریکايانو په افغانستان تېری وکړ او په خپل ناروا او وحشيانه تېري سره ئې افغانان له يوې بلي لويې ستونزې او يوه بل ستر الهي آزمېښت سره مخامخ کړل. ورور حکمتيار له حالاتو سره د مقابلې لپاره هېواد ته ستون شو او دا مهم کتاب ئې تکميل نکړی شو، موږ دا غوره وگڼله چې همدا برخه هم د يوه کتاب په

اسلامي نهضت

بڼه کي خپره کړو. د هېواد د لرغوني تاريخ له مينه والو سره وعده کوو چې انشاءالله پاته برخه به هم د دوی مخي ته ردو.

د دې کتاب په پای کي به د ورور حکمتيار هغه دوه ادبي ټوټی هم ستاسو مخي ته کيږدو چې د هېواد د اسلامي نهضت تاريخ او له افغانانو سره د دوی د بدو گاونډيو بد سلوک پکي انځور شوی.

هدف مو دا دی چې خپل ولس له حقایقو خبر کړو، د دښمن توطئو ته ئې متوجه کړو، د دښمنانو د سپکو او ذلیلو ملگرو کرغېړني څېرې افشاء کړو او د افغان ولس راتلونکي نسل ته د مجاهدينو هغه ارزښتناکي تجربې انتقال کړو چې هره يوه ئې په ډېره گرانه بيع او د زرهاوو سرتېرو د وینو په بيع ترلاسه شوې. پدې امید چې ارحم الراحمين خدای مو د خپلي لاري د مجاهدينو په ډله کي قبول کړي.

اللهم ارنا الحق حقاً وارزقنا اتباعه

و ارنا الباطل باطلاً وارزقنا اجتنابه

بسم الله الرحمن الرحيم

سريزه

د افغانستان د لرغوني تاريخ څلور وروستۍ لسيزي، له تاريخي او سترو پېښو نه ډکي او له ډېرو حساسو شېبو او لوړو ژورو نه ډک کلونه وو، دا لړۍ د ظاهر خان د څلويښت کلني استبدادي واکمني په وروستۍ لسيزي کي له ۱۳۴۰ هجري شمسي کال نه پيل شوه او تر نن پوري دوام لري.

شاهي نظام د هېواد د حالاتو له سمبالولو نه عاجز شوی وو، دې نظام نه د ملک د ادارې استعداد درلود، نه د منطقي د حالاتو سره جوړېدی شو او نه ئې د بين المللي سريع تحولاتو او نويو غوښتنو سره اړخ لگولی شو. د شاه د انحطاطي او استبدادي دور په لسو وروستيو کلونو کي پنځه صدراعظمان يو په بل پسې راوړاندي شول، خو هريو له لنډي مودې وروسته له کار نه گوښه او استعفا ته اړ شو او خپل ځای ئې د سلطنتي خاندان د خوښي بلي خېرې ته پرېښود. خو پدې سره شاه ونشو کړی چي حالات سمبال او وضعيت مهار کړي او د هغو پټو او څرگندو خوځښتونو مقابله وکړي چي د شاهي نظام د نسکورېدو او د يوه اجتماعي بدلون لپاره پيل شوي وو. سياسي احزاب صحنې ته راووتل، له بين المللي جرياناتو نه متأثر ځوانان، منورين او د دنيا له وضعيت نه مطلع افراد چي د خپل هېواد له پرېشان سياسي، اجتماعي او اقتصادي حالت نه سخت ناراضه او د نورو هېوادونو په پرتله ئې ځان ډېر وروسته پاته ليدو، شاهي منحنې نظام ئې د دې انحطاط، اختناق، فقر، لوړي، جهل او بې سوادۍ عامل گڼلو او دا ورته د پېغور خبره معلومېده چي د نورو هېوادو ولسونه دي د خپلي خوښي منتخب حکومتونه ولري خو په افغانانو دي د پرديو د خوښي يوه منحنې کورنۍ حکومت وکړي، داسي کورنۍ چي انگرېزانو زموږ په هېواد مسلطه کړه. دا پداسي حال کي چي د بریتانيا امپراطوري ختمه شوې او ټوله منطقه د دوی له سلطې آزاده شوې، له موږ وروسته آزاد شوي ملکونه نن د خپل برخليک خاوندان دي او د

خپلي خوښي حکومتونه لري، د خپل برخليک ټاکلو لپاره هر څو کاله وروسته د ټاکنو صندوقونو په وړاندي ودرېږي، خپل زعيم ټاکي، باصلاحيته پارلمان جوړوي، خو په مور لاتراوسه د رټل شوې زړې بریتانیا لاس پوڅې کورنۍ حکومت کوي، نورو ولسونو دا حق ترلاسه کړي چې د چارواکو کړه وړه وڅېږي، یو په بل تعویض کړي، نااهله واکداران لري او د خپلي خوښي باکفایته مشران راوړاندي کړي، خو زموږ په ولس یو داسې بې سواده پاچا او د ده کورنۍ حکومت کوي چې په کال کې یو دوه ځله د ده غږ له راډیو نه اوري، هغه هم د څو دقیقو لپاره، گوري چې د کاغذ له مخې هغه وینا په ډېر زحمت او په وار وار غلطېدو سره لولي چې درباري مشاورینو ورته جوړه کړې او لیکونکو د دې خیال هم ساتلی چې همدا بې محتوی او تکراري وینا په پاچا باندې گرانه تمامه نشي او د ویلو په دوران کې ئې ستومانه نکړي!! گورئ چې په غولوونکي سیاسي قانون کې د همدې پاچا په اړه لیکل شوي: "پاچا غیر مسئول او واجب الاحترام دی" که پاچا وفات شو، نو د ده زوی، د زوی د نشتوالي په صورت کې ښځه، د ښځې د نشتوالي په حالت کې د ده لور د پاچا ځای نیسي!! یعنی پاچایي د همدې کورنۍ موروثي حق دی، نه د پاچا په انتخاب کې ولس څه حق لري او نه د پاچا لپاره اهلیت او کفایت ضروري دی!!! درباري ملایانو او پیرانو د همدې اساسي قانون په پای کې گوتي لگولې، په منبر د همدې پاچا د تخت او تاج د بقا او د دوام لپاره دعا کوي، طبیعي ده چې د نړۍ پدې نوې فضاء کې روزل شوی نسل دا وضعیت ونه زغمي، له نورو ولسونو سره د سیالۍ هڅه وکړي او په خپل هېواد کې د بدلون لپاره ملا وتړي، نه نظام د ځوان نسل د قانع کولو جوگه وو او نه ئې حامیان او پلویان پدې توانېدل چې روانه وضع توجیه کړي، خلک دې ته چمتو کړي چې د سابق په شان روان حالت ومني، له مخالفت نه ډډه وکړي، سکوت غوره وگڼي او د مجهول مستقبل لپاره انتظار وکړي.

په نړۍ واله سطحه هم په دريو جبهو کې شدید تنافس او رقابت تر سترگو کېدو، له یوې خوا د غرب او کمونیزم ترمنځ، له بلې خوا د کمونیزم او اسلام ترمنځ او په درېیمې جبهې کې د غرب او اسلام ترمنځ د مبارزې سنگرونه تاوده وو، کمونیزم د ځوانۍ مرحلې ته رسېدلی وو، د نړۍ په دوو سترو هېوادونو، شوروي اتحاد او چین باندې مسلط او د نړۍ ترټولو ستر نظامي ځواک ترې جوړ شوی وو، هجومي حالت ئې درلود، غرب په دفاعي حالت کې وو، ورځ په ورځ شاته تلو، یو په بل پسې ئې د شوروي اتحاد په گټه خپلي اډې له لاسه ورکولې، د وسلو د خرڅلاو بازارونه او د مصنوعاتو تجارتي مارکیټونه ئې کمونستي بلاک ته تخلیه کول. کمونیزم نه یوازې په آسیا، شرقي اروپا او افریقا کې په ډېره چټکتیا

مخکي تلو او د غربی حریف سنگرونه ئې فتح کول، بلکي د خطر زنگونه ئې په لاتیني امریکا کي هم د غربی ځواک د مشرتابه د غور تر څنگ اوچت وو، ټوله شرقی اروپا، شمالي کوریا، ویتنام، کمبودیا، یمن، سوریه، عراق، مصر، سوډان، کیوبا، چلي او گڼ شمېر د بري په حال کي سیاسي احزاب، د وارسا پکت سره تړلي او له مسکو نه خړوبېدل، پېښي د کمونیزم په گټه او د غرب د مزید کمزورتیا په لور رواني وې، غرب د پېښو له مهارولو نه عاجز وو، په ویتنام کي د امریکا شرموونکې ماتې د غرب روحیه په کلکه ځپلې وه او د کمونیزم د مقابلې او پدې مقابلې کي د بري طمع ئې ترې سلب کړې وه. د اسلامي نړۍ په سترو سترو مهمو هېوادونو د کمونیزم سلطه او په مصر، سوريې او عراق کي د اسلامي ډلو ځپل، کمونیزم ته له اسلام سره په منازعې کي هم د برلاسی احساس وربښلی وو.

د افغانستان سیاسي جریانات لدغه نړیوال بهیر نه په کلکه متاثره کېدل، شاهي کورنۍ چي د بریتانیا له زوال وروسته ئې خپل حامي له لاسه ورکړي وو، د مسکو لوري ته مخه کړه، ترڅو له مسکو نه د خپلي واکمنۍ د ادامې تضمین ترلاسه کړي، مسکو خاص شرایط درلودل، افغاني چارواکو د دغو شرایطو منلو ته ځان اړ گڼلو، لدې نه پرته ئې بله چاره نه لیدله چي په سیاسي، نظامي او اقتصادي برخو کي روسانو ته د دوی د خوښي امتیازات ومني، د اردو د روزني او تجهیزات کار ئې روسانو ته وسپارو، د هېواد په شمال، شرق او غرب کي ټولي پروژې لکه د تیلو او گاز تفحصات، د معادنو استخراج، بند او انهار او د لارو جوړول د روسانو په واک کي ورکړی شوې، د تجارت لویه برخه مخصوصاً زراعتي او نساجي ماشین آلاتو، ترانسپورتي وسایلو او حربي تجهیزاتو اخیستل او د گاز او پنبی پیرودل، د روسیې کمپنیو لاس ته ورغلل، خو روسانو دا امتیازات کافی نه گڼل، افغاني چارواکي ئې تر فشار لاندې نیولي وو چي مزید امتیازات ورکړي، مخصوصاً د کمونستي افکارو خورېدو ته لاره آواره کړې او پرېږدي چي افغاني کمونستان سیاسي حزب جوړ کړي، آزاد فعالیت وکړي، آزاد نشرات ولري، په انتخاباتو کي د برخي اخیستلو حق ورکړی شي، له پارلمان نه د دوی د استازو غړ اوچت شي، شاهي منفوره کورنۍ چي له خپل ولس نه وېرېده او په اقتدار کي د پاته کېدو لپاره ئې له بهرنۍ حمایت پرته بله هیڅ چاره نه لیدله، مجبوره وه د مسکو شرایطو ته غاړه کېږدي، د کمونستي ډلي د جوړېدو شرایط برابر او د ودي لار ئې آواره کړي او لازم امکانات او تسهیلات په اختیار کي ورکړي. پاچا غوښتل چي په هېواد کي داسي دوه حزبي سیستم رایج کړي چي دولتي حزب د شاهي نظام حامي وي او مخالف حزب د کمونستانو تر واکمنۍ لاندې وي خو د شاهي نظام درناوی وکړي. د "خلق دیموکراتیک گوند" په همدې فضاء کي او له همدې روحی سره

جوړ شو، د خپلي ورځپاڼې په لومړۍ گڼه کې ئې د مشروطه شاهي نظام ملاتړ اعلان کړ، د دولت د حمايي تر سيوري لاندې د دوی رسمي او څرگند فعالیت پیل شو، په کمه موده کې د کابل په پوهنتون مسلط شول، ورو ورو ئې لمن نورو علمي مؤسساتو ته خوره شوه او د یوه داسې سیاسي حزب په څېر راڅرگند شو چې هر چا د هېواد راتلونکې د دوی په لاس کې گټله او هیچا د دوی د مقابلې جرأت نشو کولی. شاه پرستان ونه توانېدل چې د "وحدت ملي" تر نامه لاندې دولتي حزب جوړ کړي، د دوی هلي ځلي ناکامي پاته شوې.

په همدې داخلي او خارجي کړکېچنو شرایطو کې د هېواد اسلامي پاڅون، د څو با ایمانه زلمیانو په لاس پیل شو، نه ئې داخلي حامی درلود او نه بهرنی مرستندوی، نه ئې وسایل او امکانات په اختیار کې وو او نه شرایط او حالات د دوی لپاره چمتو وو، نه چا دا انتظار درلود چې پداسې کړکېچنو ظروفو او شرایطو کې دي یو خپلواک اسلامي تحریک پیل شي او نه چا دا گمان کولو چې دا د گوتو په شمېر زلمیان به پدې وتوانېږي چې د ځواکمنو سیاسي جریاناتو مقابله وکړي، د داخلي او خارجي فشارونو په وړاندې خپل شته والی وساتي، مخکې لاړ شي، وده وکړي او یوه ورځ په یوه داسې ستر ځواک بدل شي چې د هېواد په روانو سیاسي او اجتماعي جریاناتو کلکه اغیزه وکړي، د پېښو مسیر بدل کړي، ستر ستر سیاسي احزاب د هغه په وړاندې ماتې وخوري، د ده په لاس د کمونیزم ټغر ټول شي او د شوروي اتحاد ستره او وېروونکې امپراطوري په زوال محکومه شي.

راشئ وگورو چې دا کارونه څنگه ترسره شول؟ د هېواد اسلامي پاڅون څنگه پیل شو؟ د چا په لاس پیل شو؟ څنگه ئې وده وکړه؟ څنگه د سترو سترو تاریخي افتخاراتو د ترلاسه کولو جوگه شو؟ د تحریک له پیل وروسته تر نن پوري د افغانستان په لویو لویو پېښو کې د دې تحریک ونډه څومره وه؟ شاهي نظام څنگه نسکور شو؟ د سردار داؤد کودتا څنگه ترسره شوه؟ بیا ولې د کمونستانو په لاس په قتل ورسېد؟ د ثور د کودتا لاملونه څه وو؟ اسلامي انقلاب څنگه او د چا په لاس پیل شو؟ روسانو ولې زموږ په هېواد تېری وکړ؟ ولې پدې وتوانېدل چې مقاومت وټکوي، په اوضاع مسلط شي او افغانستان د مرکزي آسیا د نورو هېوادونو په څېر د تل لپاره اشغال کړي؟ ولې له افغانستانه وتلوته اړ شول؟ او څنگه د شوروي اتحاد دا وېروونکې امپراطوري په زوال محکومه شوه؟ د دې ځواکمني امپراطورۍ په زوال کې د افغانستان د اسلامي تحریک ونډه څومره وه؟

دا کتاب د همدې پوښتنو ځوابونو ته مختص شوی، په سر کې به د نادري کورنۍ د استبدادي واکمنۍ د مسلط کېدو په څرنگوالي او کوم نظام چې دې کورنۍ زموږ په هېواد مسلط کړی وو په اختصار سره بحث کوو او له دې وروسته به د هېواد هغه سیاسي او

اسلامی نهضت

اجتماعي پېښې څپرو چي د شاهي کورنۍ له نسکورېدو نه بيا د روسي فوځونو ترو تلو پوري زموږ په هېواد کي ترسره شوې.

هيله مي دا ده چي پدې ليکني سره د افغانستان د لرغوني تاريخ د يوې ډېرې حساسيمرحلې هغه مهمې پېښې په صادقانه او منصفانه طور وڅېړلې شي چي د هېواد روان حالت د هغوی زيربنده ده او د افغان ولس په راتلونکي برخليک باندي پرېکنده اثر لري.

و ما توفيقی الالبالله عليه توکلت و اليه انيب.

نادري کورنۍ څنگه قدرت ته ورسېده؟

افغانانو د خپل لرغوني تاريخ په اوږدو کي يوازي هلته بڼه ورځ ليدلې او له يرغلونو خوندي پاته شوي چي گاوندپان ئې ضعيف او له داخلي ستونزو سره مخامخ وو او پدوی ئې د يرغل او د جگړو د تپلو توان او فرصت نه درلود. خو هر کله چي د دوی گاوندپي هېوادونه ځواکمن شوي او يا د لويو استعماري ځواکونو په اډو بدل شوي، افغانان ئې له ستونزو او گواښونو سره مخامخ کړي، کله ئې جگړي ورباندي تحميل کړې، کله ئې لاس پوځي حکومتونه ورباندي مسلط کړي او کله ئې د دوی هېواد اشغال کړی.

افغانستان په وروستيو پيړيو کي داسي حساس ستراتژيک موقعيت درلود چي د نړۍ سترو سترو فاتحانو هغه ته د مهمي اډې او حساس معبر په سترگه کتل، د افغانستان په لوړو تسلط ئې په ټولي منطقي د خپل تسلط لپاره مقدمه گڼله او د دې هېواد له اشغال پرته په ټولي منطقي د خپل تسلط له ادامې نه نشو مطمئن کېدی.

گورو چي له يوې خوا په ايران کي نادر افشار سر راوچت کړ، په ټول ايران مسلط شو، فرانسوی توپونه په لاس ورغلل، دا توپونه پدې منطقي کي د لومړي ځل لپاره د ده له لوري استعمال شول، په هيچا کي د هغوی مخي ته د مقاومت توان نه وو، دغو وسايلو او د شا او خوا سيمو د ولسونو ضعف او ناتواني، دی دې ته وهڅاوو چي د خپلي واکمنۍ لمن خوره کړي، د افغانستان په لوري ئې مخه کړه، هرات او کندهار ئې له خاورو سره برابر کړل، هلته ئې د افغانانو له ککړو منارونه جوړ کړل، کندهار ئې خپله نظامي اډه وگرځولو، له هغه ځايه د شرق په لوري وځوځېدو، کابل، پېښور، لاهور او ډهلي ئې تصرف کړل.

همدا راز په اروپا کي انگریز ته باروت په لاس ورغلل، د جهازونو، ټانکونو او توپونو خاوند شو، په ټوله نړۍ کي ئې د ځان سيال نه ليدو، غوښتل ئې له همدې وسايلو په استفادې سره په ټولي نړۍ حکومت وکړي، د نړۍ گڼ شمېر هېوادونه ئې تصرف کړل، د

شرق په لوري و خوځېد، د هند په نيمې وچې مسلط شو، لويه بریتانیا ئې جوړه کړه، خو په هند باندي د خپل تسلط د دوام لپاره ئې د افغانستان نيول ضروري گڼل، دې لوري ته ئې مخه کړه، له افغانانو سره درې ځله مخامخ و جنگېدل، هر ځل په زرگونو افغانان د دوی په لاس په قتل ورسېدل، خو پدې و نتوانېدل چې د افغانانو ټاټوبی د تل لپاره اشغال کړي، پس له لنډې مودې بېرته وتلو ته اړ شول، خو داسې وتل چې په ظاهر کې د دوی مسلح قطعاتو او فوځونو افغانستان پرې ايښی، خو خپل افغاني گوداگان ئې تر شا پرې ايښي، په ظاهر کې افغانانو خپلواکي ترلاسه کړي او اشغالگر ځواکونه ئې د هېواد له پولو ايستلي، خو حقیقی خپلواکي ئې نده ترلاسه کړي، د خپلي خوښې حکومت او نظام ئې ندی جوړ کړی، که څه هم په ظاهر کې کندهار يا کابل د هېواد پایتخت گڼل کېدو، خو په حقیقت کې دهلي او لندن د افغانستان پلازمیني وې، حکمرانه ډله بدلېده را بدلېده، خو د انگریزانو په خوښه، دا دوی وو چې یوه واکمنه کورنۍ ئې په بلي بدلوله، په ټولي هغې مودې کې چې انگریزانو د هند په نيمې وچې حکومت کولو، د افغانستان د سياسي پېښو تر شا د انگریزانو لاس وو، د چارواکو د تعویض او یو په بل د بدلولو پرېکړه په دهلي او لندن کې کېده، نه په کندهار او کابل کې، اصلي واکمن به میکناتن وو او شاه شجاع به یو غولوونکی سمبول.

له نيمې وچې نه د بریتانیايي فوځونو له وتلونه بعد، چې کله شوروي اتحاد د یوه سترځواک په څېر راڅرگند شو او د افغانستان تر شمالي پولو راورسېدو، لدې وروسته د افغانستان د سياسي جرياناتو لوري بدل شو او افغانستان د یوه داسې خطرناک سره سيلاب مخې ته پرېووت چې تم کول ئې هرچا ته محال بریښېدو. د بریتانیا د زاړه ښکیلاکگر ځواک د ختمېدو او د شوروي اتحاد د زبرځواک راوراندي کېدو وروسته د افغانستان واکمنه کورنۍ چې د انگریزانو په لاس په افغانانو مسلط شوې وه، مسکو ته مخه کړه او د کرملین له واکدارانو ئې په واکمنۍ کې د پاته کېدو د تضمین ترلاسه کولو هڅه پیل کړه. لدې وروسته د افغانستان ټولي خونړۍ پېښې، د واکدارانو په سیاستونو تغیر او یو په بل د دوی بدلول، د مسکو په لاس او د کرملین د واکدارانو په پرېکړه ترسره شوي.

له ډېرو افغانانو سره به دا پوښتنې وې چې نادري کورنۍ څرنگه قدرت ته ورسېده؟ پداسې حال کې چې دا کورنۍ د انگریزانو په لاس په افغان ولس مسلط شوه څنگه د بریتانیا له زوال وروسته او د هند له نيمې وچې د انگریزی فوځونو له وتلو پس نسکوره نشوه؟ ولې په هند او پاکستان کې له انگریزانو د خپلواکۍ ترلاسه کولو وروسته منتخب حکومتونه رامنځته شول، خو په افغانستان یو منحنط شاهي نظام او د یوې مستبدې کورنۍ

واکمني په خپل حال پاته شوه؟ اقتدار ته د دې کورنۍ د رسېدو او د اوږدې مودې لپاره د پاته کېدو اصلي کیسه څنگه وه؟

نادري کورنۍ، د انگریزانو تر سلطې لاندې هند کې د اوږدې مودې تبعیدي ژوند تېرولو وروسته د امیر عبدالرحمن خان د واکمنۍ په وروستیو کلونو کې د انگریزانو په وینا کابل ته راستنه شوې وه، په هند کې د اقامت په دوران کې د دوی مصارف انگریزانو ورکول، په کابل کې له اقامت وروسته د انگریزانو په وساطت د پاچا او نادري کورنۍ ترمنځ اړیکې ټینګې شوې، په دربار کې د دې کورنۍ د منل کېدو دوه مهمه وجوهات وو: د انگریزانو وساطت او د نادرخان له خور سره په ۱۹۰۲ کال د حبیب الله خان نکاح، حبیب الله خان د انگریزي تاریخ لیکونکو د وینا له مخې ترسلو زیاتي نکاح شوې ښځې درلودې چې هر مازدیګر به ټولې د ده مخې ته لیکه کېدې او ده به د ټولو له منځ نه یوه د راتلونکې شپې لپاره انتخابوله. غلام محمد غبار افغان تاریخ لیکونکی پدې اړه لیکي: حبیب الله ته درباري ملایانو دا فتوی ورکړې وه چې پاچا کولی شي له څلورو زیاتي ښځې په نکاح کېږي، مخصوصاً د نورستان له خلکو چې ګواکي په جنگ سره د دوی سیمه نیول شوې، د اسیرانو حیثیت لري او ښځې ئې وینځي گڼل کېږي.

دغه سیاسي ازدواج دې کورنۍ ته موقع ورکړه چې لومړی په پاچایي دربار کې د پښو ځای پیدا کړي او بیا اقتدار ته د رسېدو لپاره ځانته لار آواره کړي.

غبار د حبیب الله خان په دربار کې د دې کورنۍ د غړو د نفوذ په اړه لیکي:

امیر حبیب الله خان ورو ورو دې کورنۍ ته ارتقاء ورکړه، نه یوازې په دربار کې، بلکې د افغانستان په فوځ کې هم، محمد آصف خان او محمد یوسف خان د "مصاحبین خاص" تر نامه لاندې د پاچا ندیمان شول. محمدنادر خان او ورور ئې محمد علي خان د شاه د محافظي قطعي جنرال او غونډ مشر شول، د نادرخان دوه نور وروڼه، محمد عزیزخان او شاه ولي خان یو د "شاه آغاسی خارجه او رکاب باشي" تر نامه لاندې د خارجه چارو مسئول او بل ئې د شاهي کورنۍ د شاهزادگانو لپاره د آسونو د قطعي آمر (سرخان سپور) وټاکل شو.

همدا راز د نادر خان دوه تر وڼه، محمد سلیمان خان او احمد شاه خان، د نظامي شاه آغاسی او (سر میر سپور) د امیر زادگانو د سورلۍ د قطعي آمران وټاکل شول، وروسته بیا احمد علي خان د دې کورنۍ بل غړی، په دربار کې وگمارل شو او محمد هاشم خان د نادر خان ورور هم د "سر، سراوسی" تر نامه لاندې د پاچا د حضور د خاصي ډلې آمر وټاکل شو.

پدې ترتيب د حبيب الله دربار ورو ورو د دې کورنۍ لاس ته ورغی، خو دې نفوذ او درباري مقام، نه په ملت کې جرړی درلودې او نه څه وزن؛ خو يوه خاصه پېښه د دې باعث شوه چې د نادرخان شخصي وجاهت د دربار او کابل له محدودې نه د يوه زړه ور او باتور ولايت تر سطحې خور شو او هغه دا چې په ۱۹۱۳ - ۱۹۱۲ کې د پکتيا خلکو د دولتي فوځ د ظلم په خلاف پاڅون وکړ، د دولت ځواکونه ئې وځپل، شاه لالهانده شو، نادرخان د شاه د خوشحالولو لپاره د دې ملي پاڅون د ځپلو دندې ته داوطلب شو، په پکتيا ئې يرغل وکړ او د مقاومت په ټکولو بريالی شو او پاچا ورته د نايب سالاري رتبه ورکړه.

د دې ترڅنگ د حبيب الله خان د پاچايي په وروستۍ برخې کې د نادر خان ورور محمد هاشم خان ته د نظامي نايب سالاري رتبه ورکړی شوه او د دې ترڅنگ د هرات د فوځ قوماندان وټاکل شو او محمد سليمان خان د نادر خان د تره زوی د هرات په شان د يوه لوی ولايت د والي په حيث توظيف شو او پدې سره د هېواد د غربي سيمو اوسېدونکو سره د دې کورنۍ اړيکې ټينگې شوې.

غبار د حبيب الله خان د استبدادي او مفسدي واکمنۍ د نسکورېدو په اړه ليکي: د مرکزي مطلق العنان دولت له ورځ په ورځ زياتېدونکي فشار نه ولس ستومانه شو، دولت په خارجي سياست کې د انگرېزانو تر سلطې لاندې وو، ولس له بهرنۍ سلطې نه خپلواکي غوښتله او د مرکزي دولت له استبدادي سياست نه متنفر وو، شاه چې د يوه مطلق العنانه واکمن په څېر د هېواد د ادارې واگې په اختيار کې درلودې، عملاً ئې د هېواد چارې بې مسئولېته او مفسدو درباريانو ته پرې ايښې وې او پخپله د عياشۍ او اخلاقي فساد په ډنډه کې ترستوني غرق وو، تر سلو زياتي ښځې ئې په خپل حرمسرای کې راغونډې کړې وې او په لسه او غير قانوني زامن ئې درلودل. مولوی عبدالرب کندهاری د کابل د معارف مدير مکلف وو چې د شاه د حرم هري ښځې ته عربي القاب راپيدا کړي او د ده نامحدودو کوژدو ته شرعي فتوی ولټوي، دغو درباري ملايانو به شرعي خپلې جوړولې او ويل به ئې: له دارالحرب نه د هر شمېر ښځو ترلاسه کول او په خپل حرمسرای کې ساتل، شرعي مانع نلري. د پاچا پلار امير عبدالرحمن خان د نورستان سيمه د يوه جهاد په ترڅ کې فتح کړې او د سيمي اوسېدونکي ئې مسلمان کړي، دا سيمه د دارالحرب حيثيت لري او د ده زوی امير حبيب الله خان کولی شي لدې سيمي نه د خپلې خوښې په شمېر ښځولري!!

د پاچا سلوک له عام ولس سره خو څه کوي حتی له نږدې درباريانو سره داسې وو لکه د يوه آقا او بادار معامله له خپل ذليل او سپک مړی سره.

دربار ته معزز کسان به ئې په معمولي خبره سپکول، وهل او د سیالانو مخي ته رټل، پدې سره ئې غوښتل چې ټول تر رعب لاندې وساتي او هیڅوک د ده په وړاندې د عزت النفس احساس ونکړي. یو ځل په استالف کې خپل مېله ځای ته تللی وو، نادر خان له خپل معین وخت نه لږ وروسته ورورسېدو، پاچا خپلو عسکرو ته امر وکړ چې هغه ته کړتۍ چپه ورواغوندي، په یابو ئې سپور کړي او د سورو عسکرو سره یوځای ئې د کابل په لوري وخوځوي، ترڅو ټول خلق دا منظره وگوري او د ده لپاره د عبرت سبب شي.

حبيب الله خان په ۱۹۱۹ کې د لغمان د کله گوش په ښکارځي کې د شپې لخوا په خپلي خیمې کې په قتل ورسېدو، پوره کوونکي عسکر پداسې حال کې شجاع الدوله ونیو چې د شاه له خیمې نه راوتو، خو د قتل ځای ته د نادر خان په رارسېدو سره هغه پرېښودی شو، ویل کېږي چې د ده په قتل کې د شاهي کورنۍ غړو او د نادر خان په شمول ځینو درباریانو لاس درلود. د شاه له قتل وروسته سردار نصر الله خان په لغمان کې او امان الله خان په کابل کې د پاچايي د عوا وکړه، په جلال آباد کې مېشت دولتي قطعاتو لومړی د سردار نصرالله خان د پاچايي ملاتړ وکړ خو درې ورځې وروسته ئې د پاچا د زوی امان الله خان ملاتړ وکړ او عنایت الله خان معین السلطنة او نصرالله خان نائب السلطنة ئې د نادر خان په شمول ونیول او لاس تړلي ئې د کابل په لوري وخوځول.

همدا کار د هرات د فوځي قطعاتو له خوا له محمد هاشم خان او محمد سلیمان خان سره وشو، دواړه ئې لاس تړلي او په یابو سپاره کابل ته ولېږل، دا کار د خلکو د هغي ژوري کرکي ښودنه کوي چې د دې کورنۍ د غړو په نسبت ئې پدې خاطر درلوده چې له انگریزانو سره ئې ژوري اړیکې وې.

امان الله خان، نایب السلطنة نصرالله خان ترهغه په بند کې وساتو چې مړ شو، نادر خان ئې سره له کورنۍ لومړی د ارگ په محبس کې واچاوو او وروسته ئې خوشي کړ او د خپل فوځ سپه سالار ټیکر او د ده وروڼه هر یو شاه ولي خان او شاه محمود خان ئې په فوځ کې د جنرالانو په حیث وټاکل او خپلي دوې خونینې ئې هم دوی ته په نکاح ورکړې.

له انگریزانو سره د درېیمې جگړې په دوران کې نادر خان د ټل او شاه ولیخان د وزیرستان د محاذونو قومندانان ټاکل شوي وو، د وزیرستان مجاهدین په شاه ولي خان شکمن شول او د محاذ له قومندانۍ نه ئې عزل کړ او لاس تړلی ئې له سیمې وایست او د نادر خان خواته ئې ولېږو. نادر خان د ټل به محاذ کې غوښتل چې جنگیالي په شا کړي، پدې نامه چې ده ته اطلاع رسېدلې چې د انگریزانو زیات شمېر تازه قطعات د جنگ میدان ته رالېږل شوي، خو نورو ورسره دا خبره ونه منله، جگړه پیل شوه، په لومړی سر کې د

ټل فوځي قلعه د افغاني جنگياليو لاس ته ورغله، خو وروسته د ده د متزلزل قیادت په وجه بېرته انگریزانو ونيوله، نادرخان د تېښتی په حالت کي وو چي له کابل ورتنه د افغانانو او انگریزانو ترمنځ د متارکې اطلاع ورکړی شوه.

له انگریزانو سره په ۱۹۲۱ کي د روغی جوړي معاهده امضاء شوه او امان الله ته موقع په لاس ورغله چي په داخل کي د خپلي سلطې ټینګولو ته توجه وکړي.

د هېواد شمالي او غربي ولایاتو ته ئې هیئتونه ولېږل، فیصله ئې وکړه چي د قطغن، مزار، هرات او کندهار لپاره د وزیرانو په سطحه چارواکي وټاکي، نادرخان ئې قطغن ته ولېږو، خو نادر خان هلته له لنډي مودې پاته کېدو وروسته د ۱۹۲۲ کال په وروستیو کي کابل ته راستون شو. لدې وروسته شاه په هغه بې اعتمادده شو، امان الله غوښتل چيله روسانو سره خپلي اړیکي ټینګي کړي، نادرخان چي له انگریزانو سره په پټو دوستانه اړیکو متهم وو د شاه په نوی سیاست کي مفیده پرزه نه بریښېده، باید له صحنې لري کړی شوی وی، لومړی د ده وروڼه او ورپسې دی له خپلو ټولو مهمو دندو کناره کړی شوو او بالآخره ئې په کال ۱۹۲۴ کي پاریس ته د وزیرمختار په حیث ولېږو او محمد هاشم خان ئې په مسکو کي سفیر وټاکو، خو په ۱۹۲۴ کي لدې دندو هم منفک کړی شول.

امان الله په داخلي اوضاع له مسلط کېدو او د ده پاچايي ته د ګواښ کوونکو څېرو له تصفیه کولو وروسته له نړۍ والو سره د اړیکو ټینګولو لپاره د اروپا دوره وکړه، ځوان، بې تجربه او د دنیا له حالاتونه بې خبره شهزاده د افغانستان په شان له یوه وروسته پاته هېواد نه د اروپا په دوره وتلی، د مسکو، لندن او پاریس په شان د لویو لویو ښارونو د لیدلو موقع په لاس ورغلې، د دې هېوادونو له ظاهري وضعي نه هومره متأثره شوی چي د اروپا هر څه ورته مقدس او غوره او د خپل ولس هر څه ورته سپک او حقیر په نظر ورغلي، همالته ئې د خپل ملت له هر څه نه د مقاطعې او په هر څه کي د اروپا د تقلید فیصله وکړه. هېواد ته له راستنېدو وروسته هغه پخوانی امان الله نه وو، غوښتل ئې د اروپائیانو په پل ګام کېږدي، خو دی نه پوهېدو چي اروپائیان څنګه دې مرحلې ته رسېدلی، د دوی د ترقي لاملونه څه وو، د دوی هېوادونه څنګه سمسور شوي، د سمسورتیا لپاره ئې څومره مظلوم ملتونه له خاورو سره برابر شوي، د دوی د سوکالي او خوشحالي لپاره څومره ملتونه قرباني شوي. د استبداد، اختناق او جهل له دور نه څنګه ژغورل شوي، خپلواکي، دیموکراسي او ترقي ته د رسېدو لپاره د هر هېواد ولس څومره قرباني ورکړې، څومره ویني توی شوي، څومره خولې تویی شوې، افغاني نازولی شهزاده پدې خبرو نه پوهېدو، هغه په اروپا کي لوڅ سروڼه، برنډي پونډی، نیکتایي، شپو، دریشي، د ښځو او

نارینه وو اختلاط لیدلی وو، گمان ئې کاوو چي که په خپل هېواد کي همدا شيان رايچ کړي نو د اروپائيانو په شان به شي، د تمدن په کاروان کي به شامل شي، غوښتل ئې هرو مرو د اروپائيانو تقليد وکړي، که په بل څه کي تقليد نشي کولی کم له کمه په لباس کي خو بايد د دوی په شان شي، هېواد ته له راستنېدو سره سم، په يوې درباري غونډي کي د ده ميرمني ملکه ثريا د محمود طرزي لور خپل پرونی له سر نه لري کړ او آخواته ئې وغوځاوو او د ښځو او نارينه وو په گډي غونډي کي لوڅ سر او چاک گريوان څرگنده شوه، د درباريانو له ښځو هم وغوښتل شوو چي همدا کار وکړي، د ده د پلار بې شمېره ښځو لا د مخه په حرمسرای کي د اروپايي لباس مشق کاوو، مأمورينو ته ئې امر وکړ چي لدې وروسته بايد دريشي واغونډي، شپو په سر کړي او نيکتايي واچوي، د جمعې د ورځي په ځای يکشنبه د رخصتي ورځ اعلان شوه او د هلکانو او نجونو گډ درس پيل شو، د ښځو پښتني او اسلامي حجاب او د نارينه وو ملي جامه په اروپايي لباس بدله شوه.

اکثر تاريخ ليکونکي محققان، د امان الله خان په خلاف د ملي پاڅون لويه وجه د ده همدا ماشومانه اقدامات گڼي، چي ولس ئې راوپاراوو او د ده مخالفينو ته ئې موقع په لاس ورکړه، خو د ده د اقتدار په نسکورېدو کي د انگریزانو ونډي ته خاصه پاملرنه نکوي. پدې کي هيڅ شک نشته چي افغان ولس د ديني جذباتو په حکم او له ملي عنعناتو د دفاع په خاطر د امان الله خان په خلاف راولاړ شو، خو پدې ملي پاڅون کي د هغو کسانو فعاله ونډه، چي تل د انگریزانو په اشاره کله د يوه واکمن او کله د بل واکمن په څنگ کي ودرېدلي او د انگریزانو د لاس پوځو واکمنانو ملگرتيا ئې کړې، دا خبره ثابتوي چي انگریزانو پدې خاطر د امان الله خان د نسکورولو د هڅو ملاتړ کړی چي دوی په افغانستان د سابق په څېر داسي واکمن غوښت چي يوازي له لندن نه هدايت اخلي او له بل لوري مخصوصاً د انگریزانو له رقيبانو سره د دوستی شوق او هڅه نکوي. انگریزانو دا نشو منلی چي امان الله دي مسکو ته نږدې شي. هغه درباري روحانيون چي د امان الله خان د پلار په دربار کي ټول اخلاقي فساد، عياشي د دين او پښتني دود دستور خلاف ټول کرغېرن کړه وړه ئې زغملي شو او په خپلو سترگو ئې د پاچا هغه اعمال ليدل چي د شريعت خلاف وو خو لدې سره سره ئې د پاچا د تخت او تاج د بقا لپاره دعا کوله، څنگه ومنو چي نن هغوی د اسلام په خاطر امان الله کافر گڼي او د ملي پاڅون ملگرتيا کوي. امير حبيب الله د امان الله پلار تر ده نه ډېر غير اسلامي کارونه کول، خو درباري مفتيانو هغه ته " ظل الله " ويل!! متأسفانه د کومو کارونو له مخي چي ځينو چپي عناصرو امان الله ته د مترقي پاچا نوم ورکړي، نورو بيا فقط د همدې کارونو له مخي هغه مرتد گڼلی، شهزاده امان الله خان له

ځينو شکلي کارونو پرته هيڅ ندي کړي، نه ئې ملت ته کوم خدمت کړي، نه ئې هېواد د ترقي په لار روان کړي، نه ئې په سياسي او اجتماعي نظام کي دولس په گټه څه تبديلي راوستي او نه ئې ولس ته د خپل برخليک د ټاکلو او د خپل مشر د انتخاب حق ورکړي، د يوه مفسد ديکتاتور پلار نه ئې تخت او تاج په ميراث وړي وو، د اقتدار لپاره ئې د خپل پلار په شمول د نږدې خپلوانو له ترور، وژلو او بندي کولو هم ډډه ونکړه، هر پاچا يو غاصب انسان دی چي د خپل ولس يو ستر او بنيادي حق ئې سلب کړي او په زور يا د بهرني سازش له لاري په ولس مسلط شوی، هر شاهي نظام د انساني حقوقو منافي نظام دی، د بې عدالتۍ مظهر دی، په حق تلفی، فردي او خانداني استبداد ولاړ دی، هيڅ پاچا ته نه عادل ويلي شو نه مترقي، مگر کوم غله ته عادل ويلي شو؟ مگر کومي باغی ډلي ته چي په کومي سيمي مسلطه شوې په دې خاطر چي له ښکول شوی کاروان سره ئې په ورين تندي معامله کړې او د کاروانيانو له وژلو، وهلو او ټکولو ئې ډډه کړې، يوازي د دوی شته ئې تالان کړي، د ښو غاصبانو او باغيانو خطاب کولی شو؟! څوک چي امان الله پدې خاطر مترقي پاچا گڼي چي د افغانانو ملي جامه ئې بدله کړه، شپو او دريشي ئې رايج کړه، د شخو پروني ئې لري کړل، د جمعې ورځي رخصتي ئې د بکشنې په رخصتي بدله کړه، دا کسان بايد د انگریزانو ملکه تر ټريا نه هم زياته مترقي وگڼي، ځکه هغې او کورنۍ ئې تر امان الله نه ډېر د مخه دا کارونه کړي وو!!

حقيقت دا دی چي افغاني چپي عناصر يوازي پدې خاطر د يوه ديکتاتور پاچا ملاتړ کوي او هغه ته مترقي پاچا وايي چي د دوی له آقايانو (د کرملين له واکدارانو) سره د ښو اړيکو غوښتونکی وو. افغاني درباري مفتيانو هم پدې خاطر امان الله مرتد گڼلو چي له لندن نه ئې خپله قبله د مسکو په لوري اړولې وه، نه پدې خاطر چي ده د اسلام په خلاف گامونه اخيستی وو!!

د امان الله خان په خلاف لومړی د شنوارو زړه ور قوم قيام وکړ، شاه خپل خارجه وزير غلام صديق خان دې قبيلي ته ورولېږو، هغه د شنوارو له مشرانو محمد علم خان او محمد افضل خان سره وليدل، دوی د خپلو نورو غوښتنو په ترڅ کي د ملکه ټريا طلاق او د دې د پلار محمود طرزي د حبس مطالبه وکړه. پاچا دا شرايط ونه منل خو د ۱۳۰۷ کال د جدي په مياشت کي ئې په يوه ۱۸ فقره ايز فرمان کي اکثرهغه بدلونونه لغو کړل چي يا د ده د لس کلني پاچايي په دوران کي ترسره شوي وو يا ئې پرېکړه کړې وه خو نه وو ترسره شوي، په ملت کي د شاه په ضد احساسات هومره راپارېدلي وو او د هېواد گوټ

گوټ ته رسېدلي وو چې پدې فرمانو سره د هغه مخه نيول او د ولس کرکه او نفرت راکمول ممکن نه وو.

د پروان دیندار ولس چې په حساس موقعیت کې او کابل ته ترټولو نږدې وو، د رژیم په ضد پاڅون وکړ، متأسفانه د پاڅون قیادت د داسې کسانو لاس ته ورغی چې د یوه ملي پاڅون د لارښوونې لپاره یې لازمه وړتیا نه درلوده، نه یې سواد درلود، نه تجربه، نه دیني معلومات، نه سیاسي پوهه او نه د افغانانو ملي جوړښت داسې وو چې دا ډله د ولس د اکثریت تائید ترلاسه کړي، د دې قیام مشري د حبیب الله خان کلکاني لاس ته ورغله، متأسفانه هغه صالح ملگری او مشاورین نه لرل، که نه نو دا لومړی ځل وو چې د ولس له متن نه راولاړ شوی یو زعیم، د بهرنۍ مرستې او ملاتړ نه پرته، د یوه مستبد او مطلق العنان شاهي رژیم په خلاف د ملي پاڅون قیادت کوي، قیام کوونکي د کابل په لور وخوځېدل، د څه مقاومت نه پرته د کابل شمالي دروازې ته ورسېدل، کابل د دوی په لاس کې پرېوت او پاچا د کندهار په لوري وتښتېدو چې هلته د لنډ تم کېدو او څه ناکامو هلو ځلو وروسته، د رټل شوو پاچایانو وروستۍ اډې "روم" ته یې پناه یووړه.

روسانو غوښتل چې د امان الله خان مرسته وکړي، له غلام نبي خان چرخي سره یې د روسي فوځ یوه اته سوه کسيزه قطعه د کولونل (کي، ام. پريماکوف) تر قومندې لاندې ملگرې کړه، د څو جازونو ترحمایې لاندې یې د ده مختلط لښکر له آمو را تېر کړ چې مزار شریف بېرته د حبیب الله خان کلکاني له پلویانو ونیسي. دوی مزار تصرف کړ او د سمنگان په لوري وخوځېدل، حبیب الله خان تازه نفس فوځ د سیدحسین ترمشرۍ لاندې سیمې ته ولېږو، خو پداسې حال کې چې د غلام نبي خان لښکر مخ په وړاندې تلو، ناڅاپي خبر شو چې د روسانو قطعه په شا شوې او له آمو بېرته د شوروي لوري ته اوښتی، له بلیخوا اطلاع ورکړی شوه چې امان الله خان هم له کندهار نه د روم په لوري خوځېدلی، مجبور شو له خپل لښکر سره د شوروي اتحاد خاوري ته په شا شي.

حبیب الله خان کلکاني ته چې کومو درباري مفتیانو د خادم دین رسول الله لقب ورکړی وو همدغو کسانو د نادرخان له سلطې وروسته هغه د یوه غله په نامه معرفي کړ او د شاهي کورنۍ په خدمت کې مزدور تاریخ لیکونکو همدا فتوی په خپلو تاریخي لیکنوکي رانقل کړه او د همدغو تورلمنو مفتیانو په متابعت کې یې د ده د اقتدار دوره یوه توره تاریخي دوره معرفي کړه، حال دا چې د مخکنیو او وروستیو دورو په انډول دې دورې ډېر غوره اړخونه لرل، که وطن پالونکو او صالح شخصیتونو د دې بدلون ملاتړ کړی وی، پدې سره د بهرنیو سلطه پای ته رسېده، د شاهي نظامونو ټگر د تل لپاره ټولېدو او د

یوه ملي مقتدر حکومت لپاره لار آوارېده، خو انگریزان په کمین کې وو، یو ځل بیا ئې په کابل د خپلې خوښې لاس پوڅي ډلې د تپلو لپاره پټې او برېښې هڅې پیل کړې، بیا ئې هغه کورنۍ چې دوی له هند نه افغانستان ته رالېږلې وې، ځینو ته ئې مذهبي او روحاني وجاهت وربخښلی وو او ځینو ته سیاسي، اجتماعي او ملي وجاهت. دا کورنۍ وگمارل شوې چې د حبیب الله خان کلکاني په خلاف ملا وتړي او په ټول ملت، مخصوصاً د پښتنو په سیمو کې د کابل د حکمراني ډلې په خلاف خلک راوپاروي، ځینې د امان الله خان د پلوي په پلمه او ځینې د ژبني تعصب په اساس او پښتنو ته د واکمنۍ د بیا انتقال په پلمه، انگریزانو نادرخان او د ده وروڼه شاه ولي خان او محمد هاشم خان له فرانسې نه بمبې ته او له هغه ځایه د لاهور او پېښور په لار افغانستان ته ولېږل، ترڅو د حبیب الله خان کلکاني په خلاف د قومي پاڅون مهار په لاس کې واخلي، محمد هاشم خان ننگرهار ته او نادر خان پکتیا ته داخل شو، دوی پښتنو ته داسې ښودله چې غواړي اقتدار بېرته د پښتنو په لاس کې پرېوزي، د امان الله خان پلویانو ته ئې هغه خط ورسېدو چې د ده په نامه ئې له کندهار نه پاریس ته ولېږلې وو او ورته لیکلې ئې وو چې د شوروي له لارې افغانستان ته داخل شي او د شمال له لوري د حبیب الله خان کلکاني په خلاف کار وکړي، د امان الله خان پلویان ئې پدې لیک غولول او ورته ویل ئې چې غواړي د امان الله خان واکمني بېرته اعاده کړي.

حبیب الله خان کلکاني ته گرانه وه چې له بهرني ملاتړ نه پرته د داسې یوه حرکت په وړاندې مقاومت وکړي چې نه یوازې د ملت غالب اکثریت په هغه کې فعاله ونډه ولري، بلکې د انگریزانو ملاتړ هم ورسره وي.

نادر خان له پکتیا نه خپل عملیات پیل کړل، خو له مقاومت سره مخامخ شو، د حبیب الله کلکاني پلویانو د محمد صدیق خان او سورجنیل ترمشرۍ لاندې د ده ټول یرغلونه په شا وتمبول، مجبور شو له انگریزانو مرسته وغواړي تر څو د سرحد آخوا قبایل لده سره ملگری کړي، د وزیرو مشرانو د ده ملگریټیا وکړه، د ځاځیو او وزیرو گډ لښکر د دوبندي له لارې په لوگر برید وکړ، د لوگر له نیولو وروسته د تنگی واغجان له لارې د کابل په لوري وخوځېدل، د محمدگل خان ترمشرۍ لاندې د ننگرهار لښکر هم لدوی سره یوځای شو، د کلکاني ځواکونو ته ئې په محمدآغه او تنگی واغجان کې ماتې ورکړه، د چهار آسیاب له لارې کابل ته ننوتل او د شیردروازي د غره لوري ئې تصرف کړ، حبیب الله خان کلکاني غوښتل چې په ارگ کې ترهغه مقاومت وکړي چې د هېواد له نورو ولایاتو د ده پلوي فوځونه کابل ته راوړسېږي خو له یوې خوا د ارگ سلاح کوټ منفجر شو، له بلې خوا د ده

پیاوړی قومندان پردل خان پداسي حال کي په قتل ورسېدو چي غوښتل ئې د ده د مرستي لپاره ارگ ته داخل شي، مجبور شو له کابل نه ووځي او چاريکار ته ولاړ شي، د نادر خان لښکرې کابل ته ننوتې او سملاسی ئې د درباري ملايانو يو ټولگی د امضا شوی قرآن سره حبيب الله کلکاني ته ورولېږو او د متارکې بلنه ئې ورکړه او هغه ته ئې ډاډينه ورکړه چي د جگړي د توقف په صورت کي ده او د ده ملگرو ته عفو کوي، (دا قرآن د سيدحسين لمسی سيدمنصور د بغلان د ولايت د جهاد امير په ۱۳۶۶ کال کي ماته وسپارو) حبيب الله خان کلکاني زړه نازړه وو، خو سيدحسين هغه تشويق کړ چي په امضاء شوي قرآن او د روحانيونو پدې هيئت اعتماد وکړي، ده هم باور وکړ او د سيد حسين، شيرجان او خپلو وروڼو په شمول د ده ۱۷ کسيز هيئت کابل ته وخوځېد او نادرخان ته تسليم شو، خو نادر خان خپلي ژمني تر پښو لاندې کړې او دوی ئې له ټولو ملگرو سره د ۱۹۲۹ کال د نومبر د مياشتي په لومړۍ نيټه په قتل ورسول او د مړو اجساد ئې خو ورځي د حضوري چمن په انگر کي په دار ځورند پرېښودل ترڅو د نورو لپاره د عبرت وسيله شي.

د نادر خان پاچایي

د افغانستان په تاریخ کې دا یوه ډېره سپیره او بد مرغه ورځ وه چې کابل د نادرخان په لاس کې پرېوت او دی د پاچایي په گدی کېښناست او پدې سره په افغانستان یوه داسې مفسده او د پردیو لاس پوڅې کورنۍ مسلطه شوه چې نیمه پېړۍ ئې په افغانستان مطلق العنانه واکمني وکړه، نومیالي غازیان، ملي څېرې او لوی لوی شخصیتونه ئې یا اعدام کړل، یا ئې ترور کړل، یا ئې په زندانونو کې تر تعذیب لاندې ووژل، یا ئې له هېواده تبعید او فرار ته مجبور کړل، افغانستان ئې بېرته د انگریزانو په یوې مستعمرې بدل کړ، اختناق، انحطاط، فقر، لوږه، جهل، د ترقی له کارواوړوسته پاته کېدل، د گاونډیو له سیالی نه لوېدل او د نړۍ تر ټولو وروسته پاته، محتاج او ناتوانه هېواد باندې بدلېدل، د همدې کورنۍ د کرغېړني واکمنۍ نتایج وو.

نادرخان د ۱۳۰۸ کال د میزان په ۲۳ کابل ته ننووت او مخامخ د سلام خانې ماڼۍ ته ولاړ، په سلام خانې کې د پکتیا او وزیرو د مشرانو ترڅنگ د کابل ځینې سپین ږيري او د سابقه دولت ځینې ارکان را بلل شوي وو، دا غونډه د دې لپاره جوړه شوې وه چې نادرخان به په هغې کې وینا کوي، هلته به د هېواد لپاره د زعیم د ټاکلو پرېکړه کېږي، لومړی به نادر خان وینا کوي او د وینا په ترڅ کې به د غونډې له برخه والو غواړي چې د لویې جرگې له جوړېدو او له هغې لپاره د هېواد د مشر له ټاکلو سره موافقه وکړي، خو د غونډې له منځ نه به ځینې کسان دا غږ اوچتوی چې همدا غونډه لویه جرگه ده، تاته د پاچا په حیث رأی درکوي، تا هېواد وژغورلو، ته تر بل هرچا د دې کار لپاره مناسب، وړ او مستحق ئی!! همداسې وشول، ده په خپلې لنډې وینا کې وویل: هېواد ته له راستنېدو زما یوازنی مقصد دا وو چې له غلو هغه وژغورم، دا مقصد ترسره شو اوس غواړم چې لویه جرگه دایره شي او د هېواد لپاره پاچا انتخاب کړي، د ده له همدې وینا سره سم موظفو کسانو د غونډې له منځ نه غږ وکړ چې د لویې جرگې رابللو ضرورت نشته، ته په خپله پاچا یې او موږ ټول تا د پاچا په توگه منو!! فیض محمد خان د امانی حکومت د معارف وزیر

وویل: د امان الله خان د لویي جرگې اکثر غړي دلته موجود دي، ټول پدې ټینګار کوي چې باید تاسو دا دنده قبوله کړئ، مور هم د جنوبي د مشرانو په څنګ کې تا د پاچا په حیث منو!! نادر خان له لنډ ځنډ وروسته وویل: ستاسو د ټینګار په خاطر دا دروند پیتی قبولم!!

د لویي جرگې تر نامه لاندې د دغه خندوونکې ډرامې په ترڅ کې هغه د پاچایي په گډۍ کېښناست او پدې سره د افغان ولس هغه حرکت متوقف شو چې د سلطنتي رژیمونو د آزادۍ په لوري کې پیل کړی وو او د نیمې پېړۍ لپاره نور هم د یوې بلي خانداني دیکتاتورۍ په منگولو کې اسیر پاته شو.

کومه لویه جرگه چې نن کې په غرب پوري تړلې ډلگۍ او د سلطنتي رژیم پلویان غواړي هماغه لویه جرگه ده چې د ظاهر خان پلار د کابل له نیولو وروسته دایر کړه او دی کې د پاچا په حیث وټاکو، دوی غواړي چې د همداسې یوې خندوونکې ډرامې په ترڅ کې یو ځل بیا دغه کورنۍ په افغانانو مسلطه کړي، خو دوی دې خبرې ته متوجه ندي چې نادر خان د کابل له نیولو وروسته او پداسې حال کې د خپلو پلویانو غونډې ته د لویي جرگې نوم ورکړي چې د ده مسلح پلویانو کابل فتح کړی وو، د کابل د هر کور مخي ته مسلح کسان ولاړ وو، د غونډې غړو د ده د اسیرانو حیثیت درلودو، خو دوی په روم کې له وطنه بهر او پداسې حال کې چې په ټول هېواد کې د پل ایشودو ځای نلري، لویه جرگه غواړي!! پدې نه پوهېږي چې نن نه د افغانستان حالت هماغه د پرون ورځې حالت دی، نه افغانان هماغه پروني افغانان دي او نه نړیوال وضعیت هماغه زور حالت دی، پدې نه پوهېږي چې د دوی د بیا مسلطولو لپاره د بریتانیا په شان یوه داسې بهرني حامي ځواک ته ضرورت دی چې په گاونډیو هېوادونو مسلط وي، کابل د دوی لپاره فتحه کړي، دوی کابل ته ورسوي او هالته ورته لویه جرگه جوړه کړي، دوی پدې نه پوهېږي چې شاهي نظامونه یا په ډېرو ناپوه او جاهلو قومونو حکومت کولی شي، یا په ډېرو ضعیفو او ذلیلو قومونو، چېرې چې ولس ویني شي، ځان وپېژني، پدې پوه شي چې خلک برابر پیدا شوي، هیڅوک له مور پلار نه پاچا ندی پیدا شوی، واکداران باید د دوی خادمان وي نه باداران، هیڅوک حق نلري پدوی حکومت وکړي مگر هغه چې په خپله دوی انتخاب کړي وي، هیڅ واکدار دا حق نلري چې خلک خپل غلامان وگڼي، لدوی سره د اسیرانو سلوک وکړي، ملي شتمني داسې وگڼي لکه "دغنیمت مال" او د هر راز تصرف حق ځانته ورکړي، یوه خاصه کورنۍ او ټبر په ټول ولس مسلط کړي، واکمني د خپل ټبر موروثي حق وگڼي او مرییتوب، غلامی او په پتو سترگو اطاعت د خلکو دایمي او لازمي دنده. دا ډله نه پوهېږي چې دا توره شپه تېره شوې، بېرته کې راگرځول گران او محال دی.

پدې ترتيب نادرخان د تخت او تاج خاوند شو، ده د خپلي کورنۍ د مطلقه واکمنۍ د تحکيم لپاره خو کارونه وکړل:

لومړی ئې داسي کابینه جوړه کړه چې د ده يو ورور محمد هاشم خان ئې صدراعظم او بل ورور شاه محمود خان ئې د حرب وزير وو او د امان الله خان له وزراوو څخه فيض محمد خان او عليمحمد خان چې په هغې غونډې کې ئې د ده په پاچا کېدو ټينگار کړی وو، د خارجه چارو او معارف وزيران، فضل عمر مجددي ئې د عدلیې وزير او محمد گل خان مهمند ئې داخله وزير وو، کابینه داسي جوړه شوې وه چې اصلي واک د ده د کورنۍ په لاس کې وي او نور د دوی مأمورين وي. د ده حکومت په اصل کې د ده او د ده د څلورو وروڼو محمد عزيز خان، محمد هاشم خان، شاولي خان، شاه محمود خان او د دوی د اولادې حکومت وو، افغانستان ئې داسي گڼلو لکه يوه مفتوحه سيمه او افغانان ئې داسي شمېرل لکه اسيران، پدې نظام کې د ده د ټبر هر محمدزايي ته سردار ويل کېدل، په مهمو دندو به له سردارانو نه پرته بل څوک په هغه صورت کې ټاکل کېدو چې په سردارانو کې به د دې دندي لپاره ورکس په نظر نه ورتلو او يا به هغه دومره د دې کورنۍ په وړاندي سپک او ذليل وو چې د هر يوه په مقابل کې به لاس په سينه ولاړ وو. پير، وزير، جنرال او د ده د حکومت هر مأمور به د دې کورنۍ د هر غړي لاس ښکلاوو، درباري پيرانو به د سردارانو لاسونه ښکلول او بيا به دربار دې ته شرايط برابرول چې عام ولس او ساده زړي افغانان د دغو درباري پيرانو لاسونه ښکل کړي.

غلام محمد غبار پدې اړه چې د نادرخان د دولت ټولي داخلي او خارجي مهمي ادارې د ده د کورنۍ او د ټبر د غړو په لاس کې وې داسي ليکي:

"دغه حکومت د دولتي دندو په سپارلو کې لاندې مراتب په نظر کې نيول: د لومړی درجې دندي بايد د شاهي کورنۍ د غړو په اختيار کې وي، بيا د دې کورنۍ د وړوکی محمدزايي قبيلې په لاس کې، وروسته هغه هندوستانيان چې د شاه د ملاتړ لپاره افغانستان ته لېږل شوي وو، وروسته د زياتو ځمکو او شتمنيو خاوندان او په پای کې هغه روحانيون چې د دربار په خدمت کې وو، پاته برخي بايد په نورو مأمورينو ډکي شي. د مثال په توگه: د هېواد صدراعظم د پاچا يو ورور، د حرب وزير شاه محمود خان د پاچا بل ورور چې وروسته د مخکني صدراعظم محمد هاشم خان په ځای وټاکل شو، د سلطنت د وکالت مقام د ده درېيم ورور شاه ولي خان په لاس کې، چې وروسته په لندن او پاریس کې د افغانستان سفير شو، د دربار وزير د ده د تره زوی احمد شاه خان، د ده اخښی محمد اکبرخان د طب د مستقل ریاست رئیس چې يو بې سواده کس وو او وروسته په روم کې دافغانستان وزير

مختار وټاکل شو، د شاه بل ورور محمد عزیز خان په مسکو کې سفیر او بیا په برلین کې وزیرمختار، احمد علي خان او علي شاه خان د پاچا دوه د تره زامن یو په پاریس او لندن کې سفیر او بیا د دربار وزیر او بل د حربي ښوونځي قومندان او بیا د کندهار والي او وروسته د پکتیا افسر، د شاه خوربي اسدالله خان په ۱۹ کلنۍ کې لومړی د شاهي گارد قومندان او بیا د وزیر او سفیر په حیث توظیف شو. د پاچا دوه نور د تره زامن نعیم خان او داؤد خان یو په اتلس کلنۍ کې د خارجه چارو د وزارت د سیاسي مدیریت عمومي مدیر او بیا مختار وزیر په ایتالیا کې چه د نړۍ د دیپلوماسۍ په تاریخ کې ترټولو کم عمره سفیر وو، وروسته د معارف وزیر، د فواید عامې وزیر او د صدارت د لومړی معاون په حیث، داؤد خان د ده ورور لومړی د ننگرهار د فوځ قومندان، بیا د کندهار او فراه والي او نظامي قومندان او وروسته د پلازمینې د قول اردو قومندان او د حربي وزیر، داخله وزیر او په پای کې صدراعظم. دا خبره مو باید په پام کې وي چې دا مهمې دندې، د تل لپاره شاهي کورنۍ ته مختص شوې وې، فقط د مرگ یا ډېر زړښت په صورت کې دا تل والی ختمېدو، لکه چې هاشم خان تقریباً ۱۷ کاله د هېواد صدراعظم وو، شاه محمود خان ۲۳ کاله د حربي چارو وزیر او صدراعظم وو، داؤد خان ۳۴ کاله نظامي قومندان، وزیر او صدراعظم وو.

همدا راز د ده، د ورونو واکمني یوه کلکه او بې رحمې نظامي واکمني وه، چې په ډېر قساوت او بې رحمۍ سره په ولس تطبیقېده، تقریباً د یوې مکملې پېړۍ تر درېیمې برخې پورې د نوموړي کورنۍ دې امتیازاتو او مطلقه واکمنۍ دوام وکړ او په پای کې د میراث په څېر د دې کورنۍ نارینه اولاد ته انتقال شوه"

همدا راز غبار د هغو محمد زاینانو چې مهم مهم دولتي دندې ورکړې شوې یادونه داسې کوي:

"د محمد زاینانو له شجرې نه چې مجموعی شمېری له اوه زره کسانو نه تجاوز نکوي او د افغانستان د پنځلس ملیونه نفوس په نسبت د یو په دوه زره نسبت دی، لاندې کسان د دولتي اداراتو په سر کې گمارل شوي:

غلام فاروق خان عثمان د ننگرهار اعلی حاکم، د هرات والي، د کندهار والي او په پای کې داخله وزیر، فیض محمد زکریا خارجه وزیر، په ترکیه کې سفیر او وروسته د معارف وزیر. محمد عمر خان د کابلستان والي، محمد هاشم خان د ننگرهار والي او په روم کې سفیر. محمد عتیق خان د زراعت وزیر، نجیب الله خان د معارف وزیر او بیا لوی سفیر په هند او شمالي امریکا کې، عبدالرزاق خان د میمنې او فراه اعلی حاکم او په پای کې د شاه

خاص مصاحب او نديم، سردار عبدالحسين عزيز د روم سفير، د مسكو سفير، د معارف وزير او د فوايد عامه وزير، سلطان احمد خان په تركيه او مسكو كي سفير او بالآخره خارجه وزير، غلام احمد اعتمادي او شيراحمد خان په تهران كي سفيران، عبدالرسول خان په دهلي كي جنرال كنسل، محمد صديق خان په مشهد كي جنرال كنسل، يارمحمد په تاشكند كي جنرال كنسل، محمد يحيى خان، محمد عثمان خان او حبيب الله خان په ترتيب سره لومړي، دوهم او درېيم معينان په خارجه وزارت كي چي وروسته سفيران شول، البته د هغو محمدزائبانو ذكر دلته لازم نه گيل كېږي چي په دوهمه درجه دولتي وظيفو گمارل شوي او وروسته لوړو مراتبو ته رسېدلي، فقط غواړم دا څرگنده شي چي دې كورنۍ نه يوازي په افغانستان كي ډېر ثروت او شتمني ترلاسه كړي، بلكي داسي امتيازات ورپه برخه شوي چي فقط انگريزانو په خپلي هندي مستعمرې كي ترلاسه كړي، لدې وروسته اكثرثيت محمد زائبان له اقتصادي او سياسي پلوه د ټولني ممتازه او پورتنۍ طبقه گڼل كېده.

متأسفانه ځيني بې خبره تاريخ ليكونكي د دې كورنۍ واكمني د پښتنو واكمني گڼي، وايي چي په افغانستان كي ملي ستم حاكم وو، پښتنو په نورو مليتونو حكومت كاوو، سلطه د پښتنو په لاس كي وه، حال دا چي د نادري كورنۍ د واكمنۍ په دوران كي زموږ هېواد د يوه خانداني - طبقاتي نظام شاهد وو، سياسي قدرت د يوه ټبر په لاس كي وو او نظام د ټولني د شتمنو او فيوډالانو حامي وو، د ځمكو لويه برخه د دوی په لاس كي وه، د ولس اكثرثيت د همدې طبقې په خدمت كي وو، د پښتنو نور قومونه، د پكتيا، ننگرهار، كنر، وردك او په ټول جنوب كي مېشت د پښتنو عام ولس د هزاره جات او بدخشان له عام ولس نه په هيڅ څه كي فرق نه درلود، دوی همدومره له لوړي او فقر سره مخامخ وو لكه د شمال خلك، دوی هم د دې كورنۍ د استبداد، اختناق، طبقاتي نظام، تبعيض او نابرابرۍ قرباني وو.

دغو تاريخ ليكونكو دا زحمت ندی ایستلی چي تر پكتيا، ننگرهار، كنر، غزني او وردك پوري تللي وي، په جنوب او غرب كي ئې د پښتنو پرېشانه او دردوونكي ژوند ليدلی وي او هغه ئې د هندوكش د غرونو له اوسېدونكو سره مقايسه كړي او بيا ئې د افغانستان د ټولنيز جوړښت او د هېواد د طبقاتي نظام په اړه د څه ليكلو جرأت كړی وي، متأسفانه دوی د بهرنيو منابعو مخصوصاً له روسي منابعو نه استفاده كړې او په پتو سترگو ئې تقليد كړی.

د ده دوهم كار دا وو چي په ولس كي ټول هغه با احساسه، پوه، مخور او با شخصيته كسان له خپلي مخي لري كړي چي يا ئې د حبيب الله خان كلكاني ملاتړ كړی، يا د امان الله

خان په پلوي متهم وو، يا ئې د پرديو له سلطې نه د خپل هېواد په آزادولو كې فعاله او مؤثره ونډه درلوده او د خپلواكۍ په لوی جنگ كې ئې وجاهت ترلاسه كړی وو، مستقل او سرلوري افغانستان ئې غوښت او د يوې كورنۍ له مطلقه واكمنۍ سره مخالف وو، د دوی لپاره مقتولونه جوړ شول، د محبسونو دروازې پرانستل شوې، په بالاحصار كې خاص توپونه د دې لپاره نصب شول چې د دولت همدا مخالفين د دغو توپونو خولې ته ورکړي، په سلگونو كسان په توپونو والوزول شول، ډېر له اعدام وروسته په دار خورند شول، ډېر نور په هېواد كې د ننه او بهر تبعيد شول، مال او ځمكې ئې ضبط شول.

نادرخان كابل ته له ننوتلو سره سم لاندي كسان له محاكمې نه پرته اعدام او د دوی سينې ئې په گوليو سوري كړې:

جنرال پينن بيك خان، ميرزا محمد اكبر خان، امرالدين خان، عبداللطيف خان كوهاتي، محمد نعيم خان كوهاتي، عيسیخان د قلعه سفید، تازه گل خان لوگري، سلطان محمد خان مرادخاني، محمد حكيم خان چهاردهی وال، احمد شاه خان كندك مشر، دوست محمد خان غونډ مشر د پغمان او سيد محمد خان كندك مشر د كندهار اوسېدونكي.

او په هماغو لومړيو ورځو كې ئې لاندي مخور كسان يا محبسونو ته ولېږل او يا ئې تبعيد كړل:

سيد احمد خان آغا، مير احمد خان، احمد جان خان او زوی ئې، نيك محمد خان، عبدالرحيم خان د محمد آغی، شيردل خان او نوردل خان لوگری، عبدالرحيم خان پياروخيل او محمد ولي خان د امان الله خان په درباركې د شاه وكيل.

محمدولي خان ئې وروسته له لاندي كسانو سره يوځای په دهمزنگ كې په داركړل: جنرال غلام جيلاني خان چرخي، جنرال شيرمحمد خان چرخي، فقيرمحمد خان او ميرزا محمد مهدي خان.

نادرشاه د يوه كم ظرفه او ذليل فاتح په څېر د ټولو هغو كسانو د خپلو فيصله كړې وه چې د تېرو حكومتونو پلوي ئې كړې، يا د ده له يرغلگر لښكر سره جنگېدلي او يا ئې لدوی نه وېره درلوده او د دوی په وړاندي ئې د حقارت احساس كاوو. د حبيب الله كلكاني د نږدې ملگرو په اعدام او وژلو ئې اکتفاء ونكړه، بلكې د شمالي له ټول ولس نه د غچ په فكر كې وو، مناسب فرصت ته ئې انتظار كاوو او د مناسبې بهانې په لټه كې وو، دا بهانه د كلكان د مظلوم ولس هغه پاڅون په لاس ورکړه چې د محلي حكومت د نه زغمېدونكي ظلم او تېري په خلاف ئې پيل كړ، دوی د ۱۳۰۹ كال په دوبي كې د كوهدامن په محلي

حکومت حمله وکړه، له کابل نه سید عبدالله شاه جی او عبدالوکیل خان نایب سالار د یوې عسکري قطعې په سر کې دې سیمې ته ورغلل، خو دوی په جگړې کې ماتې وخوړله، نایب سالار په قتل ورسېد او هندوستانی شاه جی په تېښتېدو موفق شو، وروسته جنرال محمد غوث خان له تازه نفس فوځ سره د خلکو د خپلو لپاره سیمې ته ولېږلی شو، ده د لارې په اوږدو کې کلاگانو ته اور واچاوه، اسیران ئې له جگو برجونو نه لاس تړلي لاندي واچول، پدې وخت کې محمد گل خان مومند د شمالي د انتظامیه رئیس په توگه سیمې ته ورسېدو او ورپسې له پکتیانه د قومي لښکر ټولگي یو په بل پسې راورسېدل، دا جنګي ټولگي د شاه جی له خوا تنظیم او د سیمې په ولس د برید لپاره لېږل شوي وو. د اصلاح ورځپاڼې د اسد میاشتي په گڼو کې ولیکل چې د دې قومي لښکر شمېر پنځه ویش زره مسلح کسانو ته رسېدو چې د احمد زیو، کړوخیلو، ځایو، منگلو، طوطی خیلو، وزیرو، وردک، میدان او تگاب له سرتېرو نه جوړ شوی وو، دا د هغه دولتي منظم فوځ په قطعاتو سربېره وو چې د جگړې لپاره سیمې ته سوق شوي وو. دا عملیات هومره وحشیانه وو چې د کورنیو جگړو په تاریخ کې ئې سابقه نه درلوده، کورونه تالان شول، باغونه او کلاګانې وسوزېدلې، د ښځو له لاس، غاړې نه گانې وایستل شوې، بې رحمانه مرگ ژوبله وشوه، د اصلاح ورځپاڼې د دلوې د میاشتي په ۵۸ گڼې کې ولیکل: محمد گل خان د کاپیسا او پروان له خلکو نه ۲۳۷۸ ټوپکونه، ۱۷۰ تفنگچې، ۳۹۳۸۴ د سرو زرو سکې، ۱۴۹۲۰۶ د سپینو زرو سکې ترلاسه او کابل ته را انتقال کړل "حتماً دا غیر له هغه څه وو چې د قومي لښکر جنګیالیو غارت کړي وو" ده پنځلس کسان په خپل شخصي حکم همالته اعدام کړل، ۶۱۷ کسه ئې لاس تړلي کابل ته ولېږل، ۳۶۰۰ کسان ئې په شاقه کارونو وگمارل، د ولایت سړکونه او د پنجشیر ترخاواک پورې اوږده لار ئې پدوی جوړه کړه، د دوی زیات شمېر زلمیان ئې اسیر ونيول او په ۷ کنډکونو کې ئې تنظیم او نورو سیمو ته ولېږل، عسکري تهاڼې ئې پدوی جوړې کړې، یوه فرقه فوځ ئې هلته ځای په ځای کړ، د کلکان څلور کلي ئې وسوزول، چا ته اجازه نه وه چې مړي دفن کړي، باید همداسې په ډاک پاته وي، وراسته شي، بوی وکړي اوسپي او مارغان ئې وخوري.

همدا کار په قطعې کې د شاه محمود خان تر مشرۍ لاندي وشو، دی د ابراهیم بیک د پلویانو د خپلو لپاره سیمې ته ولاړ، ابراهیم بیک لقی د روسانو په خلاف د ترکمن مجاهدینو مشري کوله او د مشهور انور پاشاه له ملگرو څخه وو، د بخارا د امارت له زوال وروسته ئې افغانستان ته هجرت وکړ، د کابل چارواکو د ده په خلاف جگړه پیل کړه، زیات شمېر فوځ ئې له قومي لښکرو سره سیمې ته ولېږو، ځای ځای ئې د ده په ملگرو بریدونه

پیل کړل، په میرانه ئې مقاومت وکړ، خو متوجه شو چې دلته د مقاومت دوام ورته گران دی، مجبور شو له آمو سیند نه واورې، روسان ورته په کمین کې وو، له بریدونو سره مخامخ شو، له کافی مقاومت وروسته د ده زیات شمېر ملگری په شهادت ورسېدل، دی اسیر شو او لاس تړلی تاشکند ته ولېږلی شو.

شاه محمود خان د دې غازی ډلې د خپلو ورځ ولمانځله او په خان آباد کې ئې د فتحی جشن جوړ کړ.

د شمال په خلکو ئې له ابراهیم بیگ سره د ملگریا په پلمه داسې محشر جوړ کړ چې چا د هغه تصور نشو کولی، گڼ شمېر مشران ئې د نیولو سره سم اعدام کړل، میرزا محمد یوسف خان د شاه محمود خان د قلم مخصوص مدیر چې د عملیاتو په دوران کې له شاه محمود سره وو، وایې چې په خان آباد کې د اعدام شوو کسانو شمېر له ۷۰۰ کسانو نه زیات وو.

شاه محمود خان د ترکمنانو زر کورنۍ د بنځو، ماشومانو او بوډاگانو په شمول د اسپرانو په څېر له خان آباد نه د یوې عسکري قطعې په نظارت کې یبلي پښې او پیاده د کابل په لوري وخوځولې او عسکرو ته ئې امر وکړ چې هره ورځ به درې منزله وهي، هوا ډېره توده وه، د اسپرانو کاروان په لومړۍ ورځ یوازې یو منزل پلي کړ، محافظ افسر د شوراب له لومړۍ منزل نه شاه محمود خان ته احوال ولېږو چې محبوسین هره ورځ له یوه منزل نه زیات نشي پلي کولی، شاه محمود خان په ځواب کې ورته وویل چې حتماً به دوه منزله وهي، که څوک نشو تلای همالته ئې ووژني، سباته دا امر ټولو اسپرانو ته ابلاغ شو او کاروان د کابل په لوري وخوځېد، د آق چشمې دوهم منزل ته لانه وو رسېدلي چې محافظینو خپل افسر ته اطلاع ورکړه چې درې کسه سپین ږيري او علیل اسپران شاته پاته دي او نشي تلی، افسر د شاه محمود خان امر محافظینو ته تلگرام کړ او هغوی درې واړه علیل اسپران په گوليو وويشتل او د ژوند له زحمت نه ئې وژغورل.

دا د اسپرانو ډله په ډېر دردوونکي حالت کابل ته راوړسول شوه او په بت خاک کې ځای په ځای کړی شوه او لدوی نه د شاه محمود خان او د نورو سردارانو د ځمکو کرلو لپاره د غلامانو په څېر استفاده کېده.

همداسې یوه وحشیانه معامله په پکتیا کې د ځدرانو د قوم له درخیلو سره وشوه، ځدران ډېر باایمانه او په خدای مین قوم دی، دوی د نادري کورنۍ له مفسدي واکمنۍ نه په تنگ شول، غوښتل ئې د حکومت په خلاف څه وکړي، غلام نبي خان چرخي د دوی له

مشرانو سره لیدنه کتنه وکړه، دوی ته ئې اطمینان ورکړ چې د حکومت په خلاف به په ګډه کار کوي، دوی په خپلي سیمي کې پاڅون وکړ، حکومت خپل د حرب وزیر شاه محمود خان له منظم فوځ او ډبرو پیسو سره ګردیز ته ولېږو، هغه د پکتیا نور قومونه د ځدراڼو پر خلاف له حکومت سره ملګرتیا ته چمتو کړل، دغو مشرانو د پښتني دود خلاف له حکومت سره د خپلو قومونو او په درخیلو باندي د یوه ګډ برید د چمتو کولو لپاره ملا وتړله، د احمدزیو، منګلو، طوطا خیلو، زرمتیانو او په خپله د ځدراڼو ځینو قومونو د دولت له ځواکونو سره یوځای له شپږو خواوو د درخیلو په درې لوی برید پیل کړ، ټول کلي ئې تر سخت بمبارد لاندي ونيول، که څه هم کلي کورونه لاد مخه تخلیه شوي وو خو د بمباری په ترڅ کې د درخیلو ډېر کسان د بښځو، ماشومانو او زړو په شمول په قتل ورسېدل، کورونه او فصلونه ئې وران کړی شول، سل نفره د لیوني فقیر په شمول ونيول شول او لاس تړلي ګردیز ته انتقال شول. که څه هم دولتي ځواکونو دا مقاومت وځپلو خو لا څو هفتی نوی تېري شوی چې درخیلو د وزیرو په شمول د خوست په لوري نوی برید پیل کړ، دولت د دوی له تحرکاتو نه خبر وو، په خوست کې ئې پوره تیاری نیولی وو، له توپچی قواوو نه د زیاتي استفادې په وجه وتوانېدو چې برید په شا وتمبوی.

حکومت چې د پکتیاوالو په خلاف له کوم زور زیاتي نه کار واخیست، نه ئې د دوی سابقه خدماتو ته وکتل، نه دې ته چې نادر خان د دوی په مرسته کابل ته ورسېد، په کوهدامن او شمال کې د نظام د بقا لپاره وجنګېدل، دې کار پکتیاوال متوجه کړل چې د دې نظام بې مروته چارواکي د خپلي واکمنۍ د بقا لپاره هر څه کول جائز گڼي.

له غلزیو سره هم دې ته ورته معامله وشوه، دوی په ۱۳۰۹ کال کې د عبدالرحمن خان تره کې ترمشرۍ لاندي د حکومت له منلو نه سرغړونه وکړه، حکومت کافی شمېر فوځ او ملیشې د الله نواز هندوستانی ترقیادت لاندي د دوی د ځپلو لپاره سیمي ته ولېږل، عبدالرحمن تره کې مقاومت ونشو کړی، د سیمي پرېښودو ته مجبور شو او له هېواد نه ووت.

نادري کورنۍ د مخالفینو په ځپلو کې خاص مهارت درلود، څو کاره ئې کول:

الف: د مخالفینو په ضد اقدام ته به ئې اسلامي رنگ ورکړ، د عدلیې وزارت پرېکړه او د درباري پیرانو او ملایانو فتوی به ئې ترلاسه او اعلان کړه، دوی به ئې عملاً له لښکر سره یوځای کړل او د عملیاتو سیمي ته به ئې ولېږل.

ب: د هر قومي پاڅون په خلاف ئې ژر اقدام کاوو، په خپل لومړي مورچل کي به ئې د هغه د خپلو بندوبست کاوو او موقع ئې نه ورکوله چي هغه وده وکړي، خپور شي او نورو سيموته سرايت وکړي.

ج: له مخالفينو سره ئې په ډېره بي رحمۍ او قساوت چلند کاوو. د دوی د کورونو وړانول، د شتمنيو تالان، د مؤثرو مشرانو وژل او په دار خيژول، کليوته اور اچول، خپلوان ئې نيول او محبسونو ته لېږل او ترهغه دوی په زندان کي ساتل چي د بيا مخالفت ټول توان طاقت ئې وځپل شي، دا کار دوی له هر هغه چاسره کړی چي د دوی مخالفت ئې کړی که څه هم د دوی ملاتړی وو او قدرت ته د دې کورنۍ په رسولو کي ئې فعاله ونډه وه او دوی ئې د بې دريغه مرستو پوروي وو.

د: د مخالفت کوونکو په خلاف د فوځي قطعاتو ترڅنگ د هغو قومونو له لښکرو نه استفاده کول چي د دوی مشران به ئې په پيسو واخيستل او د نورو په ضد به ئې جنگول، پدې سره به نه يوازي دوی روان پاڅون وځپلو بلکي په قومونو کي د دښمنۍ او عداوت راولاړولو له لاري به دوی د هرراز ملي قيام مخه نيوله او د دې امکان به ئې ختمولو چي قومونه يو بل ته لاس ورکړي او د دې کورنۍ ظالمانه واکمنۍ ته خاتمه ورکړي.

ه: د مخالفينو په ضد په عملياتو کي برخه اخيستونکو قومي مشرانو ته به ئې ځمکي، پيسې او اعزازي رتبې ورکولې، پدې سره به ئې دوی له حکومت سره داسي وټړل او له نورو به ئې داسي را بېل کړل چي تل به د حکومت شا ته ولاړ او له هغه نه دفاع کولو ته اړ وو او نوری لاري ورباندي تړل شوي، دواکدارانو د جرم شريك.

حکومت گڼ شمېر قيامونه داسي وځپل او د مختلفو سيمو د اوسېدونکو ترمنځ ئې د دښمنۍ او عداوت داسي فضاء را پيدا کړه چي د رژيم مخالفين له ملي پاڅون نه مایوسه شي او لدې لاري د رژيم له پرځولو نه نا اميده شي او په نورو لارو فکر وکړي. په تشدد، زور زياتي او د مخالفينو په وژلو او تړلو هيڅ نظام خپله بقا نشي تضمينولی، دا د يوه نظام د نسکورېدو او زوال عوامل دی نه د بقا او دوام، له کفر سره نظام دوام کولی شي خو له ظلم سره نه، د ظلم او تېري پای تور او تريخ دی که څه هم وځنډېږي. حسيب خدای مهلت ورکوي خو هيڅکله له ظالم نه غچ او انتقام نه هيروی، دا کېدی شي چي ظالم او بې رحمه واکداران يو ځل، دوه ځله، لس ځله عدالت غوښتونکي وځپي او په ټولني کي داسي حالت راپيدا کړي چي د څه مودې لپاره هيڅوک د دوی پر خلاف د غږ اوچتونلو جرأت ونکړي، په اوضاع داسي مسلط شي چي بادي الرأی او ساده لوح خلک گمان وکړي چي دا نظام نور د نسکورېدو ندی او په ټولني کي هيڅ داسي ځواک ندی پاته شوی

چي واکمن رژیم ته گواښ ثابت شي او د هغه اقتدار تهديد کړي، خو دا د الله سنت دی او د تاریخ په اوږدو کې په وار وار تکرار شوی چې د ظالمو واکدارانو اقتدار به خامخا د مظلومانو په لاس نسکورېږي او د دوی په لاس به له هغوی نه غچ اخیستل کېږي.

نادري کورنۍ پدې وتوانېده چې مؤقتاً د ملي قیامونو مخه ونیسي او په ټولني کې د وېرې او خوف فضاء راپیدا کړي او د مخالفت هر غږ په سینه کې خفه کړي، خو د ټولني د عدالت غوښتني څپاند او نه خفه کېدونکي احساس بله لار غوره کړه، مجاهدو شخصیتونو، منورینو، ځورول شوو کورنیو او عدالت غوښتونکو، سري او پټي مبارزې ته مخه کړه، د واکمني کورنۍ د مهمو غړو د ترور سلسله پیل شوه، گڼ شمېر هڅي وشوې خو یوازې په څو مواردو کې غشی په هدف لگېدلی:

د سردار محمد عزیز ترور

لومړی د نادرخان ورور سردار محمد عزیز د داؤد پلار چې په برلین کې د افغانستان له لوري مختار وزیر وو، دیوه افغان محصل په لاس په قتل ورسېد، د ده زړه ور قاتل چې د تحصیلاتو په پای کې د (ماکدی برگ) په فابریکه کې په کار مشغول شوي وو، له خپل یوه ملگري سره دا فیصله وکړه چې د انگریزانو له سلطې نه د هېواد د آزادولو لپاره باید کوم مؤثر کار وکړي، دا ئې غوره وگڼله چې د انگریزانو د لاس پوڅي کورنۍ یومهم غړی سردار عزیز ترور کړي او بیا د جرمني پولیس ته ځان تسلیم کړي او اعلان وکړي چې دا کار مو د دې لپاره وکړ چې نړۍ والو ته د افغان ولس په استازیتوب دا خبره ورسوو چې افغانان د انگریزانو سلطه نه مني، له واکمني ډله نه کرکه لري، دا زموږ له خوا د انگریزانو په خلاف یو احتجاج وو، انگریزانو د دغې کورنۍ په لاس زموږ هېواد اشغال کړی او د افغانستان د تباهی باعث شوی، پدې کار سره دوی غوښتل ټوله نړۍ د افغانستان له وضعیت نه مطلع کړي او ټولو ته څرگنده کړي چې افغانان د انگریزانو له خوا تپل شوي حکومت نه مني.

د عملیاتو د څرنگوالي په سر او دا چې یوکس یا دواړه دا عملیات تر سره کړي، مناقشه وشوه، هر یوه غوښتل چې دا کار د ده په لاس تر سره شي، بالآخره د قرعی له لاري د دوی مناقشه حل شوه او دا افتخار د سید کمال په برخه شو، تفنگچه ئې راواخیسته، له ملگری سره ئې خدای پاماني وکړه او د سفارت په لوري وخوځېد، سفارت ته له رسېدو سره سم ئې زنگ وواهو، جرمني محافظ د کارت پوښتنه ترې وکړه، هغه خپل کارت ورکړ او له سفیر سره د لیدني غوښتنه ئې وکړه، د انتظار په حالت کې وو چې سفیر پداسې

حالت کي له پورتنې منزل نه راکوز شو چي سردار عتيق الله او انورعلي د ده ترشا وو، سيدکمال ورمخکي شو، خپله تفنگچه ئې راوايستله او په سردار محمد عزيز ئې دوه ډزي وکړې، چي ځای په ځای ولوېدو او مړ شو، سيدکمال خپل هدف ته رسېدلی وو، تفنگچه ئې آخوا واچوله او د پوليسانو راتلو ته منتظر شو، پوليسان راغلل، دی ئې ونيو او محبس ته ئې واستاوو، دوستانو ئې هڅه وکړه چي هغه پدې خبره قانع کړي چي د تحقيقاتو په دوران کي د اقدام وجه سياسي نه بلکي شخصي ونيي ترڅو د ده په مجازات کي تخفيف راشي او له اعدام او دائمي حبس نه وژغورل شي، خو ده د محاکمې په ورځ په ډېر جرأت او زړه ورتيا او پوره صراحت سره وويل: د افغانستان شاهي رژيم چي سردار محمد عزيز ئې سفير او د شاهي کورنۍ غړی وو، د انگریزانو لاس پوځی رژيم دی، هېواد وړانوي او د تباهي په لوري ئې خوځوي، زه يو افغان يم، دا کار مي د دې لپاره وکړ او هغه مي وواژو چي پدې سره د دې کورنۍ په خلاف د افغان ولس کرکه او نفرت نړيوالو ته څرگند کړم.

په کابل کي د انگریزانو مختار وزير، (فريزر تتلر) پدې اړه ليکي: د ۱۹۳۲ کال د جون په مياشت کي سيدکمال افغاني محصل، محمد عزيز وواژو او دا خبره ئې اعلام کړه چي: د ده دا عمل د انگریزانو د سلطې په خلاف يو پروتست او احتجاج وو.

نادري کورنۍ د دې په ځای چي دې ته ورته اقدامات د خپل وحشيانه سياست نتيجه وگڼي، له ظلم نه لاس واخلي، د بې گناه افغانانو تړل او وژل متوقف کړي، برعکس د خپلي وحشيانه تگلاري په دوام ټينگار کوي او د تشدد مضاعف کولو لار غوره کوي. د هغو کسانو شمېر چي په همدې مودې کي په قتل رسېدلي سلهاوو ته رسېږي چي ځيني ئې دا دي:

سيد احمد خان نايب سالار، اعظم خان کنډک مشر، محمداکبر خان اکبر، محمد يوسف خان حقيقي، جنرال پينن بيک خان، دوست محمد خان غنډ مشر، احمد شاه خان کنډک مشر، سيداحمد خان د شاهي فرقې کنډک مشر، جنرال غلام جيلاني خان چرخي، جنرال شيرمحمد خان چرخي، امرالدين خان، عبداللطيف خان، محمد نعيم خان، عبدالرحمن خان لودي، فيض محمد خان باروت ساز، تاج محمد خان پغمانی، جنرال شيرمحمد خان چرخي، محمد ولي خان، ميرزا محمد مهدي خان قزلباش، فقير احمد خان، علي اکبر خان غونډ مشر، خواجه هدايت الله خان، مولاداد خان هزاره، محمدعظيم خان منشي زاده، دوران خان، زمان خان د نجات ښوونځي زده کوونکی، محمدايوب خان د نجات ښوونځي معاون، عبداللطيف خان چرخي، قربان خان هزاره، يو محمود خان، بل محمود خان پداسي حال کي چي زده کوونکی وو، محمد زمان د بريښنا د شرکت کاتب، ميرعزيز خان، ميرمسجدي

خان، عبدالحكيم خان رستاقی، میرزا محمد خان، امیر محمد خان، میرعبدالعزيز خان او ډېر نور.

او هغه کسان چې په محبس کې د اوږدې مودې تکلیفونو، ستونزو، لوږو، وهلو او ټکولو او د راز راز تعذیبونو په نتیجه کې مړه شوي دا دی:

محمد سعید خان د محمدولي خان خوری، نایب سالار جانباز خان چرخي، محمد اسمعیل خان د محمد صفرخان زوی، محمد عزیز خان غوربندي د شجاع الدوله ورور، دین محمد خان د فرانسی فارغ التحصیل، سیدغلام حیدر خان د کتر، محمد بشیر خان منشي زاده، میرزا عبدالله خان منصورى. محمد ابراهيم خان قارى زاده، اعظم خواجه د بریښنا د شرکت رئیس، خواجه میرعلم خان، میرزا شیرین خان چرخي، یحیی خان چرخي (خوارلس کلن هلک)، محیالدین خان انیس، محمد امین خان د ولي خان خوری، شیرمحمد خان، محمد کریم خان منشي زاده، عبدالفتاح خان تلگرافی، مسجدي خان هزاره اوگنې شمېر نور. ټولي بندي خانې په سیاسي بندیانو ډکي وى، په کابل کې د دولت وحشتناک محبسونه د ارگ محبس، د سرای موتی محبس، دهمزنگ، د کوټوالی محبس، دا محبسونه ټول د نادري کورنۍ د اقتدار په دوران کې له سیاسي بندیانو نه تر خولې ډک وو.

د غلام نبي خان چرخي وژنه:

په وژل شوو کسانو کې د غلام نبي خان وژنه ډېره دردوونکې او له مروت نه لرې وه: نادرخان هغه ته بلنه ورکړه چې د لېدو لپاره ئې قصر ته ورشي. غلام نبي خان له خپل ورور جنرال غلام جیلاني خان او د ترو زامنو، نایب سالار جانباز خان چې له نادرخان سره ئې په لوگر کې د حبیب الله کلکاني له فوځونو سره د جنگ په دوران کې مرسته کړې وه او دی ئې له مرگ نه ژغورلی وو او له جنرال شیرمحمد خان سره د دلکشا ماڼۍ په لور وخوځېدو. نادرخان په قصر کې د ده د وژلو لپاره خاص تدابیر نیولي وو او مسئولو کسانو ته ئې لازم هدايات ورکړي وو. له قصر نه بهر یوه عسکري منظمه قطعه درول شوې وه، نادرخان د دلکشا په ماڼۍ کې منتظر وو، غلام نبي خان له موټر نه راکوز شو او د گارد مخي ته په انتظار کې پاته شو، نادرخان له څه ځنډ وروسته راڅرگند شو، د ده او غلام نبي خان چرخي ترمنځ موټر حایل وو، غلام نبي خان او ملگرو ئې احترام په ځای کړ، خو شاه له څه ځواب نه پرته هغه ته وویل:

غلام نبي خانه! له تا سره افغانستان څه بد کړي چي خيانت کوي؟

غلام نبي خان ورته وويل: افغانان پوهېږي چي څوک خيانت کوي؟!

د پاچا رنگ سور شو او په ډېر غصه ناک غږ ئې د گارد سپاهيانو ته وويل! وئي وهی! سپاهيان رامخکي شول او هغه ئې په ځمکه رانسکور او تر لنگتو، سوکانو او د کنداغونو تر برید لاندې ونيو، نادرخان بيا ورباندې غږ کړ: داسي ئې ووهئ چي ومري، پدې سره سپاهيانو د کنداغونو په ځای د توپک د ميل په خولو سره په هغه مرگاني گوزارونه پيل کړل، هومره ووهل شو چي همالته ئې ساه وخته، د ده مړی ئې چي ټول هډوکي او اندامونه ئې مات وو، کورنۍ ته ورولېږو.

د انگریزانو په سفارت کي مسلحانه عملیات:

دوهم مهم عملیات په کابل کي د انگریزانو په سفارت کي ترسره شول، محمد عظیم خان منشي زاده د منشي محمد نذیرخان زوی چي ابتدائی تحصیلات ئې د حییبی په لیسه کي او لوړ تحصیلات ئې په جرمني کي تکمیل کړی وو، با احساسه او هدفمند انسان وو، په انگریزی او جرمني ژبو ئې تسلط درلود، د هېواد د دردوونکې وضعي له لیدو نه سخت ځورېدو، د انگریزانو ناولې مداخلې او له شاهي کورنۍ نه د دوی حمایت ورته د زغملو نه وو، هوډ ئې وکړ چي د انگریزانو د سفیر په وژلو سره نړۍ والو ته څرگنده کړي چي افغانان د انگریزانو سلطه او د دوی د لاس پوڅي کورنۍ واکمني نه مني.

د ۱۳۱۲ کال د سنبلې په پنځلسمه د پنجشنبې په ورځ د سفارت په خوا وڅوڅېد، تفنگچه ئې په لاسی بکس کي کینوده، د سفارت وره ته ودرېدو، محافظ د ننوتلو اجازه ورنکړه، محمد عظیم خان د سفارت یوه مأمور ته وویل چي غواړي شخصاً له سفیر سره د یوې مهمې مسئلې په اړه خبري وکړي، د سفارت یوه مأمور د ستینجر په نامه ده ته خبر راوړ چي سفیر مشغول دی، ما ته خپله خبره وکړه چي سفیر ته ئې ورسوم، ده هم ورته وویل: سمه ده، صبر وکړه، زه خپل بکس خلاصوم، خپله تفنگچه ئې راوايسته، ستینجر په تېښته شو، خو محمد عظیم خان د تېښتي موقع ورنکړه او هغه ئې وویشت، ورپسې ئې دوه نفره د سفارت هندي او افغاني مأمورین هم وویشتل، بیا ئې تفنگچه لري واچوله او د سفارت محافظینو ته ئې ځان تسلیم کړ. د ډزو د ختمېدو او د محمد عظیم له تسلیمېدو وروسته سفیر له خپلي خونې راووت او محمد عظیم ته ئې وویل: زه داسي گنم چي دا گولی زما په سینه لیگېدلې وي! هغه په ځواب کي ورته وویل: هو، دا کار مي د دې لپاره وکړ چي لندن پدې پوه شي چي مور خپل اصلي دښمنان پېژنو.

د نادرخان انقلابي اعدام

د انگریزانو په سفارت کي د محمد عظیم منشي زاده له تاریخي او نه هیرېدونکي عملیاتو نه فقط یوه میاشت او یوه ورځ وروسته د ۱۳۱۲ کال د عقرب په ۱۶ نیټه، د دلکشا د مایې په هغه چمن کي چي یو کال د مخه غلام نبي خان چرخي د نادرخان په امر او د ده د گارد د سپاهیانو د کنډاغونو د مرگاني وارونو لاندې په ډېره بې رحمۍ په قتل ورسېد، پدې ورځ همدلته محصلینو ته د جوايزو د ورکولو لپاره خاص محفل جوړ شوي وو، جوايز د نادرخان په لاس وېشل کېدل، ډېرو لوړ رتبه نظامي او ملکي مأمورینو په غونډي کي شرکت کړی وو، کله چي نادرخان د غونډي ځای ته راغی او درباریان د احترام لپاره ودرېدل او دی د استقبال کوونکو د لیکي مخي ته تېرېدو، ناڅاپي عبدالخالق نومي ځوان له دوهم صف نه راووت او په نادرخان ئې ډزی وکړي، درې گولۍ د هغه په سینه ولگېدې او همالته په ځمکه راپرېوت او له هغه عاقبت سره مخامخ شو چي د ټولو مغرورو او ظالمو واکدارانو پای دی. عبدالخالق د غلام نبي خان چرخي په شمول د سلها وو مظلومو شهیدانو غچ له هغه نه واخيست.

د ظاهر خان واکمني

د نادر وژنه ستره حادثه وه، که د حکومت په لاس د لویو شخصیتونو له وژلو او په شمال او جنوب کې د قومونو له خپلو نه څه موده مخکې دا کار شوی وی نو له شک نه پرته به په وضعیت کې ژوره تبدیلی راتله او په همدې ورځ به د نادر خان د مفسدې کورنۍ واکمني د تل لپاره پای ته رسېده، خو دې کورنۍ د نادر خان د واکمنۍ په لنډې مودې کې ملت داسې خپلی وو چې د یوې غیر مترقبه پېښې په نتیجه کې راپاڅېدل او د رژیم نسکورول ورته ممکن نه وو.

د نادر خان ځواکمنو وروڼو فیصله وکړه چې د ده ۱۹ کلن زوی د پاچایي په گدی کېښي، په ظاهر کې ظاهر خان د تخت او تاج وارث وگڼل شي خو په حقیقت کې ټول واک د دوی په لاس کې وي. د نادر خان په وخت کې هاشم خان د رژیم دوهم ځواکمن کس وو، خو اوس اصلي واکمن دی وو او ظاهر خان فقط د یوه سمبول حیثیت درلود، سیاسي چارې کاملاً د محمد هاشم خان په لاس کې وې او نظامي چارې د ده د ورور شاه محمود خان په لاس کې. څوکاله وروسته د ترونو ځای د ده دوه تربرونو نعیم خان او داؤد خان ونيو، دوی ته هم په سیاسي او نظامي برخو کې واکمني په میراث ورسېده، په واکمنۍ کې د دوی گډون د ظاهر خان ټولواک کېدل وځنډول، دې سلسلې د نړیوالې دوهمې جگړې تر پایه دوام وکړ، نولس کلن ماشوم پاچا ته یوازې نوم کافی وو، د واک په معنی او د هغه د استعمال په څرنگوالي نه پوهېدو، اصلي ټولواکان د ده ترونه او بیا تربرونه وو، ده ورو ورو دا احساس کاوو چې د ارگ په خونو کې د ده د پاچاهۍ حیثیت داسې دی لکه په طلائی قفس کې بندي مرغی، حتماً به ئې غوښتل چې لدې حالت نه ووځي او ټولواک شي، خو په ابتداء کې ئې نه د دې کار جرأت درلود او نه توان. باید د مناسب فرصت رارسېدو ته ئې انتظار کړی وی، دا انتظار ډېر اوږد شو، هومره ئې دوام وکړ چې دی په عمر پوخ او څلویښت کلنۍ ته نږدې شو او ځواکمن ترونه ئې له مخې لرې

شول. ده غوښتل چې له تربرونو نه ده ته د واکمني انتقال د يوې لويې جرگې له لاري ترسره شي او دې کار ته قانوني بڼه ورکړي شي، دا زړه وړتيا ئې نه درلوده چې پخپله او د يوه شاهي فرمان له لاري سردار داؤد او سردار نعيم له قدرت نه گوښه او ځان ټولواک اعلان کړي، خو د دې هدف د تر لاسه کولو لپاره ئې يو داسې اساسي قانون اعلان کړ چې پاچايي د ظاهرخان د کورنۍ او اولاد ميراثي حق وگڼي، پاچا غير مسئول او واجب الاحترام وشمېري او په دولتي چارو کې د پاچايي کورنۍ د غړو کارکول پای ته ورسوي. د اساسي قانون له اعلان نه د پاچا اصلي هدف دا وو چې پدې سره پاچا غوښتل ځواکمن تربرورونه له مخې لري کړي. متأسفانه ځيني تاريخ ليکونکي داسې گمان کوي چې د اساسي قانون د اعلان وجه يا دا وه چې د دوهمې نړۍ والي جگړې په پای کې اکثر استبدادي نظامونه رانسکور شول، د سلطنتي رژيمونو ځای ديموکراتيکو نظامونو او منتخبو حکومتونو ونيو، د رژيم اصلي بهرنی حامی په زوال محکوم شو او لدې وروسته د خپلو لاس پوڅو حکومتونو له حمايې نه عاجز وو، په انگرېزانو پوري تړلي حکومت دې ته اړ شو چې د ولس د حمايت ترلاسه کولو لپاره څه وکړي... دا تحليل د ډېرو حکومتونو په اړه صدق کوي، په ډېرو هغو هېوادونو کې چې د دوهمې لويې جگړې نه مخکې د هغه وخت د طاقتورو ځواکونو مستعمرې وې او د جگړې په نتيجه کې د دغو ځواکونو زوال پدې منتج شو چې د دوی د مستعمرو سياسي جوړښت بدل شي او د زړو حکومتونو ځای نوی حکومتونه ونيسي، پدغو هېوادونو د استبداد او اختناق خورې توري ورېځي ورو ورو لري شي او د تنفس نوې آزاده فضاء رامنځته شي، پدې کې هم شک نشته چې د افغانستان سياسي فضاء هم لدې عمومي نړۍ وال بهير نه حتماً څه ناڅه متاثره شوې وه، خو زموږ په هېواد کې دغه غولونکي اصلاحات لکه د ظاهرخان د کورنۍ واکمني ته قانوني بڼه ورکول او له دولتي چارو نه د شاهي کورنۍ د غړو گوښه کول اساساً پدې خاطر ترسره شوي وو چې ماشوم پاچا ځوان شوی وو، د ټولواک کېدو شوق ئې راپارېدلی وو او غوښتل ئې ځواکمن تربرورونه له خپلي مخې لري کړي. د دې کار لپاره يو بل اساسي لامل هم په گوته کولی شو او هغه دا چې:

د دوهمې نړيوالې جگړې په نتيجه کې د قواوو نړيوال مخکنی انډول متزلزل شو، جرمني مضمحل شو، د بریتانیا ځای امریکا ونيو او شوروي اتحاد د يوه نوی لوی ځواک په څېر سر راوچت کړ، د اروپا لويه برخه د هغه ترسلطې لاندي راغله، د شرق په لوري د جاپان تر اوبو او په جنوب کې د افغانستان تر پولو ورسېد، د داسې يوه يرغلگر ځواک په وړاندي د افغانستان په شان وړوکی هېواد، له هغه منحط رژيم سره، نشو تم کېدای، واکداران له ولس نه وېرېدل، له خپلو خلکو سره ئې هغه څه کړي وو چې پدوی ئې اعتماد

نشو کولی، د دې په ځای چې ولس ته رجوع وکړي، د نوی بهرني حامي په لټه کې شو، غوښتل ئې د مسکو حمايت ترلاسه کړي، مسکو خپل شرايط درلودل، مسکو اوس د داسې يوه استعماري ځواک پلازمينه وو چې د کمونيزم برلاسی ئې غوښتله او پدې باور وو چې کمونيزم بايد په ټولې نړۍ حکومت وکړي او د غرب پانگوال نظام په ختمېدو دی، ناچار به خپل ځای کمونيزم ته پرېږدي، د دنيا له هيڅ ځواک نه ئې سترگه نه سوه. د کابل واکمني کورنۍ فيصله وکړه چې مسکو په هري بيی راضی کړي. مسکو خپل شرايط درلودل، واکمني کورنۍ د دغو شرايطو منلو ته ځان اړگڼلو، مسکو تر دې نه په کم شي نه راضی کېدو چې په افغانستان کې بايد د دوی پلوي عناصر سياسي حزب ولري، آزاد فعاليت وکړای شي. دولت د همدې لپاره داسې اساسي قانون اعلان کړ چې د سياسي احزابو جوړول ئې مجاز گڼل، له همدې قانوني جواز نه په استفادې سره سياسي احزاب ميدان ته راووتل. په عمومي توگه دا ډلې په دوو برخو وېشلی شو:

يوه هغه چې د روسانو په پانگه او د روسیې د سفارت تر مستقيمي لارښودني او حمايې لاندي ئې خپل کار پيل کړ، کافی امکانات ئې درلودل، دولت هم حمايه کول، کم له کمه د هغوی مخه ئې نه نيوله او داسې څه ئې نه کول چې دا ډله روسانو ته د دولت له چلند نه شکايت وکړي.

بله ډله هغه وه چې د هېواد له رواني وضعي نه شاکي او د بدلون په لټه کې وو، خو نه ئې ځواکمن حامي درلود او نه خاصه مفکوره، ملي احساساتو راپارولي وو او د نړيوالو تحولاتو نه متأثر شوي وو. د دې ډلې پلويان په يوه او بله بهانه وځورول شول، بنديان شول، تبعيد شول او له راز راز کړاوونو سره مخامخ شول، د يوې ټينگي اعتقادي زېرمې د نه درلودو په وجه و نتوانېدل د کړاوونو په وړاندي خپل شته والی وساتي او کار ته دوام ورکړي، د لاري په نيمايي کې متلاشي شول او له صحنې ووتل. خو کمونستان و توانېدل چې ورو ورو وده وکړي او په يوه داسې ډلې بدل شي چې د هېواد په وروستيو پېښو کې قاطع ونډه ولري، د دې لپاره چې د هېواد د هغه وخت سياسي او اجتماعي حالات په دقيقه توگه درک کړی شو د هغه مختلف اړخونه په تفصيل سره څېړو:

د شاهي کورنۍ وضعیت

د هاشم خان او شاه محمود خان له مرگ وروسته د دوی ځای داؤد خان او نعيم خان ونيو، داؤد د اقتدار ليوال وو، غوښتل ئې د روسانو په مرسته قدرت ترلاسه کړي، له کمونستانو سره ئې نږدې اړيکي وې، کمونستانو هغه د افغانستان د مترقي نهضت مؤسس

گڼلو، ظاهرخان له هغه نه وېره درلوده، په حکومت کې د داؤد د شته والي په صورت کې د ده د ټولواک کېدو هیله نه ترسره کېده، د اساسي قانون په پلمه کې هغوی له قدرت نه لریکړل. پدې سره قدرت ټول د ظاهرخان په لاس کې پرېووت، ده ته دا موقع پداسې حالت کې لاس ته ورغله چې بې رحمه ترونو او تربورونو کې افغان ولس داسې خپلی وو او د وېرې داسې وحشتناکه فضاء کې راپیدا کړې وه چې د رژیم په خلاف د عصیان او بغاوت جرأت ترکلونو کلونو په ولس کې ختم شوی وو، مخصوصاً د نادرخان له قتل وروسته، دوی په سلهاوو کسان پدې قتل کې د لاس درلودو په پلمه یا اعدام کړل، یا کې د محبس تورو خونو ته ولېږل او په لاسونو پښو کې کې ځینځیرونه ورواچول، یا کې یوې خوا بلي خوا تبعید کړل، دا تصفیې او دا وحشیانه عملیات هومره شدید او غضبناک وو چې تر ډېرو کلونو په افغان ولس وېره او هیبت مسلط وو، مؤثر شخصیتونه خپل شوي وو، د دې تصفیې په دوران کې هر هغه څوک قرباني شو چې ولس ورباندې راغونډېدی شو.

په شاهي کورنۍ کې له سردار داؤد نه پرته بل داسې څوک نه وو چې د ظاهرخان ټولواکي له گواښ سره مخامخ کړي.

روسانو نه غوښتل چې ظاهرخان له واکه لرې کړي. روسانو هومره امتیازات ترلاسه کړي وو چې د ظاهرخان لریکول کې بې فایده گڼل، برعکس په قدرت کې د ده پاته کېدل ورته مفید بریښېدو.

د ظاهرخان د پاچايي د اوږدېدو اصلي لاملونه همدا وو، که نه نو په ده کې نه د مشرتابه مواصفات وو، نه د هېواد د ادارې کفایت او نه د دولت د چارو د سمبالولو استعداد. د افغانستان په اوږده تاریخ کې شاید تر ده زیات نا امله، بې کفایت، ناپوه او تنبل پاچا نه وي تېر شوی. د ده کار دا وو چې په کال کې به کې درې، څلور ځله د اخترونو، جشن او د کال د لومړۍ ورځې په مناسبت د ولس په نامه لنډه، بې محتوا او تکراري وینا کوله، هغه هم د کاغذ له مخې چې په هرې جملي کې به بندېدو او د الفاظو له سمې افادې نه به عاجز وو، د کال ډېرې ورځې به کې په ښکار او مېلو تېرولې، گڼ شمېر ښکارځایونه او د چرچو ځایونه کې ځان ته جوړ کړي وو، هم په شرابو معتاد وو او هم په چرسو. په عیاشۍ او اخلاقي فساد کې ترستوني غرق وو. نه کې د دې پروا درلوده چې په ولس څه تېرېږي او نه کې لدې شرم درلود چې نړۍ وال چېرې رسېدلي او موږ چېرې پاته یو او افغانان څومره لدې کاروان وروسته پاته شوي او له هیچا سره د سیالۍ کولو ندي، لدوی سره د ولس غم نه وو، دا ورته مهمه نه وه چې ولس په فقر، لوږي، جهل، بیماری او احتیاج کې ژوند کوي، نه د ولس پری پری جامې، ژیر مخونه او برېښې پښې او نه د

هېواد غمناک او شرموونکی اقتصادي او اجتماعي وضعیت او نه دا چې نن افغانستان د نړۍ تر ټولو هېوادونو وروسته پاته دی او په هرڅه کې نورو ته محتاج دی، دا مسائل هغوی ته مهم نه وو، د شاهي کورنۍ هرغړي ځانته د اروپا په سويه ژوند برابرې و، د هېواد په هرې سیمې او هر ولایت کې ښه ځمکه د دوی وه، سمسور باغونه د دوی وو، لوی لوی قصرونه د دوی وو، چې هرولایت ته به ولاړی او سمسور باغ او آواده ښېرازه ځمکه به په نظر درغله، یا لویه قلعه او ستر قصر به دې تر سترگو شو او پوښتنه به دې وکړه چې دا د چا دی؟ نو د شاهي کورنۍ د یوه غړي نوم به ئې درته واخیست، د کابل په شا و خوا سیمو، لکه چهارآسیاب، موسهی، چهلستون، بگرامي، پغمان، کاریزمیر، ارغندي، لوگر، سروبی، جلال آباد، نورستان ... کې هر یوه ځانته د ځمکو او باغونو تر څنگ د چرچو او مېلو ځایونه جوړ کړي وو.

د خارجه وزارت مهمې دندې سردارانو ته مختص شوې وې، سفیران به یوازې په هغه صورت کې له سردارانو نه پرته بل څوک ټاکل کېدو چې مناسب سردار به ئې ورته نه وو موندلی. د حقوقو پوهنځي د دیپلوماسی شعبيکي یا د سردارانو زامن منل کېدل، یا د هغه اشرافو زامن چې د شاهي کورنۍ سره به ئې خاصې اړیکې وې. دا د اشرافو پوهنځي وو، لدې نه واکمنان او سیاست مداران را وتل، سیاست او واکمني د پاچايي کورنۍ حق وو، دوی له مورنه واکمنان پیدا شوي وو او "عوام الناس" دا حق نه درلود چې د دوی په موروثي حق کې تشبث وکړي!!! دوی خپله نیک بختی د ولس په بدبختی کې لټوله، هاشم خان به ویل: که ولس محتاج او وړی وو ستا په شا او خوا به راغونډېږي او که مور وو د تا پروا نکوي. ده د فیل مرغانو فارم درلود، د کورنۍ غړي ئې یوه ورځ په داسې حالت کې فارم ته بوتل چې فیل مرغان وړی ساتل شوي وو، د دوی په لیدو سره ټول په زغاسته د دوی مخي ته را غونډ شول، خو بله ورځ ئې دوی ته دانه ورکړې وه، چې د کورنۍ غړي ئې فارم ته راوستل گوري چې فیل مرغان د مخکي ځل په څېر د دوی خواته نه رازغلي، هاشم خان ورته وویل: ولس هم همداسې دی، که دې وړی وساتو ستا لاس ته به گوري او ستا په شا او خوا به راغونډېږي، خو که په گېډه مور شو له تا نه بې نیازه کېږي. دا د شاهي کورنۍ فلسفه وه، د همدې منطق په حکم دوی عملاً خلک په لوږه او فقر کې ساتل. د پاچا، ملکې او د شاهي کورنۍ د نورو غړو لاسونه ښکلول په درباریانو فرض وو، ممکن نه وو چې څوک د یو لوړو مقامونو ته د رسېدو شوق وکړي پرته لدې چې د شاهي کورنۍ په وړاندي سرټیټ کړي او لاسونه ئې په سترگو وموښي، عزت ته د رسېدو لار همدا وه چې د عزتمندو په وړاندي سپک او ذلیل شي.

د هېواد اقتصادي وضعیت

لکه څنگه چې د هېواد سياسي قدرت د يوې کورنۍ او په هغې پوري د تړلو کسانو په لاس کي وو، همدا راز شتمني، ځمکي، شرکتونه او بانکونه هم د همدې ډلې په واک کي وو. سياسي نظام د داسي يوه اقتصادي نظام ساتونکی وو چې غريب مزید غريب کړي او غني مزید غني، د غريبانو په زيښلوکي د اغياوو لاس آزاد پرېښودل شوی وو، دوی د ناداره طبقې د استثمار لپاره هرڅه کولی شوی، نه سود حرام وو، نه احتکار او نه د بې وزلو له مجبوریتونو نه ناروا استفاده، نه د ځمکه وال او بزگر ترمنځ، نه د تاجر او مشتری ترمنځ، نه د بډای او نادار ترمنځ او نه د فابریکې د خاوند او کارگر ترمنځ د تعامل په اړه نه کوم قانون وو او نه کومه ضابطه، استخدام کوونکي له استخدام شوو سره هرڅه کولی او د دوی له اړتیا او مجبوریت نه ئې هره استفاده کولی شوی.

د نادري کورنۍ د واکمنۍ په دوران کي افغانستان تل يو زراعتي هېواد پاته شوی، ځمکه د تولید اصلي او اساسي وسیله وه، ځمکه د محدودو کورنیو په لاس کي وه، دا ځمکي يا له مسلط او حاکم نظام سره د ملگرتیا په وجه دوی ترلاسه کړې وی او يا د کمو ځمکو د خاوندانو له مجبوریتونو نه په استفادې سره ئې لدوی نه اخیستی او ورو ورو ئې خپلي ځمکي زیاتي کړې وی، د زراعتي ځمکو زیاته برخه د هغو کسانو په لاس کي وه چې تر ۱۰۰۰ جریبه ئې زیاته ځمکه درلوده، که څه هم د میراث د وینې اسلامي قانون په يوه لاس کي د ځمکو د تراکم مخه نیوله او مسلسل ئې لويي ځمکي په ورو وپشلې خو په يوه غیر اسلامي ماحول کي يوازي لدې لاري د فیوډالي نظام او د هغه له خطرناکو عواقبو مخنیوی ممکن نه وو، بزگران يا په ځمکو پوري تړلې کورنۍ وې، چې هم د دوی دنده له پلار نه اولاد ته په میراث رسېده او هم په خپله دوی له ځمکه وال پلار نه د ده اولاد ته په میراث رسېدل او يا ئې ځمکه په اجاره کرله. دوی دې ته اړ وو چې د حاصلاتو تر اخیستلو پوري خپل ورځني مالي مشکلات د پور له لاري حل کړي، د ځمکو خاوندانو به يا د سود په مقابل کي دوی ته پور ورکولو او يا به ئې د ځمکي حاصلات مخکي له مخکي لدوی نه په کمه بیع واخیستل، بزگران تل د مالکینو پوروري وو، دا پور به کال په کال زیاتېدو او خبره به دي حدته ورسېده چې بزگران خپله کمه ځمکه، د يوې (قلبې) غوايي او هرڅه وپلوري ترڅو د پور فشار راکم کړي. د کمو ځمکو خاوندان ورو ورو له صحنې نه وتل او خپلي ځمکي ئې د زیاتو ځمکو د خاوندانو په نفع له لاسه ورکولې. د دوی خوراک اکثراً تريخ چای او وچه مړۍ د اوربشو، جوارو او کله د غنمو وه، يوازي هغه

کورنۍ چې وزه یا غوا ئې ساتلی شوی، پدې توانېدل چې کله کله د شیدو، مستو او تروو خوند وڅکي. اکثراً پدې نتوانېدل چې په کال کې څو ځله هم د غوښې کټپوه باندي کړي.

د اکثر و کورنیو وضعیت داسې وو:

یوه له تیرو یا خټو نه جوړه شوې توره کوټه چې لوړوالی ئې د انسان ترقد نه ټیټ وو، پدې خونې کې به ټولې کورنۍ ژوند کاوو، پخلی به د خونې منځ کې کېدو، په ژمي کې به د خونې یوې خوا ته د دوی مواشي، یوه کنج کې غله، بلي خوا ته د سوند لرگي وو، دېوالونه، مخصوصاً د خونې چټ به له دوده ټک تور وو، د باران او واورو په ورځو کې به خونې څڅېدې، د څڅوې توري اوبه به پدوی را پرېوتې.

د پښتنو په سیمو کې ئې جامو ته کالي ویل او دا د دې لپاره چې په کال کې به یو ځل بدلېدل، جامه به هلته بدلېده چې ورسته به شوه، په وار وار گنډلو او پیوندولو به نوره له استفادې لوېدلې وه، هغه خو بختور وو چې کالي ئې درلودل، په نورستان کې خلکو د وزو څرمني اغوستلې.

د مالدارۍ وضعیت هم همداسې وو، واره مالداران ورو ورو له صحنې وتل او خپل هرڅه ئې د لویو مالدارانو په گټه له لاسه ورکول، د هېواد سیاسي نظام د اقتصاد هره برخه په خپل رنگ کې رنگولې وه، تل همداسې کېږي، د ټولني د اقتصادي نظام جوړښت د سیاسي نظام په لاس ترسره کېږي.

افغانستان د اوبو د زېرمو له ناحیې ډېر غني دی، شاید د دنیا کم هېوادونه له هغه سره پدې اړه سیالي وکړي شي، خو زموږ د اوبو زیاته برخه بهرته درومي، زموږ ټول نېرونه طبیعي دي، مفسدو حکومتونو د اوبو مهارولو او د نېرونو کیندلو او د دښتو خړوبولو په اړه هیڅ څه ندې کړي. د افغانستان هم ځمکه د نفوس په تناسب زیاته ده او هم د اوبو زېرمې، که دولت یوازې اوبه مهار کړي او د برق د تولید یا د بېدیاوو د خړوبولو په برخه کې ترې کار واخلي نه یوازې د ټول افغان ولس لپاره کفایت کوي او د فقر او لوږي مخه نیول کېدی شي، بلکې موږ د سیمې له نورو هېوادونو سره پدې اړه مرسته کولی شو.

د ظاهرخان د واکمنۍ تر وروستیو شېبو له څو لویو ښارونو نه پرته چې د پخو سړکونو په ذریعه سره وصل شوي وو او هغه هم د بهرنیو هېوادونو د مرستو له لارې، د هېواد اکثر سړکونه خام او خاورین وو. د زراعت د ودې لپاره د نېرونو ترڅنګ لارو ته ضرورت دی چې یوه سیمه له بلي سره وصل کړي، له یوې نه بلي ته د زراعتي محصولاتو

انتقال آسانه کړي، خو تر دې نيتي يوازي د ننگرهار، هرات، کندهار او مزار لوی ښارونه د پخو سرکونو په ذريعه له کابل سره وصل شوي وو، پاته ولايات او د پخو سرکونو يوې خوا بليخوا ته ټولي سيمي له پخو سرکونو او په ډېرو مواردو کې له خاورينو سرکونو نه هم محروم وو.

په همدې شلمې پېړۍ کې زموږ په مظلوم هېواد کې د انتقالاتو لپاره له اوبښانو، آسونو او خړو استفاده کېده، په کابل کې له يوه ځايه بل ځای ته انتقالات د هغو کراچيو په ذريعه ترسره کېدل چې سړو به په زحمت کښولې.

د کابل په شمول له څو لويو ښارونو نه پرته چې څه ناڅه ئې اوسېدونکو برق درلود، د ټول افغانستان خلک د بريښنا له نعمت نه محروم ول، په ډېرو سيمو کې خلکو د رڼا لپاره له هغو څراغونو نه استفاده کوله چې له قرون وسطی نه په ميراث پاته وو، له پخی ختی نه جوړ شوو کودورو کې د شرشمو تېل اچول او په هغه کې له پنبې نه په لاس اوبدل شوې فيلته کېښودل او د رڼا لپاره هغه بلول. پداسې حال کې چې که د افغانستان د اوبو له زېرمو نه د بريښنا د توليد په کار کې استفاده وشي نه يوازي د بريښنا له ناحیې د ټول هېواد مشکلات حل کولی شو بلکې خپلو گاونډيو هېوادونو ته کافی مقدار بريښنا صادرولی شو، يوازي د کنړ له سيند نه کم له کمه ۱۰۰۰ ميگاواټه برق ترلاسه کېدی شي، خو لدې مهم سيند نه هيڅ استفاده نه کېږي، ټولي اوبه ئې د پاکستان په لوري درومي. د کنړ سيند خواته د گمبېری لويه دښته پرته ده چې تقريباً شپيته زره جريبه د کرلو وړ ځمکه لري خو د کنړ له سيند نه د بريښنا د توليد په برخه کې کار اخيستل شوی او نه د همدې دښتي د خړوبولو په برخه کې.

د هندوکش د دنگو دنگو غرونو د واورو له سترو سترو زېرمو نه چې کومې اوبه د شمال په لوري بهېږي اکثراً له مناسبې استفادې نه پرته د مرکزي آسيا هېوادونو په لور درومي، حال داچې ترهمدې اوبو لاندي د دښت ميرعلم او دښت اودان په شان پراخی وچې دښتي پرته دي چې په سلهاوو زره جريبه د کر وړ ځمکه ترې جوړېدی شي، خو له نا امله واکمنانو سره نه د هېواد د سمسورتيا فکر وو او نه د غم ځپلي ولس د اقتصادي ستونزو د حل کولو اندېښنه.

دې ته ورته وضعيت د هېواد په جنوب او غرب کې گورو چې د افغانستان په اوبو دې سيمو ته نږدې گاونډي هېوادونه سمسور شوي او د دې سيمي ولسونه ډېره کمه استفاده ترې کوي.

د افغانستان په اکثره سیمو کې د ځمکې لاندې د اوبو زېرمې ډېرې ژورې ندي په کم مصرف سره لدې اوبو نه د ځمکو د خړوبولو په برخه کې استفاده کېدی شي، له کابل نه غرب او جنوب غرب ته پراته ولایات له وردک میدان نه بیا تر بادغیس پورې، پدې پراخې سیمې کې سترې سترې دښتې دي چې د ځمکې لاندې اوبه ئې له (۸) نه تر (۳۰) مترو پورې ژورې دي، لدې اوبو نه د واټرپمپ په ذریعه په آسانۍ سره استفاده کېدی شي، که دولت د دې سیمې خلکوته فقط بریښنا رسولې وی دا ټوله پراخه سیمه ورباندې سمسورېده.

د هېواد اقتصاد په طبیعي امکاناتو متکي وو، که کله به دا طبیعي امکانات د معمول په څېر ترلاسه نشول نو ولس به لداسې سخت او دردوونکي حالت سره مخامخ شو چې مقابلې به ورته گرانه شوه، د ظاهرخان د اقتدار په وروستیو کلونو کې دوه کاله پرله پسې وچ کالي راغله، ولس لداسې قحطي سره مخامخ شو چې خپل زامن به ئې په جوماتونو کې د نورو په اسره پرېښودل، دولت لداسې حالاتو سره د مقابلې هیڅ بندوبست نه درلود، پداسې حال کې چې قرآن د یوسف علیه السلام کیسه د دې لپاره زموږ مخې ته ږدي چې د احتمالي وچ کالي سره د مقابلې لپاره د واکمنانو په مسئولیت پوه شو، هغه د اوه کلني اوږدې مودې وچ کالي لپاره مخکې له مخکې تیاری ونيو او ولس ئې له لوږې او قحطي نه وژغورو.

د اسلام له نظره فقر او لوږه د انسان د ظالمانه تصرفاتو نتیجه ده نه په طبیعت کې د امکاناتو د کموالي نتیجه، اسلام هغه اقتصادي نظام عادلانه گڼي چې په هغه کې ثروت د اغنیاوو ترمنځ لاس په لاس نشي، په اسلام کې حکومت د بې وزلو حامی دی نه د اغنیاوو استازی، دولت مکلف دی د اغنیاوو له شتمنیو نه معینه برخه واخلي او پدې سره د نادارو مشکلات حل کړي، دولت په ټولني کې د شتمن او نیستم ترمنځ د تعادل وسیله ده نه د بې عدالتي او د غریب مزید غریب کېدو او د بډای د مزید شتمن کېدو عامل.

اسلام سود او احتکار پدې خاطر حرام کړي چې لدې نه غریبانو ته صدمه رسېږي، پدې سره د بې وزلو له مجبوریتونو نه ناروا استفاده کېږي، پدې سره یو د خپلو خولو او ټپاکو له حاصل نه محرومېږي او بل له کار او خولو تویولو نه پرته گټه ترلاسه کوي.

د ظاهرخان د منحطي واکمنۍ په دوران کې دولت له بې وزلو نه د ښکولو وسیله وه، ټول بار د نادارو په اوږو وو، د سړکونو د جوړولو لپاره به دوی بیگار کېدل، مالیه به دوی ورکوله، د جومات ملا او طالب ته به د وظیفې په نامه دوی ډوډی ورکوله، عسکري خدمت به د دوی په غاړه وو، په جگړو کې به د دوی زامن د قرباني لپاره وړاندې کېدل،

د ماليی او د ګمرکي محصولاتو نظام داسي وو چي ترهر چا زیات محرومه طبقه له هغه نه متضرر کېده، اسلام د ځمکي له حاصل نه یوه معینه برخه د بې وزلو حق ګڼي چي دولت به ئې ترلاسه کوي او د نیستمونو مستحقینو مشکلات به ورباندي حل کوي، دولت به دې ته هم جدي پاملرنه کوي چي دا حاصل د کومي ځمکي دی، د باران او سیند په اوبو خړوبېري او خاوند ئې د ځمکي په خړوبولو مصرف نکوي او که په خړوبولو باندي ئې مصارف کوي، په یوه صورت کي د حاصل لسمه او په بل صورت کي د حاصل شلمه برخه ترلاسه کولی شي. خو د ظاهرخان په نظام کي له ځمکي نه مالیه اخیستل کېده او هغه د بې وزلو نه؛ بلکه د واکمنانو حق ګڼل کېده، دا په اصل کي جزیه وه چي واکمني کورنۍ له افغان مظلوم ولس نه پدې خاطر ترلاسه کوله چي دوی اسیران وو او هېواد ئې مفتوحه سیمه.

افغانستان د گاز او نفتو غني زېرمي لري، واکمنانو د دې زېرمو د تفحصاتو کار په سیاسي وجوهاتو روسانو ته وسپارو، دوی د شېرغان گاز استخراج کړ، د ازبکستان له لاري ئې روسیې ته انتقال او اروپائي بازارونو ته عرضه کړ، د گاز میتر د ازبکستان په خاوره کي او د روسانو ترکنترول لاندي وو، هم ئې بیع روسانو ټاکله او هم د انتقال شوي گاز اندازه، د دې گاز په مقابل کي روسانو د افغانستان حکومت ته هغه زړه وسله ورکړې چي نور د استفادې نه وه او د روسانو په ډیپوگانو کي ذخیره شوې وه، دې ته ئې تازه رنگ ورکاوو او په اوچته بیع ئې په افغانستان پلورله.

روسانو نه غوښتل چي د افغانستان له ځاګانو نه نفت استخراج شي، دا ځکه چي پدې کار سره د سرحد نه آخوا د روس تر کنترول لاندي سیمو په زېرمو باندي منفی اثر پرېوتو. مور په حاجي ګک کي د اوسپني هومره ستر معدن لرو چي په نړۍ کي ئې ساری نشته، مور د مسو او طلا لويي زېرمي لرو د وروستیو تحقیقاتو په نتیجه کي معلومه شوې چي د کیان په درې کي د سرو زرو یو ستر معدن داسي دی چي له هر ټن تېري نه تقریباً ۴۰۰ ګرامه طلا ترلاسه کېږي، حال داچي د نړۍ په هیڅ ګوټ کي داسي معدنونه نشو موندلی چي په ټن کي تر ۶۰ ګرامو زیاته طلا ورکړي.

مور هومره قیمتی تېري لرو چي په نړۍ کي ئې ډېرکم مثال پیدا کېږي، خو هرڅه ترځمکي لاندي پاته شوي، نا اهله او وطن پلورونکو حکومتونو دې ته هیڅ پاملرنه نده کړې، ظاهر خان همدومره کافی ګڼل چي تشناب ئې د لاجوردو په تیرو پوښل شوی وي او د ارګ په خزانه کي د ده د کورنۍ د ضرورت وړ قیمتي غمي موجود وي.

مذهب

چېري چي واك د فرعون په لاس كي وي او شتمني د قارون په اختياركي، هلته به مذهب د ولس د استخفاف او تحميق وسيله وي، هلته به مذهبي پيشوايان سحره وي او د دې ډلي په سر كي به هامان وي، د فرعوني نظام بنی لاس. قرآن د يوه فرعوني نظام په اړه همداسي وايي:

هر استبدادي نظام درې برخي لري:

الف: هغه چي په ټولني حكومت كوي او د قدرت واگي ئې په لاس كي دي (فرعون او د ده ملا او درباريان)

ب: هغه چي د ټولني د اقتصادي نظام مهار د دوی په اختيار كي دي، شتمني او د توليد وسايل ئې په واك كي دي او په بازار حكومت كوي (قارون)

ج: هغه ډله چي د همدې نظام د منلو لپاره خلك ذهنأ تياروي، نظام ته ديني او مذهبي بڼه ورکوي، ولس غولوي، د دوی په سترگو كي خاوري اچوي، له واکمن نه يوه مقدسه څېره جوړوي، کله له هغه نه د خدای سيوری، جوړوي او کله ده ته خدایي مقام ورکوي او له ولس نه غواړي چي نه يوازي په ژوند كي د دې ځمکني خدای لمانځنه وکړي، بلکه له مرگ وروسته هم د ده مجسمې ته سرټيټ کړي (هامان او د ده ملگری سحره).

"فرعون" د "موسی عليه السلام" د مقابلې لپاره ترټولو د مخه "سحره" راوړاندي کوي، لدوی نه د "موسی عليه السلام" د وژلو فتوی اخلي، د دوی په خوله د "موسی عليه السلام" او د ده د الهي مأموریت او دعوت په اړه وايي: ده دين له گواښ سره مخامخ کړی، د ټولني له غوره دين نه وتلی، فساد خوروي، اقتدار غواړي، دا هڅه کوي چي ستاسو آرام او سوکاله ژوند پای ته ورسوي، تشنج او اختلاف راولاړکړي، امنیت ختم کړي او شرارت خورکړي.

زموږ د ټولني "فرعون" هم "هامان" درلود، د سحره وو مشر، هغوی به د ظاهرخان په اړه عوامو ته ويل:

د ده ملا اوه وليانو تړلې، کومي سترگي چي په ده ولگېږي د دوزخ اور ورباندي حرام دي، پاچا په ځمکه كي د خدای سيوری دی، پاچا ته د ورځي اوه ناروا قتلونه جائز

دي، څوك چي د پاچا نه بغاوت وكړي مباح الدم دی، پاچايي خدای وركړې، د خدای په وركړی باید قانع او راضی وو...

درباري روحانيونو به د ده لاسونه ښكلول د منبر په سر به په هري خطبې كې د ده د تخت او تاج د بقا او د سلطنت د دوام دعا كېده.

د دې خدمت په مقابل كې درباري روحانيونو ته خاص امتيازات وركول كېدل، د هېواد دوهم درجه شتمن دوی وو، باغونه، قصرونه او پراخه سمسوری ځمكې ئې درلودې. له واکمنو نه ئې "اجوره" ترلاسه کوله او له عوامو نه "شکرانه"، دین او دینداران ئې د واکدارانو په پښو كې ذبح كول، هغه هم شرعي ذبح، "طاغوت" د دوی "معبود" وو، هماغه "طاغوت" چي ترڅو انسان د هغه په نسبت كافر نشي، په الله د ده ایمان نه منل كېږي، مذهب د واکدارانو په لاس كې د استخفاف وسیله وه او د درباري روحانيونو په لاس كې د پیسو د لاس ته راوړو ذریعه، دین د دوی دکان وو، هغه دین چي له خپل حامل نه د قربانی غوښتنه كوي، د ظلم په خلاف د قیام بلنه وركوي، د مظلومانو د ملگرتیا او د دوی د ژغورني په لار كې د مبارزې هدایت وركوي، خو دین پلورونكو درباري ملایانو له ظالم نه د دفاع وسیله ترې جوړه كړې وه، دوی ظلم توجیه كاوو او له مظلوم نه ئې غوښتل چي په خپل مظلومیت قانع وي، د ظالم د سر دعا وكړي او د هغه سیوری د خدای سیوری وگڼي.

اسلام د یوه صادق روحاني او درواغجن او ټگمار روحاني ترمنځ د تفکیك لپاره څو مهمي لارښودني او مشخص معیارونه د مسلمان مخي ته ږدي:

۱- وگوره چي هغه د ظالم ملگری دی که د مظلوم؟

۲- هغه له خدای نه وپېرېي که له واکدارانو نه؟

۳- خپل اجر له خدای نه غواړي که له خدای نه پرته له بل چا؟ طمعته ئې خدای ته ده که له خدای نه پرته بل ته؟

۴- د دین په لار كې ځان قرباني كوي که دین د خپلو گټو لپاره قرباني كوي؟

۵- د ظالم واکدار په دربار كې منلی دی که رټل شوی؟

۶- دین ئې د مبارزې سنگردی که دکان؟

۷- په ديني چارو کي له خلکو شکرانه او نذرانه غواړي که له خدای نه اجر او بدله؟
۸- ظالم ته وايي چي له مظلوم نه لاس واخله او که مظلوم ته وايي چي په خپل مظلوميت قانع او راضی اوسه او د ظالم د سردعا کوه؟

موږ په خپل اوږده تاريخ کي دغه دواړه نمونی روحانيون او علماء درلودل، يوه د دين د لوړتيا لپاره سر ورکړی او بل مذهب سپک کړی او د ظالمانو په پښو کي ئې ذبح کړی.

کمونستانو به له اسلام نه د ځوانانو د بېلولو او د اسلام په اړه د شېهاتو راولاړولو لپاره د درباري روحانيونو کړه وړه د دوی مخي ته کيښودل، په خانقاه کي له عوامو سره د دوی سلوک او په دربار کي د واکمنانو سره د دوی معامله به ئې هغوی ته توضیح کړه او ورته ويل به ئې: اسلام همدغه دی، موږ د مظلومانو ملگری يو او دوی د ظالمانو، موږ انقلاب غواړو او دوی د موجوده نظام بقاء، موږ عدالت او برابري غواړو، دوی نابرابري او تبعيض مقدس او الهي امر گني، موږ خلکو ته وايو چي د خپل حق د لاس ته راوړو لپاره قيام وکړي، دوی ولس ته وايي چي د خدای په وینښ قناعت وکړي،... که د دين له حقيقت نه بې خبره ځوانان د دا راز تبليغاتو په نتيجه کي لداسي مذهب نه کرکه وکړي او کمونيزم ته ترجیح ورکړي دا نه د کمونستانو د زرنګی نتيجه ده او نه د کمونيزم د قوت او کمال ثمره، بلکي دا د هغو روحانيونو د غلطۍ نتيجه ده چي له دين نه ئې يو کرغېرن تصور وړاندي کړي، د حق او باطل ترمنځ د ده دريځ داسي دی چي د هر عدالت غوښتونکي او حق پالونکي کرکه راولاړوي.

په شاهي نظام کي دين سپک او عالم خوار وو، هغه څوک به مدرسی ته د ديني زده کړي لپاره تلو چي بل کار ئې نشو کولی، اکثراً به ړانده، گوډان، شل، معيوب او معلول کسان مدرسی ته تلل، هلته به دوی له دين نه فقط هومره څه زده کړل چي په يوه جومات کي امامت ورکړی شي، د اودس، لمانځه، نکاح او آذان په اړه د خلکو پوښتنوته ځواب وويلی شي، ټول هم او غم به ئې دا وو چي د فراغت پگړی ئې په سر وتړی او د کوم جومات امامت ترلاسه کړي، د درس په دوران کي به هغه د کلي له خلکو نه وظيفه ټولوله او په همدې به ئې شپه ورځ تېروله، د امامت په دوران کي به هم کليوالو ته اړ وو، هغوی به ورسره مرسته کوله، اسقاط او خيرات ته به سترگي په لار وو.

د مدارسو درسی نصاب داسي جوړ شوی وو چي په هغه کي نه ليک لوست زده کول شامل وو، نه د اسلام او هېواد تاريخ شامل وو، نه قرآن او حديث شامل وو، نه ورځنی

ضروري علوم. پدې نصاب کي به طالب يوازي د عربي صرف او نحو زده کړه، هغه هم داسي چي نه به ئې په عربي خبري کولی شوی او نه ليکنه او بيا به ئې خلاصه او قدوری ولوستله او په ځينو ابتدايي فقهي احکامو به پوه شو، په مدارسو کي حاکمه روحیه دا وه چي فقه کفایت کوي، نباید په قرآن او حدیث د پوهېدو هڅه وکړو، مور په قرآن نشو پوهېدی، فقهاوو مور ته د قرآن او حدیث خلاصه په فقهي احکامو کي توضیح کړې، همدا کفایت کوي، که کوم طالب غوښتل چي لږ مخکي ولاړ شي، نو د يونان زړه فلسفه او بې فایدي منطق به ئې ویلو چي نه د ده په درد خوړلو او نه د ټولني، نه د ده د دنیا په خیر وو او نه د آخرت. لوی او معروف عالم هغه وو چي منطق ئې لوستلی وو، هغه ته ته ئې (منطقی ملا) ويل، خو هغه غریب به خپل ټول ژوند پداسي څه کي ضایع کړی وو چي نه ئې د ده دین شیرازه کاوو او نه دنیا، نه به دی د عوامو په خبرو پوهېدو او نه عوام د ده په خبرو، د عوامو لپاره ئې د ویلو څه نه درلودل، هم به قرآن ورنه پاته وو او هم حدیث. زموږ ستر ستر علما به داسي وو چي د عادي خط له لیکلو او لوستلو به عاجز وو، د منبر په سر به ئې خبري داسي وې چي ستا به زړه ورباندي سوځېدو. که به کوم ملا جرأت وکړ چي خپلو طالبانو ته قرآن او حدیث تدریس کړي او یا به طالب غوښتل چي په قرآن او حدیث پوه شي، نو دا کار به د دوری په پای کي ترسره کېدو، خو داسي چي په قرآن د پوهېدو لپاره به ئې جلالین لوستو، جلالین یو مختصر تفسیر دی چي په هغه کي اکثراً د آیتونو نحوي جوړښت څېړل شوی، د جلالین د لوستلو معنی دا وه چي دوی په قرآن کي هم نحو زده کوله او د حدیث لپاره به مشکوة لوستل کېدو، خو له "کتاب الجهاد" نه پرته، طالب ته به ویل کېدل چي اوس د جهاد او هجرت ضرورت منتفی دی، جهاد د صحابه وو کار وو او هجرت د مکې له فتحی وروسته ختم شوی، د دې باب لوستل او په معنی ئې پوهېدل ضروري ندي.

چی دین په ټولني باندي حاکم نه وي او اقتدار د دین په واک کي نه وي، طبیعي ده چي د دین عالم به د مشرتابه له مقام نه عزل کېږي او په ټولني کي د ده له پرېوتی حیثیت سره متناسبه دنده به ورته سپارل کېږي. د شاهي نظام په دوران کي علماوو ته د نکاح تړل، د ماشوم په غوږ کي آذان کول، د مړی جنازه او د جومات امامت پاته وو. پدې کي دی د دود دستور تابع وو، ناچار وو هماغه څه وکړي چي په ټولني کي رائج وو.

ده به نکاح تړله خو د نکاح هرڅه به د شریعت خلاف وو، لور له "مهر" نه محرومه وه، "مهر" د بنخی حق نه بلکي د پلار حق وو، د مهر په نامه به پلار خپله لور خرڅوله، "ایجاب" او "قبول" حتی د کونډو په باب هم نه مراعات کېدل، کونډي داسي گیل کېدی

لکه د میراث مال چي له یوه نه بل ته په میراث رسېدې، کونډي پدې نه وې پوه کړی شوې چي شریعت دوی ته دا حق ورکړی چي په خپله خوښه ځانته خاوند انتخاب کړي، هیڅوک حق نلري هغه په زور نکاح کړي او د اخیستل شوې مینځي په څېر ورسره معامله وکړي، داسي نکاح تړل دې ته ورته ده چي څوک د سود په معامله کي شاهد، کاتب او ضامن شي.

کمونستانو به دا ټول د اسلام په حساب نیول، دوی به ځوانانو ته ویل: اسلام د روان دردوونکي وضعیت حامی او حتی باعث دی، اسلام نه زموږ پوښتنی ځوابولی شي او نه موغوښتنی ترسره کولی شي. اسلام له قرون وسطی نه په میراث پاته مذهب دی. د شلمې پېړۍ له غوښتنو سره اړخ نشي لگولی، اسلام د حاکم استبدادي نظام په خدمت کي دی!!

ځوانان او منورین د خپل راتلونکي مسیر د انتخاب په درشل کي د کمونستانو تر شدید فکري هجوم لاندې دې ته اړکېدل چي دین ته شاکري او اسلام د دې پېړۍ له مقتضیاتو سره متناسب ونه گڼي. دوی د خپلو پوښتنو ځواب نه په جومات کي اورېدو او نه په خانقاه کې، د ده او جومات ترمنځ هومره ژور او عمیق خلیج حایل وو چي له هغه نه تېرېدل ورته ډېر گران وو. ملا ته هر مکتبی مرتد بریښېدو او مکتبی ته هر ملا له دنیا بې خبره او د موجوده نظام مدافع او حامی. مکتبی پدې نه پوهېدو چي ملا تر ټولو زیات مظلوم او محروم انسان دی، لدې بې خبره وو چي اسلام پدې وضعي همدومره اعتراض لري او هغه په کلکه محکوموي چي دی ئې تصورکوي. اسلام د دې لپاره راغلی وو چي خلک لدې حالت نه وژغوری.

ملا لدې نه عاجز وو چي له ځوان نسل سره د پخلا کېدو لاري چاري ومومي، د دوی پوښتنو ته ځواب ووايي او د دین په حقیقت ئې پوه کړي.

اسلامي امت د خپل لرغوني تاریخ په اوږدو کي په فکري او اعتقادي لحاظ څلور مهمي مرحلې درلودې:

الف: په قرآن د ترکیز مرحله

هغه مرحله چي قرآن د ټولو فکري هڅو محور وو، چي چا به د پیامبر علیه السلام د ملگرتیا اراده وکړه نو له لومړۍ ورځي نه به له قرآن سره آشنا شو، مخامخ به ئې د قرآن زده کړه پیل کړه، تل به له قرآن سره مشغول وو، که څه هم پیامبر علیه السلام به یوې داسي "امي" ټولني کي مبعوث شو چي په لیک لوست نه پوهېدل، خود قرآن همدا لومړیو مخاطبانو د قرآن په مطلب د پوهېدو په اړه نه یوازي څه مشکل نه درلود بلکي قرآن د دوی د الهام لومړۍ او وروستۍ منبع وه، د قرآن ترڅنگ ئې د بل هر څه ضرورت

منتفی گیلو، پدې باور ول چې قرآن یوازي کفایت کوي، پیامبر علیه السلام په قرآن هومره ترکیز کولو چې چا ته ئې د دې اجازه نه ورکوله چې د قرآن ترڅنگ په بل څه ځان مصروف کړي. حتی د احادیثو د لیکلو اجازه ئې چا ته نه ورکوله. قرآن یوازنی لارښود وو، بلنه د قرآن په لوري وه، د مشاجراتو د حل او فصل مرجع قرآن وو، په هر محفل کې به قرآن زمزمه کېدو، یوازي د تلاوت او حفظ لپاره نه؛ بلکې د استدلال لپاره او د دعوت لپاره. کوم نسل چې پدې مرحله کې د قرآن په غیر کې روزل شوی، مجاهد نسل وو، تل له دښمن سره د منازعې او مبارزې په حال کې. دا مرحله د پیامبر علیه السلام له بعثت نه پیل شوه او د اسلامي خلافت تر پایه ئې دوام وکړ.

ب: په احادیثو د ترکیز مرحله

که څه هم د احادیثو د لیکلو او غونډولو کار د عمر رضی الله عنه په وخت کې پیل شو، خو عمر رضی الله عنه پدې اړه جدي اهتمام کولو او د احادیثو د روایت خبره ئې ډېره جدي نیوله، چې چا به وویل: ما له پیغمبر صلی الله علیه وسلم نه اورېدلی، له هغه نه به ئې د شاهد غوښتنه کوله او ویل ئې چې څوک له پیغمبر علیه السلام نه د کوم حدیث د روایت ادعا وکړي، هرومرو به شاهد وړاندي کوي که نه نو دروته دي چمتو شي، د ده په مبارک دور کې د دې جدي اهتمام په وجه صرف هومره احادیث ولیکل شول چې شمېر ئې ۱۲۰۰ ته رسېدو.

د ابوبکر رضی الله عنه په اړه روایت کېږي چې یوه شپه ډېر مشوش وو، سبا ته عایشې رضی الله عنها ورنه تپوس وکړ، پلاره تېره شپه پرېشانه وې، ولې؟ هغه ورته وویل : هو ما څه احادیث لیکلي، له ثقه او معتبرو کسانو نه مي رانقل کړي، خو پدې نه پوهیږم چې دوی له چا اورېدلي او څومره ثقه دي، وېرېږم چې زه ومرم او دا احادیث له ما نه پاته شي او پدوی کې داسې خبره پیغمبر علیه السلام ته منسوب شوې وي چې هغه نده کړې او پدې سره زه د هغه عذاب مستحق شم چې رسول الله صلی الله علیه وسلم د هغه چا لپاره بیان کړی چې ده ته غلظه خبره منسوب کړي، رسول الله صلی الله علیه وسلم ویلي: چا چې ما ته هغه خبره منسوب کړه چې ما نده کړې په جهنم کې دي ځانته ځای ولټوي. ولاړه شه هغه احادیث ما ته راوړه چې وئې سوزم، ټولي پانی ئې وسوزولې.

خو وروسته د احادیثو د راغونډولو لړۍ خوره شوه او ورو ورو ئې لمن پراخه شوه، لوی لوی کتابونه ولیکل شول، په لکهاوو احادیث راغونډ شول، که څه هم د احادیثو

راغونډوونکو ستر خدمت کړی، ډېر زحمتونه ئې گاللي، د حدیث د موندلو په کار کې د ډېر زیار او زحمت ترڅنګ ئې کافی اهتمام او دقت کړی خو د دې کار څو پایلې وې:

۱- په قرآن مخکنی ترکیز راکم شو، د احادیثو لمن هومره خوره وه چې پدې خور میدان کې مصروفیت بلي خوا ته د پاملرنی مجال له منځه یووړ، ورو ورو خبره دې ځای ته ورسېده چې قرآن هیر شي، مخکي به په هر محفل کې قرآن زمزمه کېدو، د شپې او ورځې به په هره غونډه کې، یوازي یوازي او د نورو سره یو ځای، له دوست او دشمن سره د قرآن خبري کېدې، خو اوس د ده ځای احادیثو ونيو.

۲- مخکي قرآن یوازي مرجع وه، قرآن له یوې خوا مختصر وو او هر چاته دا کار آسانه وو چې په هغه پوه شي، له بلي خوا په قرآن کې نه چا څه زیاتولی شوی او نه کمولی، حرف حرف ئې خوندي وو، خو د قرآن په نسبت د احادیثو لمن ډېره خوره وه، شمېرنی ډېر زیات وو، هر څوک پدې نتوانېدو چې پدې خور او پراخ میدان احاطه حاصله کړي، د اسلام دشمنانو ته د دې موقع په لاس ورتله چې جعلی احادیث جوړ کړي، په مسلمانانو کې شکوک او شبهات راولاړ کړي او د فتنو باعث شي، ځینو نورو د خپلو شخصي اغراضو لپاره هري هغي خبري ته د حدیث رنگ ورکاوو چې د دوی د دریغ په گټه وې، چارواکو نه یوازي دا چې د خلفاوو په څېر ئې د احادیثو بلکي د روایت په اړه هغه مخکنی جدي اهتمام نه کاوو هغه کسان ئې تشویقول چې د دوی په گټه او د دوی د مخالفینو په ضد جعلی احادیث خواره کړي. گورو چې پدې مرحله کې په لکهاوو جعلی احادیث جوړ او خواره شول، امت د فکری تشنج او اضطراب له یوه سخت دور سره مخامخ شو، اختلافات راولاړ شول او امت په ډلو ډلو ووېشل شو.

۳- د "فقه" د تدوین مرحله:

پدې مرحله کې یوه نوې سلسله پیل شوه، چې هغه د مخکنی مرحلې طبیعي او حتمي پایله وه، د لکهاوو صحیح، ضعیف او جعلی احادیثو خورېدل خلکو ته دا خبره گرانه کړه چې د دیني احکامو په اړه په کوم حدیث عمل وکړي او په کوم نه؟ کوم ومني او کوم نه؟ هر څوک د دې پیچلي او ستر کار له عهدې نشو وتلی، خو د لوړ همت خاوندان راوراندي شول، د دې ستونزي د حل کولو لپاره ئې ملا وتړله، احادیث ئې وچنل راویان ئې وڅېړل، غوره ئې له ضعیف او جعلی نه او ثقه ئې له ناثقه نه بېل کړل، فقهي احکام ئې له قرآن او غوره احادیثو نه استنباط کړل او د عوامو غوښتنو او پوښتنو ته ئې ځواب ووايو. پدې

کار سره که څه هم ډېری ستونزي حل شوې او په ځینو دیني احکامو د پوهېدو کار ئې خلکو ته آسان کړ، خو څو غیر مترقبه عواقب ئې درلودل:

الف: خلکو په فقهي احکامو اکتفاء وکړه او قرآن او حدیث ته رجوع ورنه پاته شوه، پدې سره د قرآن ترڅنگ حدیث هم هیرشو.

ب: په فقه کې د اسلام یوازي یو اړخ خپل شوی او صرف د ورځنی ژوند احکام توضیح شوي، لکه اودس، حیض، نفاس، غسل، لمونځ، روژه، زکات، حج، نکاح، طلاق... خو په نورو بنیادي او اساسي مسائلو بحث کول او د اسلام نور اړخونه خپل نه د فقه د بحث موضوع وه او نه خلکو پدې باب د خپرنی او بحث غوښتنه کوله او نه چارواکو له ورځنیو دیني احکامو نه پرته په نورو اساسي او حیاتي مسائلو بحث خوښولو، عملاً گورو چې په فقه کې د امام د انتخاب د څرنگوالي په اړه، د ده د صلاحیتونو په اړه، د ده په انتخاب کې د عام ولس د ونډې او وظیفې په اړه، د شوری په باب، په بیت المال کې د چارواکو د تصرف په باب، د جهاد او هجرت په اړه، یا هیڅ ندي ویل شوي یا ډېر کم ویل شوي. په قرآن کې د اودس په اړه صرف یو آیت راغلی او د شوری په اړه درې آیتونه، په فقه کې باید د شوری په اړه بحث او خپرنه د اودس په نسبت درې برابره زیاته وي، خو خبره برعکس ده، د اودس په اړه مفصل او د قیق بحثونه گورو، هر فقیه خپله رساله په همدې بحث پیل کړې، خو د شوری په اړه یا اصلاً بحث ندی شوی یا ډېر سطحی او ضمنی اشاره شوې.

ج: مخکې دین ولسی بڼه درلوده، هرچا هڅه کوله چې په خپله مخامخ له قرآن نه د دین حقیقت درک کړي، دا کار هرچا ته آسانه او ممکن وو، دین د کومي خاصي ډلې په انحصار کې نه وو، داسې نه وه چې ځیني کسانو به خلکو ته دین ښودو او خلکو به لدوی سره مالي مرسته کوله، ترڅو د دوی ورځنی مالي مشکلات حل کړي، نه چا په امامت له خلکو پیسې غوښتلې، نه په آذان او تدریس، هر چا هم په خپله د دین زده کړه کوله، هم ئې نوروته ښودو او هم ئې خپل مالي مشکلات په خپله حل کول، خو دا حالت ورو ورو بدل شو، آذان او امامت د حرفې بڼه غوره کړه او دا کار په هماغو خطرناکو عواقبو منتج شو چې نن ئې ترڅه نتایج گورو. مخکې به د خلکو امام او دیني مشر هغه څوک وو چې تر نورو به ئې د دین په لار کې زیاته قرباني ورکړې وه، زیاتي ستونزي او کړاوونه به ئې گاللي وو، خو اوس دا مقام په هر لاس کې پرېوت، ډېرو لدې آسان کار نه د امرار معاش لپاره حرفه جوړه کړه او دا کار اکثرأ د داسې کسانو لاس ته ورغی چې له دین نه ئې ځانته

دکان جوړ کړ، د ظالمو واکدارانو ملگري او حاميان وو او دين ئې د واکدارانو په پښو کي ذبح کاوو.

متأسفانه اسلامي فقه په داسي دوران کي تدوين شوې چي اقتدار د ظالمو او مفسدو واکدارانو په لاس کي وو، د اختناق او استبداد په سختو شرايطو کي دا کار گران او حتی محال وو چي زموږ فقها له عباداتو او معاملاتو نه علاوه د سياست، اجتماع، نظام، جهاد، هجرت، شوری، د خلکو حقوق، د واکدارانو مسئولیتونه او صلاحیتونه، د امير د انتخاب طریقه، د بیعت څرنگوالی او اهمیت او دې ته ورته مسایل وڅېړي. چا چي پدې اړه د څه فقهي تحقیقاتو هڅه کړې، یا ئې خپل سر خوړلی، اعدام شوی، تبعید شوی او د محبس تورو خونو ته لېږل شوی او یا ئې مدرسه او مسجد تړل شوي.

۴- د تصوف د زېږېدو مرحله

د فقهي مباحثو لوري ته پاملرنه پدې منتج شوه چي د اسلام معنوي او اخلاقي اړخ ته د تشریعي او قانوني برخي په نسبت اهتمام او اعتناء کمه شي، ځينو زړه سواندو داعیانو وغوښتل چي دا خلا ډکه کړي او د مسلمانانو پاملرنه یو ځل بیا معنوي لوري ته راوړوي او د دغو دواړو برخو ترمنځ مخکنی تعادل احیاء کړي، له همدې ځايه د تصوف بنیاد کېښودی شو، دوی پدې خبري ټینگار کولو چي په عباداتو کي اصلي او مهمه برخه د خدای ذکر، له الله سره مینه او تعلق بالله ده، شکلي عبادات که هرڅومره په ظاهر کي د فقهي احکامو او ضوابطو مطابق وي خو چي لدې ناحیې ناقص وي هیڅ اعتبار او ارزښت نلري، دا خبره په خپل ځای کي صحیح وه، خو په تصوف باندي ترکیز ورو ورو خبره هغه ځای ته ورسوله چي قرآن، حدیث او فقه له صحنې گوښه کړی شي او ځای ئې د ذکر حلقې ونیسي، یوازي دا نه بلکي پیر او مرشد د خدای او بنده ترمنځ داسي واسطه وگڼل شي چي خدای ته د رسېدو هره لار د ده له اړخه تېرېږي او د قرآن د هغي خبري په ځای چي وايي: خدای ستا د غاړي تر رگ تا ته درنږدې دی، چي چېرې یې خدای همالته دی، که ته یو یې دوهم دي خدای دئ، که تاسو دوه یاست درېیم مو خدای دئ، عبادت او لمانځنه مو باید خاص خدای لره وي او دعا مو خاص خدای ته، خو په تصوف کي دي خبرو رخنه وکړه چي:

که غواړې خدای ته ورسېږې د مرشد لمن ونیسه، نه ته مخامخ خدای ته رسېدی شې او نه ستا دعا، عبادت او لمانځنه، ته واسطې ته ضرورت لري، مرشد ستا شفیع دی، د ده له لاري ستا غږ تر خدايه رسېدی شي او ستا دعاگانی د خدای په دربار کي منل کېدی شي.

تر ټولو خطرناکه خبره دا وه چې د قرآن د صریحو نصوصو خلاف په تصوف کې دوه خبرې راولاړې شوې:

مرشد په غیب پوهېږي او په هر ځای او هر حال کې تا ته رسېدی شي.

خدای د ځمکې ځینې چارې متصرفینو ته سپارلې، ځینې د یوه ملک، ځینې د یوې لویې برخې او ځینې د ټولې نړۍ متصرفین دي، که غواړې ستا چارې تر سره شي نو مجبور ئې د دغو متصرفینو لمن ونیسي. دغو مشرکانه تصوراتو، مرشد ته هغه مقام ورکړ چې قرآن ئې یوازي د ځمکې او آسمانونو رب ته ثابتوي او له بل هر چا نه ئې نفی کوي، دا هماغه خبرې وې چې د مکې مشرکینو به د "لات"، "منات"، هبل" او "عزی" په اړه کولې او پیامبر علیه السلام مأمور شوی وو چې دا بتان رانسکور کړي او دا مشرکانه تصورات پای ته ورسوي او خلکو ته ووايي چې: خدای شریک نلري، له خدای نه پرته په ځمکې او آسمانونو کې هیڅوک په غیب نه پوهېږي، عبادت مو باید خاص خدای لره او استعانت مو باید خاص له خدای نه وي. د خدای تر څنگ مه د بل عبادت کوئ او مه له بل نه مرسته غواړئ.

که د ملتونو د عروج او زوال عواملو او د ادیانو د ودې او ضعف تاریخ ته توجه وکړو نو په هرې ټولني کې د مذهب په اړه همدا څلورمرحلې په څرگنده موندلی شو، په افغانستان کې هم همدا څلورمرحلې یوه په بل پسې تېره شوې، د نادري کورنۍ د واکمنۍ په دوران کې زموږ د ټولني په مذهبي جوړښت کې د درېیمې او څلورمې مرحلې آثار په څرگند طور موندلی شو، په مدرسه کې د درېیمې مرحلې آثار او په خانقا کې د څلورمې مرحلې.

شاید یو مثال له تاسو سره د دېمرحلې په وضعیت د پوهېدو په اړه ښه مرسته وکړي: د درباري روحانیونو د کورنۍ یو غړی دائم الخمر وو، تل نیشه، اکثرأ له ځانه بې خبره، ږیره ئې خریبله او ظاهر ئې د یوه اروپائی، نه ئې یوازي لمونځ کاوو او نه په جمع، خو د دې کورنۍ جاهلو مریدانو به ویل: زموږ د زړه سترگې ږنډې دي ځکه نو د ده ږیره نه وینو، دی هر لمونځ کعبی ته رسوي، چې څوک د یقین مرحلې ته ورسېږي له عبادت نه معاف کېږي، عبادت د هغه چا کار دی چې لا د "یقین" مرحلې ته نه وي رسېدلی، شیرآغاجان، د وصل پورې ته رسېدلی، دی د "شراب ان طهور" په شرابو مست دی، دی چې د شرابو په نامه څه څښي هغه د دنیا شراب نه بلکې د جنت شراب "شراباً طهوراً" دي !!!

ظاهرخان واكمنى

شاهی نظام او دیموکراسی

نادري کورنۍ د بې شمېره وژنو، شديد اختناق او په پوره بې رحمۍ او قساوت سره د هر مخالف جريان له ټکولو وروسته، د هېواد داخلي حالت او په نړۍ واله سطحه د سياسي او اجتماعي تحولاتو وضعیت داسې وموند چې ناچار بايد د رژيم مخکنۍ کرغېړنه او وپروونکې بڼه بدله او داسې وضعیت غوره کړي چې له يوې خوا د هېواد دننه ورځ په ورځ زیاتېدونکې ولسي مخالفت راکم کړي او له بلې خوا په منطقه او ټوله نړۍ کې د استبدادي نظامونو په خلاف د راولاړ شوي طوفان له خپو نه خوندي پاته شي. شاهي نظام چې پدې اړه کوم اقدامات کړي، پدې اړه څو مهمو خبرو ته پاملرنه په کار ده:

۱- شکلي او غولوونکي اصلاحات د مجبوريته په وجه عنوان شوي نه په افغان ولس د پيرزوينی په وجه، د دې اصلاحاتو هدف يوازي دا وو چې د نادري کورنۍ د مطلقه واکمنۍ په خلاف د بغاوتونو مخه ونيسي او په قدرت کې د دې کورنۍ د پاته کېدو شرايط برابرکړي.

۲- لومړی گام دا وو چې سردار هاشم خان له صحنې لري او د ده په ځای بل سردار، شاه محمود خان را وړاندي کړي، هاشم خان په واکمني کورنۍ کې د وحشت، قساوت او بې رحمۍ سمبول وو، ده د خپل صدارت په اوږدې مودې کې په افغان ولس هومره ظلمونه کړي وو چې نور نو په قدرت کې د ده پاته کېدل نه ممکن وو او نه مفيد، شاهي کورنۍ غوښتل د ده په لري کولو سره خپله لمنه د وينو له داغونو پاکه کړي او ولس ته داسې وښيي چې نور نو د ظلم او وحشت دور پای ته رسېدلی، د اختناق او استبداد اصلي عامل له صحنې لري شوي او واکمني کورنۍ په ولس د زړه سوي په وجه هغه گوښه کړ. د سردار هاشم د لري کولو يوه بله وجه دا وه چې ظاهرخان له ماشومتوب نه وتلی او د عمر هغي مرحلې ته رسېدلی وو چې غوښتل ئې د ملک واگی د ده په لاس کې وي، هاشم خان د ده د ټولواک کېدو په لاره کې لوی خنډ وو، د ده په لري کېدو سره ظاهرخان ته د ټولواک کېدو لار پرانستل شوه.

۳- دولت غوښتل چې د سیاسي ډلو او جریاناتو مهارتې په لاس کې وي او د سیاسي احزابو په سر کې داسې کسان راشي چې شاهي کورنۍ ته وفادار وي، د احزابو په مرکزي شوری گانو کې باید داسې کسان داخل کړي چې له یوې خوا د احزابو له داخلي جریاناتو نه ورځ په ورځ دقیقه اطلاع ترلاسه کړي له بلې خوا د رژیم په خلاف د څه کولو په ځای کې تفاهم او ملگرتیا ته چمتو کړي او د دوی له لارې هغه کسان تشخیص کړي چې نه پخلا کېدونکي دي او د نظام ښکته غواړي، ترڅو د هر یوه لپاره مناسبه چاره ولټوي.

۴- له ځینو داسې ډلو نه دولت په خپلو خارجي ارتباطاتو کې د استفادې کولو اراده درلوده، د دوی په واسطه کې هغه ځواکونه قانع کول چې په فکري بنیادونو جوړ شوي وو او په مختلفو هېوادونو کې نفوذ په لټه کې وو او هلته کې په خپله گټه د انقلابونو راوستل غوښتل، د دغو ځواکونو تر منځ د رقابتونو لړۍ هغه حد ته رسېدلې وه چې د نړۍ هېڅ هېواد ترې خوندي نشو پاته کېدی، د اروپایي هېوادونو مختلفو ځواکونو غوښتل چې په آسیایي او افریقایي هېوادونو کې نفوذ وکړي، له روسیې سره کې پدې اړه شدید رقابت درلود، د امریکا متحده ایلات د دې رقابتونو یو مهم لوبغاړی وو، د روس په خلاف د اروپایي هېوادونو په څنګ کې ولاړ وو، د آسیایي او افریقایي هېوادونو جریانات لدې رقابتونو نه په جدي توګه متاثره کېدل، دلته د دې ځواکونو په پلوي مختلف سیاسي جریانات راولاړ شوي او د دوی ترمنځ شدید منازعه روانه وه، په افغانستان کې هم د دې استعماري ځواکونو په پلوي یو په بل پسې سیاسي جریانات صحنې ته راووتل، رژیم ته د دې لړۍ مخنیوی په خپل مخکني اسلوب، د خپلو او ټکولو په زاړه سیاست، ممکن نه وو، دا دور نور تېر شوی وو، ناچار باید له نوي اسلوب نه کار واخلي، د شاهي کورنۍ د نوي سیاست او په اقتدار کې د مزید پاته کېدو لپاره نوي اسلوب له همدې لاملونو نه راولاړ شوی وو.

۵- کومي سیاسي ډلې چې پدېمرحلې کې صحنې ته راووتلې، څو ځانګړتیاوي کې درلودې:

الف: د "اصلاح" او "ترمیم" په فکري وو، نه د بنیادي "تغییر" او "انقلابي بدلون" په فکر کې، ډېر انقلابي او وطن پالونکي کې هغه وو چې د حکومت په کړو وړو به کې اعتراض کاوو او د "اصلاح" او "تعدیل" غوښتنه به کې کوله، د دوی د اعتراض او انتقاد مخه به حکومتی چارواکو ته متوجه وه، نه شاهي کورنۍ او د دې کورنۍ په لاس مسلط شوي نظام ته، دوی غوښتل چې وښيي حکومت او سلطنت سره بېل دي، پاچا غیر مسئول او واجب الاحترام دی، د هېواد د حالاتو مسئولیت د حکومتی چارواکو په غاړه دی، لدوی نه

باید تپوس وشي او پدوی باید اعتراض او انتقاد وشي، شاهي کورنۍ ته دې خبري خاص اهمیت درلود او د دې نظریې د خوروونکو په اړه ئې خواخوږی ښودله، طبیعي ده چې پاچا پدې خبري خوشحاله کېدو چې ولس ئې هم د "ټولواک" په حیث ومني او هم ئې د ناخوالو په اړه "غیر مسئول" وگڼي، څوک پده د اعتراض کولو حق ونلري او د هېواد هر وگړی مخصوصاً "د سیاسي احزابو کارکوونکي" ئې واجب الاحترام وگڼي.

ب: د دې مرحلې اکثر احزاب هم په فکری لحاظ په استعماری ځواکونو پوري تړلي وو او هم د توجیه او تمویل له پلوه.

۶- پدې فضاء کي لومړۍ علنی ډله د "وینښ زلمیانو" په نامه راڅرگنده شوه، د دې ډلي د تاسیس په لومړۍ غونډي کي سردار داؤد د شاهي کورنۍ په نمایندگی برخه واخیسته، عبدالروف بې نوا د دې ډلي مشري په غاړه درلوده، د "انگار" تر نامه لاندې یوه جریده ئې راوایسته چې د امتیاز خاوند ئې فیض محمد انگار وو او د دې ډلي د افکارو او غوښتنو ترجماني ئې کوله، د دې حزب مهم او معروف غړي دا وو:

عبدالروف بې نوا، گل پاچا الفت، فیض محمد انگار، نورمحمد تره کی، غلام حسین صافی، محمد رسول پښتون، عبدالشکور رشاد، عبدالهادي توخی، محمد انور اڅکزی، قاضی بهرام خان، فتح محمد خټگر، محمد موسی شفیق، غلام محمد پوپل، قیام الدین خادم، صدیق الله رښتین - که څه هم "وینښ زلمیانو" له دولت مخصوصاً شاهي کورنۍ سره همکارۍ درلوده او دې ډلي د یوه مؤید "اصلاحی حرکت" حیثیت درلود، خو دولت "اصلاحی انتقاد" هم نشو زغملی، د دې ډلي شته والی او مستقل فعالیت ئې د اوږدې مودې لپاره ونه زغملو، د "انگار" نشریه ئې توقیف کړه، د "انگار" ځای د "ولس" په نامه بلي خپرونی ونيو چې د امتیاز خاوند ئې گل پاچا الفت وو، د سردار داؤد د صدارت په وخت کي د دې ډلي ځیني کسان بندیان شول، ځینو له سیاسي فعالیت نه لاس واخیست او له دولت سره ملگری شول او ځیني نور له حزب نه ووتل او پدې ترتیب د دې ډلي ټنډه ټول شو او په وړوکو وړوکو ټولگیو ووېشله شوه.

۷- شاهي کورنۍ د "دیموکراسي ملي" تر نامه لاندې د یوه دولتي حزب جوړولو هڅه وکړه، دا ډله د پاچا د لیکلې اجازې له مخي د سردار داؤد له خوا جوړه شوه، مهم غړي ئې دا وو:

۱- سردار داؤد، د حزب مؤسس

۲- عبدالمجید زابلي

شاهی نظام او دیموکراسی

۳- سردار فیض محمد ذکریا

۴- علي محمد بدخشانی

پدې ډلي کي د فوځ جنرالان، د هېواد شتمن، تجار، د ځمکو خاوندان، وزراء او د دولت لوړ رتبه مأمورین شامل شول، د حزب اصلي مرام له شاهي نظام نه دفاع او د نظام د مخالفو ځواکونو مقابله وه.

دا دولتي ډله پس له هغه منحل شوه چې سردار داؤد د دفاع له وزارت نه د صدارت مقام ته ارتقا وکړه.

۸- په ۱۳۲۹ کي غلام محمد غبار د وطن په نامه د يوه حزب د جوړولو رسمي مطالبه وکړه، ده خپل وړاندیز پاچا ته وړاندي کړ او د کابل په ښار کي ئې خپل فعالیت پیل کړ، د حزب مؤسسین دا وو:

غلام محمد غبار، سرور جويا، میرمحمد صديق فرهنگ، فتح محمد میرزاد، نورالحق هیرمند، برات علي تاج او عبدالحی عزیز. دوی د "وطن" په نامه نشریه درلوده، پس له کمي مودې نشراتی فعالیت نه دا ډله خوره وړه شوه، د صديق فرهنگ په شان ځیني کسان ئې له دولت سره یو ځای شول او مأموریتونه ئې قبول کړل، غلام محمد غبار بندي شو او په همدې سره ډله منحل شوه.

۹- همدا راز ډاکتر عبدالرحمن محمودي د لاندې کسانو په مرسته د یوې ډلي د جوړولو هڅه وکړه:

محمد نعیم شایان، مولوي خال محمد خسته، مولوي فضل الربی، عبدالحمید مبارز، ډاکتر عبدالله واحدي، محمد یوسف آئینه او نورعلم مظلومیار.

دوی د "ندای خلق" ترنامه لاندې نشریه درلوده، د دوی حزب "د خلق" په نامه مشهور شو، خو د لنډ فعالیت وروسته، نشریه د حکومت لخوا متوقف شوه او محمودي سره له خپلو گڼ شمېر ملگرو بندي شو او په همدې سره دا حزب ختم شو.

۱۰- د دغو ډلو یوه خاصه ځانگړتیا دا وه چې د دوی په تکوین کي د فکر او ایډیولوژي په ځای د مشر شخصیت اساسي ونډه درلوده، د مشر په موندلو سره صحنې ته راوتلې او په تلو سره ئې ختم شوی. د مشر په مرگ سره د ډلي جنازه هم اخیستل شوې.

۱۱- شاهي کورنۍ د لنډي مودې لپاره قلابي دیموکراسي و آزمویله، نتیجه ئې دوی ته په زړه پوري نه وه، دوی په دیکتاتوری او مطلق العناني عادت شوي وو، دا ئې نشوی

زغملې چې په ولس کې څوک د هغه څه ویلو جرأت وکړي چې دوی ئې نه خوشوي او داسې کسان په ټولني کې تبارز وکړي چې د خلکو پام ورته واوړي، د شاه او د ده له کورنۍ نه پرته داسې ملي شخصیت باید سر راوچت نکړي او له آزادي فضاء نه په استفادې سره په ولس کې شهرت پیدا نکړي چې د دې کورنۍ واکمني له گواښ سره مخامخ کړي. د قلابي دیموکراسي ټغر ئې ټول کړ او د اختناق یوه بله توره دوره ئې په مظلوم افغان ولس تحمیل کړه.

دا دوره تر ۱۳۴۳ کال اوږده شوه، سردار شاه محمود او سردار داؤد د خپل سلف سردار هاشم خان په لار روان شول، هم ئې دولتي احزاب ختم کړل او هم ئې شاهي کورنۍ ته وفاداري مستقلي ډلي.

۱۲- په سیاسي جریاناتو کې د پوهنتون او محصلینو ونډه ډېره څرگنده وه، د افغانستان اجتماعي جوړښت داسې وو چې له پوهنتون نه پرته د سیاسي فعالیت لپاره بل میدان نه موندل کېدو، نه فابریکې او شرکتونه وو چې د کارگرانو لویې لویې ټولني را منځته کړي او په هغوی کې د سیاسي فعالیت شرایط برابر شي او نه بله داسې منظمه، پوه او متراکمه ټولنه چې د سیاسي فعالیت لپاره مستعده وي او د رژیم په خلاف د څه کولو توان ولري. پوهنتون او د هېواد علمي مؤسسات چې ورو ورو ئې لمن خوړېده او د زده کوونکو شمېر ئې زیاتېدو او د دې ټولنو د غړو سیاسي شعور د ودې په حال کې وو، د هېواد له اجتماعي او اقتصادي حالت نه ځورېدل، شاهي منحط نظام ئې د هېواد د انحطاط عامل گڼلو، د نړۍ د نورو هېوادونو له حالاتو نه خبرېدل، دولت نشو توانېدی چې د دې ټولني خوځنده بهیر مهار کړي، د دوی د سیاسي شعور د گړندۍ ودې مخه ونیسي او د ټولني د نورو پرگنو په څېر ئې په تیاره کې وساتي.

په ۱۳۲۹ کې د لومړي ځل لپاره د پوهنتون محصلینو د یوې اتحادیې د جوړولو هڅه وکړه، دا یو مهم گام وو، د هېواد په راتلونکو پېښو کې ئې خاصه ونډه درلوده، د ښوونځیو زده کوونکو هم د دوی ملاتړ وکړ، د محصلینو صحنې ته راوتل شاهي کورنۍ ته یو خطرناک گواښ وو، پدې پوهېدل چې که دا حرکت ونه ځپي په یوه خطرناک بهیر بدلېږي. د همدې لپاره ئې نوموړې اتحادیه وځپله، د اتحادیې ځیني مؤثر غړي ئې د تل لپاره له تحصیل نه محروم او له پوهنتون نه اخراج کړل، ځیني نور ئې د مؤقتي مودې لپاره او ځیني نور ئې له اخراج وروسته محبسونو ته ولېږل او پدې ترتیب دا اتحادیه ختمه شوه. د نوموړي اتحادیې د اجرائیه کمیټې غړي دا وو:

میر علي احمد شامل، سید محمد میوند، محسن طاهری، حبیب الله صافی، حیدر خان نورس، عظیم طاهری، شاه علي اکبر شهرستانی او اخترخان برکي.

۱۳- د سردار شاه محمود او سردار داؤد د صدارت لس کلنه وروستی دوره د شدید اختناق، استبداد، رکود، مطلقه واکمني، د اعتراض کوونکو او نووشتون غوښتونکو د ټکولو او خپلو توره دوره وه، ټول څرگند سیاسي فعالیتونه متوقف شول او د دولت په هر راز اجراءاتو د اعتراض او انتقاد مجال پای ته ورسېدو، مغرورو سردارانو فیصله وکړه چې په افغانستان کې د هاشم خان سیاست گټور دی، فقط د زور له لارې پدې ولس حکومت کولی شي، افغانانو ته د آزادي ورکولو معنی دا ده چې د شاهي کورنۍ مطلقه واکمنۍ به پای ته رسېږي، دوی غوښتل چې په خپلو گاونډيو کې د استالین په لار روان شي، د استالین په شان دیکتاتوری ټي په افغانانو د حکومت کولو لپاره گټوره گڼله.

۱۴- سردار داؤد د صدارت په دوران کې روسانو ته ډېر نږدې شو، مسکو پداسې یو پرمخې کې وو چې غوښتل ټي د افغانستان له لارې د هند سمندر ته ځان ورسوي، افغانستان ته ټي خاصه توجه وه، پدې هېواد کې د سردار داؤد په شان یوه کس ته ټي ضرورت درلود، د دې نږدې والي شو اړخونه د توجه وړ دي:

الف: خروشوف د کرملین واکمن، د بولگانین په شمول د ۱۹۵۸ کال د دسمبر له ۱۶ تر ۱۸ پورې د افغانستان دوره وکړه، د ده د تاوده استقبال لپاره خاص ترتیبات نیول شوي وو او پراخ تبلیغات وشول، دا دوره پداسې وخت کې ترسره شوه چې د امریکا او شوروي ترمنځ رقابت ډېر حساس پړاو ته رسېدلی وو، لدې دورې نه د غربی ځواکونو انتباه دا وه چې مسکو د افغانستان له لارې د هند سمندر په لوري د مخکي تگ اراده لري.

ب: په کابل کې د غربی هېوادونو سفارتونو، مخصوصاً د انگلستان سفارت، خپل ځیني زاړه افغاني ملگری وهڅول چې د دې سفر په خلاف څه وکړي، کم له کمه باید دا سفر وغندي، خو سردار داؤد هغوی ته مجال ورنکړ، وټي نیول او محبس ته ټي ولېږل.

ج: پدې موده کې له روسانو سره د کابل د واکمني کورنۍ اړیکې په ټولو برخو کې پراختیا وموندله، د ملي اردو روزنه او تجهیز روسانو ته وسپارل شو، دا هغه خطرناک اقدام وو چې د هېواد ټولي وروستی خونړۍ پېښې د همدې غلط او ځانناکه اقدام زیږنده او د کمونستي کودتا او د روسي فوځونو د یرغل مقدمه وه. په همدې سره لومړی د افغانستان اردو او بیا ټول هېواد د روسانو په لاس کې پرېووت، دا طبیعي خبره ده چې د افغانستان په شان د یوه کمزوری او وړوکي هېواد له یوه ستر او توسعه غوښتونکي ښکیلاکگر گاونډي

ځواک سره نظامي اړیکي او د فوځ د روزنی او تجهیزات حساس کار دې ځواک ته د سپارلو نه بله معنا کېدی شوی او نه بله نتیجه. ولې ترکیه او ایران د روسانو له سلطې نه خوندي پاته شول او افغانستان د دوی په منگولو کې پرېووت؟ دا ځکه چې د دې هېوادونو د فوځ روزنه او تربیع د روسانو په لاس کې نه وه او زموږ واکدارانو زموږ د فوځ مهار د روسانو په لاس کې ورکړ، د فوځ ترڅنګ د نفت او گاز په ساحه کې تفحصات، د لویو لارو پرانستل، بند او انهار، د معادنو استخراج او ګڼ شمېر نورو حساسو برخو کې له روسانو سره پراخی او طویل المدت معاهدې وشوې، د روزنی تر نامه لاندې روسیې ته د فوځي افسرانو او افغاني محصلینو د لېرلو لمن خوره شوه، افغانستان ته د روسي نظامي او ملکي مشاورینو، انجنیرانو او استادانو راتګ پیل شو او پدې سره د افغانستان ټول وروڼه او ډری د روسانو پرمخ پرانیستی شوې او د نفوذ ټول مساعد شرایط برابر کړی شول، دا کارونه پداسې وخت کې شوي چې کرملین په ټولو حریفانو د برلاسی احساس کولو، د دنیا په ګوټ ګوټ کې په ډېر سرعت مخکې تلو، د کمونیزم لمن په خورېدو وه، غرب د کمونیزم په وړاندې دفاعی دریځ غوره کړی وو او تر شدید هجوم لاندې وو، یو په بل پسې ئې خپل ملګری له لاسه ورکول، د وارسا پکت لمنه به چټکتیا خورېده، نوي غړي ئې موندل، په آسیا، افریقا او لاتینې امریکا کې یو په بل پسې انقلابونه ترسره کېدل، غرب پلوه زاړه رژیمونه نسکورېدل او له کمونیزم نه متاثره انقلابي حکومتونه صحنې ته راوتل او د مسکو د ملګرو په صف کې ودرېدل.

جاه طلبه سردارانو ته نه د دې نړیوالي راتلونکي خطرناک عواقب مهم وو او نه دا چې روسان په نړۍ واله سطحه څه کوي او د افغانستان په اړه څه عزایم لري، دوی ته فقط دې خبرې اهمیت درلود چې څو ورځې نور په اقتدار کې پاته شي، پرون د انګریزانو د حمایې ترسیوری لاندې او نن د روسانو.

د: روسانو غوښتل چې لومړی د سردار داؤد له لارې او په مختلفو برخو کې د پراخو معاهدو په ذریعه په افغانستان کې خپلې رېښې وزغلوې او د خپلو پښو د ټینګولو وروسته لدې هېواد نه د جنوب په لوري د مخکې تګ لپاره د یوې اډې او معبر په حیث استفاده وکړي، غوښتل ئې دا هدف لدې لارې ترلاسه کړي چې افغانستان له پاکستان سره جګړې ته تشویق کړي، افغانستان د خپلو متو په زور له پاکستان سره د جګړې توان نه درلود، ناچار به ئې روسانو ته پناه وره، پدې سره به هم د جګړې مهار د روسانو په لاس کې پرېووت او هم د کابل د واکمنانو، پدې جګړې سره نه یوازې افغانستان د دوی لاس ته ورتلو بلکې پاکستان ډری وړي کېدو، په څو ایالتونو وېشل کېدو او پدې منطقي کې د غرب

یوه خطرناکه اډه له منځه تله. روسان پوهېدل چې پدې جگړې کې به دهلي هم د دوی مرسته کوي، پاکستان ته ډېره گرانه او حتی محال وه چې له دوو لورو د روس او هند په شان د لویو ځواکونو د گډ برید مقابله وکړي.

هـ: سردار داؤد د مسکو د مزید توجه جلبولو او د روسانو د حمایت ترلاسه کولو لپاره دا ضروري گڼله چې د پښتونستان قضیه مطرح کړي او له پاکستان سره په جگړې تأکید وکړي، د همدې لپاره هغه د ۱۹۵۵ میلادي کال د مې د میاشتي په ۴ له پاکستان سره د جگړې لپاره د احتیاطی فوځیانو د غونډېدو امر وکړ، دا پرېکړه پداسې وخت کې اعلان شوه چې ظاهرخان شمال ته د ښکار لپاره تللی وو، د شاه په غیابت کې د "سفربري" فوق العاده فرمان صادرولو معنی دا وه چې روسان دا د سردار داؤد شخصي کار وگڼي او د مسکو په وړاندې د ده اهمیت لایزات کړي. په کابل کې د پاکستان په سفارت او په جلال آباد او کندهار کې د دې هېواد په کنسلگریو د حملي او د پاکستان د بیرغ نسکورولو اقدام هم د همدې لپاره تر سره شو.

په ۱۹۶۱ کال کې د جندول او ښار د خانانو ترمنځ د نښتي په دوران کې د کابل واکمني کورنۍ د جندول د خانانو مرستي ته له کنړ او ننگرهار نه د قومي لښکرو ترڅنګ حکومتی فوځي قطعات د جگړې لپاره هغې سیمې ته ولېږل چې نه یوازي له ماتې سره مخامخ شول او په تېښته له ساحی راووتل، بلکې پراخه مرگ ژوبله نیلېه برخه شوه. دې ته ورته اقدامات ټول د روسانو او هندوانو د خوشحالولو لپاره ترسره کېدل، نه له پښتونستان سره د مرستي او د پښتونستان د آزادي لپاره، د پښتونستان په نامه له هند او روسیې نه دولت کافی امکانات ترلاسه کول چې ډېره کمه برخه ئې پدې لار کې مصرفېده. له دې حوادثو نه روسانو کم له کمه دا گټه ترلاسه کوله چې افغانستان تر زیات نه زیات په روسانو تکیه کولو ته اړ شي او له نوری نړۍ ئې اړیکې وشلېږي، هند غوښتل چې د کشمېر له لانجی د نړۍ والو پام بل لوري ته واړوي او پاکستان له افغانستان سره پداسې جگړې کې ښکیل کړي چې د کشمېر په اړه د څه کولو امکانات د تل لپاره له لاسه ورکړي. څنګه ومنو چې نادري کورنۍ د پښتنو د یووالي او د پښتونستان د آزادي لپاره دا کار کولو، مگر د گندمک معاهده چې پښتانه ئې په دوو برخو ووېشل، د سردار یحیی زوم سردار محمد یعقوب له انگریزانو سره امضاء نکره؟ هغه کورنۍ چې د اقتدار لپاره ئې زموږ د ستر هېواد له تجزیې سره موافقه وکړه او د دیورند کرښه چې د پښتنو په زړه کې ئې د یوه خنجر حیثیت درلود، د ده په ذریعه په پښتنو تحمیل شوه، څنګه ومنو چې د همدې کورنۍ لمسی نن د پښتونستان آزادي او د پښتنو بیا یووالی غواړي؟ هغه مستبد

او ظالمه کورنۍ چې د افغانستان له پښتنو سره ئې هغه څه کړي چې انگریزانو نه وو کړي، څنگه د پښتونستان د ولس حقوق غواړي او د پنجابیانو له سلطې نه د دوی د ژغورلو لپاره له پاکستان سره د جگړې ليواله دی؟ مگر روس او هند د پښتنو د ژغورلو لپاره د سردارانو مرسته کوله؟

و: پدې لسیزه کې د نادري کورنۍ او روسانو ترمنځ د نږدې اړیکو ژوروالی لدې نه هم درک کولی شو چې شاه، صدراعظم او د وزراوو په سطحه عالی رتبه هیئتونه یو په بل پسې د مسکو دوری کولي، شاه د ۱۹۵۷ کال د جولای او د ۱۹۶۲ کال د اگست په میاشت کې او صدراعظم څلورځله د ۱۹۵۶ کال د اکتوبر، د ۱۹۵۸ کال د جون، د ۱۹۶۰ کال د مې او د ۱۹۶۱ کال د اپریل په میاشت کې د روسانو مېلماڼه ول!!

ز: ظاهر خان د سردار داؤد له زیاتېدونکې سلطې او له روسانو سره د ده له زیات نږدې کېدو نه ترهه درلوده، د ده په مقابل کې ئې خپل زوم سردار ولي د سردار شاه ولي زوی ته په فوځ کې وده ورکړه او هغه ئې د قوای مرکز قومندان وټاکو، د ظاهرخان وپره په ځای وه، دا ځکه چې د سردار داؤد د صدارت په اوږدې مودې کې ټول ملکي او نظامي اختیارات د ده په لاس کې وو، د دفاع وزارت، د داخله چارو وزارت او د پلان وزارت هم د صدارت ترڅنگ مستقیماً د ده په واک کې وو او د خارجه چارو وزارت د ده د ورور سردار نعیم په اختیار کې.

بلاخره دې ته اړ شو چې د دې خطر د منتفی کولو لپاره سردار داؤد له صدارت نه لري کړي، دا کار ئې مخامخ او د یوه فرمان له مخې نشو کولی، دې مقصد ته د رسېدو لپاره ئې بله لاره غوره کړه، د نوي اساسي قانون د تصویب او د دې قانون له مخې په دولتي چارو کې د شاهي کورنۍ د غړو د کار نه کولو د پرېکړې په اساس ئې د سردار داؤد د گوښه کولو اراده وکړه.

متأسفانه ځیني کسانو چې د هېواد د پېښو له اصلي او د پردې شاته لاملونو نه دقیقه اطلاع نلري یا د دولتي حلقو د تبلیغاتو تر تاثیر لاندې تللي، د نوي اساسي قانون د تصویب او له دولتي چارو نه د شاهي کورنۍ د غړو د گوښه کولو قضیه ئې ، په افغان ولس د ظاهر خان د یوې پیروینې په څېر څېرلې او دا هڅه ئې کړې چې دا کار نه د شاهي کورنۍ د داخلي اختلاف نتیجه وگڼي، نه ئې په ملت کې د استبداد، اختناق او مطلقه واکمنۍ په خلاف د ورځ په ورځ زیاتېدونکي مخالفت زیږنده معرفي کړي او نه ئې د بهرنی فشار محصول وگڼي، دوی دې ته ندي متوجه چې شاهي کورنۍ هر کار د خپلي واکمنۍ د دوام په نیت کړی، د اقتدار لپاره ئې له هیڅ جنایت نه دریغ ندی کړی، دا د دیموکراسیغوښتنی

اکنونه د ملت د اغفال او تحمیق لپاره او د شاهي رژیم په خلاف د قیامونو د مخنیوي په نیت ترسره شوي.

زموږ د ځینو تاریخ څېړونکو مشکل دا دی چې د پېښو ظاهري بڼې ته ئې کتلي، د داسي یوې ژوري ایډیولوژی خاوندان نه وو چې د آزادي، عدالت، برابري او انسانی حقوقو په اړه واقعي معیارونه د دوی په لاس کې ورکړي او د همدې معیارونو په اساس هر جریان وڅېړي او د هغه په اړه قضاوت وکړي، ځینو د نادرشاه په مقابل کې امان الله شاه ته ترجیح ورکړې، هغه ئې یو مترقي شاه گڼلی، ځینو نورو د هاشم خان په مقابل کې د شاه محمود ملاتړ کړی او هغه ئې د دیموکراسي پلوي معرفي کړي، ځینو د سردار داؤد د دوران ټول وحشیانه او ظالمانه اجراءات د ده شخصي کارگڼلي، ظاهرخان ته ئې براءت ورکړي او د سردار داؤد د لري کولو اقدام ئې د ملت په نسبت د ظاهرخان یوه پیروزینه گڼلی او دا هڅه ئې کړې چې ظاهرخان د یوه داسي پاچا په حیث معرفي کړي چې غوښتل ئې ملت ته آزادي ورکړي، استبداد او اختناق پای ته ورسوي او مطلقه واکمني په مشروطه شاهي بدله کړي، خو د شاهي کورنۍ نورو قدرتمندو غړو دا موقع نده ورکړې!! دوی پدې نه پوهېږي چې شاهي نظام له انسانی حقوقو او د انسانانو ترمنځ د عدالت او برابري له تصور سره تصادم کوي، چېرې چې شاهي نظام مسلط وي او یوه کورنۍ په ولس حکومت کوي، هلته انسانی حقوق تر پښو لاندې شوي او هلته د عدالت جنازه اخیستل شوې، ښه پاچا په اصل کې یو ظالم واکمن دی.

که تاسو د غلام محمد غبار او صدیق فرهنگ او د دوی په شان د ځینو نورو تاریخ لیکونکو آثار مطالعه کړئ دا لوی عیب به په څرگنده وگورئ، غلام محمد غبار د نادري کورنۍ د معرفي کولو په کار کې ډېر موفق وو او د قدر وړ کار ئې کړی. خو متأسفانه ده په خپل کتاب (افغانستان در مسیر تاریخ) کې تل د امان الله خان په څېر د یوه نازولي شهزاده ملاتړ کړی، د ده هر کار ئې ستایلی او د ده هره غلطی ئې توجیه کړې. صدیق فرهنگ هم چې د ظاهرخان په واکمنۍ کې ئې په حساسو پستونو کې کار کړی، د پېښو په څېړلو کې د همدې عامل تر تاثیر لاندې تللی، هڅه ئې کړې چې په خپل کتاب (افغانستان در پنج قرن اخیر) کې د ظاهرخان په نسبت خپل زړه سوی څرگند کړي.

د دغو تاریخ لیکونکو اصلي مشکل دا وو چې د یوې صالح واکمنۍ او سالم نظام لپاره ئې واضح معیار او مشخص "مثال" نه درلود، همدا چې یو واکمن ئې په ځینو چارو کې داسي موندلی چې تر بل نه ده ته غوره معلوم شوی، له هغه ئې دفاع کړې، د دغو لیکوالانو د "قصو اتلان" پاچایان دي، نه عام خلک او نه د عام ولس له غیر نه راولاړ شوي

" اتلان"، دوی د "اسوه" او "قدوه" د نه موندلو له مشکل سره مخامخ وو، د دې خلا د ډکولو لپاره ئې ناچار د واکمنو کورنیو په چاپیریال کې ځانته قدوه" او "اسوه" لټولې.

ح: د سردار داؤد د صدارت توره دوره د ده او د ده د ورور سردار نعیم په استعفا پای ته ورسېده، شاهي مکاری کورنۍ وغوښتل چې یو ځل بیا د خپلي واکمنۍ د دوام لپاره د سردار شاه محمود د صدارت د دوران په څېر د قلابي دیموکراسي یوه بله مرحله وآزمویي، د سردار داؤد په ځای ئې ډاکتر یوسف د صدراعظم په حیث وټاکو، د ده د انتخاب په اړه څو خبرې د توجه وړ دي:

دی د سردار داؤد په کابینې کې د معادن او صنایع وزیر وو.

د شاهي کورنۍ په غیږ کې ستر شوی وو، شاهي کورنۍ ته وفادار او د پاچا په وړاندي ډېر خاضع او مطیع وو.

څومره چې د سردار داؤد په صدارت کې ټول دولتي اختیارات د صدراعظم په واک کې وو او شاه صرف یو سمبول وو، د ډاکتر یوسف په صدارت کې د دې برعکس، ظاهر شاه ټولواک وو او صدراعظم یو بې اختیاره لاس پوځی سمبول، د هاشم خان او داؤد خان مطلقه صدارتونو چې په ظاهر خان کې کومې عقدې را پیدا کړې وې، د دغو عقدو د چولو لپاره هغه د ډاکتر یوسف په شان یوه مطیع صدراعظم ته ضرورت درلود، عجیبه ده چې شاهي کورنۍ ته وفادار تاریخ لیکونکي د ډاکتر یوسف ټاکنه د دیموکراسي په لوري یو مؤثر گام او په دولتي چارو کې د شاهي کورنۍ د غړو د توظیف پای گڼي، حال دا چې خبره کاملاً برعکس ده، د ډاکتر یوسف د صدارت په دوران کې شاه "ټولواک" وو، هر کار د ده د سترگو په اشاره ترسره کېدو، حکومت د شاهي کورنۍ له ولکې نه د داسې صدراعظم په وسیله نشي ایستل کېدی چې د شاه له خوا د ده د ضعیف شخصیت او شاهي کورنۍ ته د وفادارۍ په وجه ټاکل شوی وی، ترڅو چې د حکومت په سر کې یو داسې ځواکمن صدراعظم رانشي چې ولس ئې تر شا ولاړ وی او ټاکنه ئې د ولس له لوري ترسره شوې وی، په دولتي چارو کې د شاهي کورنۍ د لاس وهنو مخنیوی نشي کېدی، دغو تاریخ لیکونکو هڅه کړې چې د خلکو په سترگو کې خاورې واچوي او دا خبره د خلکو له نظره پټه وساتي چې د ډاکتر یوسف په صدارت کې د شاهي کورنۍ یو بل مهم غړی او د پاچا زوم، سردار ولي، خپل هغه موقعیت خوندي ساتلی وو چې د ده له صدارت نه مخکې ئې په اختیار کې وو.

ط: د دولت لومړی کار دا وو چې د نوي اساسي قانون لپاره یو داسي کمیسیون وټاکي چې غړي ئې شاهي کورنۍ ته وفادار وي او هماغه څه په سياسي قانون کي ځای کړي چې پاچا ئې غواړي، دا اساسي قانون باید د یوې داسي انتصابی جرگې له لوري تصویب شي چې اکثریت غړي به ئې انتصابی او شبه انتصابی وي او د غونډې افتخاری ریاست به هم د شاه په غاړه وي.

د کمیسیون غړي دا وو:

۱- سید شمس الدین مجروح د عدلی وزیر د رئیس په حیث.

۲- سیدقاسم رښتیا د مطبوعاتو وزیر، غړی.

۳- میرنجم الدین انصاری غړی.

۴- عبدالصمد حامد غړی.

۵- محمد موسی شفیق غړی.

۶- میرمحمد صدیق فرهنگ غړی.

د اساسي قانون به مسودې کي د شاه او شاهیکورنۍ په اړه لاندې مهم ټکي ذکر

شوي وو:

۱- شاه غیر مسئول او واجب الاحترام دی.

۲- د مسلح قواوو اعلی قوماندان دی.

۳- په هېواد کي د اضطراری حالت د اعلان صلاحیت لري، حکومت او شوری منحلولی

شي.

۴- دی به د صلحی او جنگ حالت اعلانوي.

۵- صدراعظم او کابینه به د ده له لوري او د ده په موافقې شوری ته د اعتماد رأی

ترلاسه کولو لپاره معرفي کېږي.

۶- پاچا دائم العمره ټولواک دی، د ده د مړینې په صورت کي پاچایي د ده زوی ته

او د زامنو د نشتوالي په صورت کي د ده ښځي او لور ته په میراث رسېږي.

۷- د شاهي کورنۍ غړي په دولتي چاروکي نشي توظیف کېدی.

ی: په اساسي قانون کي د انسانی حقوقو په اړه ځیني څرگندونې گورو، لکه د بیان

آزادي، د اجتماعاتو او ټولنو د جوړولو حق، د منتخب پارلمان ضرورت او ولس ته د خپلو

استازو د انتخابولو اختیار ورکول، د باصلاحیته محکمې د حکم له مخې د چا حبس او مجازات، د کار او مسکن د انتخاب حق، په داخلي او خارجي سفرونو د سابقه بندیزونو الغاء، د تعلیم حق...

خو په سیاسي او اجتماعي برخو کې د اساسي قانون دا فقرې په داسې فرعي قوانینو پورې مربوطې شوي وي چې هیڅکله تصویب نشول. د سیاسي احزابو مربوط قانون ترپایه تصویب نه شوو.

ک: اساسي قانون د قواوو د تفکیک غوښتنه کوله، باید مقننه قوه، اجرائیه قوه او قضاء مستقلې او له یوې بلي جلا وي، شاه د مشرانو د جرگې یو ثلث غړي په انتصابی توگه ټاکل، د سترې محکمې د رئیس او قضاء ټاکل، د افسرانو ترفیع... ټول د ده په اختیار کې وو، خو لدې سره سره دی غیر مسئول او واجب الاحترام وو.

ل: د اساسي قانون د ۴۲ مادې په اساس د هېواد مقننه قوه له دوو جرگو نه جوړه شوې وه، ولسی جرگه او د مشرانو جرگه، د ولسی جرگې غړي انتخابی وو، چې د هرې ولسوالۍ او علاقه دارۍ نه به د آزادو انتخاباتو له لارې انتخابېدل، خو د مشرانو د جرگې غړي یو ثلث انتخابی ول چې د هر ولایت نه یو کس د خلکو له خوا، یو ثلث د ولایتی جرگو له خوا او پاته درېیمه برخه ئې د شاه له لوري غوره کېدل.

م: د اساسي قانون د تصویب لپاره د لويې جرگې د انعقاد پرېکړه و شوه چې د ۱۹۶۴ کال په منی کې دایر شوه، د جرگې ترکیب داسې وو:

د یوولسمې دوری د ملي شوری ۱۷۶ غړي

د انتخاباتی حوزو نه ۱۷۶ غړي

د مجلس اعیان ۱۹ غړي

د کابینې ۱۴ غړي

د تمییز د عالي محکمې له اعضا وو نه ۵ غړي

د اساسي قانون د تسوید د کمیسیون ۷ غړي

د مشورتی کمیسیون ۲۳ غړي

د شاه له لوري انتصابی اعضا ۳۴ غړي

جمعاً ۴۵۴ غړي

نوموړې لویه جرگه د ۱۹۶۴ کال د سپتمبر په ۹ نیټه د سلام خانې په مانی کې د شاه له خوا افتتاح شوه او د څو ورځو بحث په نتیجه کې یې د اساسي قانون مسوده له معمولي ترمیم او تعدیل وروسته تصویب کړه.

ن: د ۱۹۶۵ کال د اگست له ۲۶ نه د سپتمبر تر ۹ نیټې د مشرانو د جرگې لپاره انتخابات تر سره شول او ۲۷ غړي یې له ولایاتو نه غوره شول او لدې وروسته د ولسي جرگې ۱۱۶ غړي انتخاب شول، د دې انتخاباتو څو خاصي ځانگړتیاوي وې:

۱- د هېواد په تاریخ کې د لومړي ځل لپاره یو نسبتاً منتخب پارلمان جوړ شو.

۲- غوره شوي غړي اکثراً خانان، اربابان، ملکان، بډایان او د ځمکو خاوندان ول.

۳- که څه هم د سیاسي احزابو ضمیمه قانون لا نه وو تصویب شوی، خو دريو ډلو پدې انتخاباتو کې په حزبي توگه برخه واخیستله: د وحدت ملي حزب، افغان ملت او د خلق دیموکراتیک گوند.

"د ملي وحدت" حزب د استاد خلیلي له خوا جوړ شوی وو، دی د شاه مشاور او دربار ته منلی شاعر وو، د ده حزب په اصل کې شاه پلوه حزب وو، د دولت په مرسته وتوانېدو چې کافی شمېر د دولت طرفدار استازی شوری ته ولېږي. خو دا حزب له همدې انتخاباتو نه او په بغداد کې د سفیر په حیث د خلیلي له ټاکلو وروسته متلاشي شو.

"د افغان ملت" گوند چې انجنیر غلام محمد فرهاد جوړ کړی وو، د افغان ملت په نامه یې نشریه درلوده، په پښتنو کې د هغه فعالیت محدود شوی وو، د پښتنو د یووالي او برلاسی داعیه ورسره وه، د شاهي نظام حامی او د دولت ملگری وو، پدې موفق نشو چې کوم غړي شوری ته ولېږي. خو "د خلق دیموکراتیک" گوند پدې و توانېدو چې خپل درې غړي، ببرک کارمل، اناهیتا او نوراحمد نور شوری ته ولېږي.

اساسی قانون او سیاسی احزاب

شاه غوښتل چې په هېواد کې دوه حزبه نظام رايچ کړي، خو مخالف او موافق حزبونه باید مشروطه شاهي نظام ته وفادار وي، دواړه باید د شاهي نظام د بنی او کین لاس حیثیت ولري، د موافق حزب لپاره ئې استاد خلیلي د مشر په حیث ټاکلی وو، ده د ملي وحدت په نامه د یوه حزب د جوړولو هڅه وکړه، د دولت لوړرتبه مأمورینو، د هېواد تاجرانو او شتمنو د دې حزب د اندراج په کتابونو کې خپل نومونه ثبت کړل. محصلینو ته د بورسونو، مأمورینو ته د ترفیع، تاجرانو ته د تجارتي امتیازاتو او بډایانو ته د دولتي حمایت وعدې ورکړې شوې.

د کین لاس حزب په اړه د شاه اراده دا وه چې دا حزب باید له هغو کسانو نه جوړ شي چې له مسکو سره د ملګرتیا ليوال دي، پدې سره به مسکو قانع کړی شي او د رژیم د نسکورولو په ځای به د رژیم حمایت ته ترجیح ورکړي، د ده گمان دا وو چې کمونستان په افغاني ټولني کې د نفوذ مجال نلري، د افغاني ټولني مذهبي جوړښت داسې دی چې په کمونستي افکارو ولاړ حزب په هغي که نفوذ نشي کولی، د منورینو شمېر کم دی، که ټول هم د کمونستانو په څنگ کې ودرېږي د ده واکمني له جدي گواښ سره نشي مخامخ کولی، د ولس له مذهبي احساساتو نه په استفادې سره د هغوی مخنیوی آسانه دی.

ده گمان کاوو چې که د دې ډلې په سر کې د رادیکالو عناصرو په ځای معتدلي څېرې راوړاندي کړی شي، نو د دې حزب شته والی پدې خاطر د ده په گټه دی چې د مسکو مزید مرستي او ملاتړ ترلاسه کولی شي.

د خلق دیموکراتیک گوند

په حقیقت کې د شاهي کورنۍ د غلطو سیاستونو زیږنده دی، دې کورنۍ په لاندي توگه د نوموړي گوند په جوړولو او ودي کې فعاله ونډه اخیستی:

الف: له روسانو سره ژوري اړيکي قائمول.

ب: روسی ته هر کال زیات شمېر زده کوونکي لېږل.

ج: د افغاني فوځ د افسرانو روزنه روسانو ته سپارل.

د: هر کال په زرهاوو روسي مشاورین، په نظامي، اقتصادي، تخنیکي او تعلیمي برخو کې په هېواد کې منل.

ه: د معادنو د استخراج، د نفت او گاز د تفحصاتو، د بندونو او نهرونو جوړولو او د لویو لارو د پرانستلو په برخو کې له روسانو سره پراخ قراردادونه او د دوی د نفوذ ټولې لارې پرانستل.

و: د کرملین د واکدارانو د حمایتې جلبولو لپاره د شاهي کورنۍ د غړو ترمنځ شدید رقابت او مسابقه، له یوې خوا سردار داؤد د دې هڅه کوله چې له کمونستانو سره د ملګرتیا له لارې د کرملین توجه ځانته جلب کړي، له بلې خوا ظاهرخان کوشش کاوو چې کمونستانو ته د امتیازاتو ورکولو له لارې مسکو له ځانه راضي کړي.

په دې کې شک نشته چې د نړۍ په کچه د کمونیزم تهاجمي حالت او د کمونستي خوځښت چټکه پراختیا او د نړۍ په پېښو د هغه ژوره اغیزه د افغانستان په کورنیو حالاتو خاصه اغیزه درلوده، مخصوصاً چې زموږ هېواد د شوروي اتحاد د لوی ځواک نږدې ګاونډی وو او د افغانستان په څېر یوه وړوکی هېواد ته ګرانه وه چې د شوروي ځواک د نفوذ مخنیوی وکړي. خو د کمونیزم د خورېدو لپاره چې کوم اقتصادي او اجتماعي شرایط په کار دي او د کمونیزم فلسفه ېې لازمي او حتمي شرایط ګڼي، په افغانستان کې نه یوازې نه موندل کېدل بلکې د دې فلسفې له نظره زموږ هېواد په فیوډالي مرحلې کې وو او له کمونستیمرحلې نه ډېر لري او وروسته وو، باید د سرمایه داري او بورژوازي مرحله ېې پلي کړې وی ترڅو د کمونستي افکارو او تگلارو منلو ته چمتو شوی وی.

که زموږ په هېواد باندي د کمونستانو د سلطې څرنگوالي ته لږ څیر شو نو پدې حقیقت په ډېره آسانی پوهېدی شو چې کمونیزم په افغانستان کې له روسانو سره د شاهي کورنۍ د سازش او د کرملین د واکدارانو د توجه جلبولو په لار کې د دې کورنۍ د ځواکمنو غړو ترمنځ د مسابقې او رقابت ناولی مولود دی. مګر نه گوری چې کمونستان د یوې

داسي کودتا له لاري قدرت ته ورسېدل او د خپلي کامي سلطې لپاره ئې لار آواره کړه چې د شاهي کورنۍ د يوه غړي تر مشرۍ لاندې د هغو افسرانو په لاس ترسره شوه چې په روسيې کي روزل شوي وو. کمونستان د خپلي فلسفې له مخي بايد د يوه کارگري انقلاب له لاري قدرت ته رسېدلی وی او د دوی قيادت هم بايد د کارگرانو د ټولني له منځ نه راولاړ شوی وی، نه په يوه فيوډالي نظام کي د شاهي کورنۍ د يوه جنرال له کورنۍ نه او يا د دولتي مأمورينو له ډلي نه، د "پرولتريا د يکتاتوري" خو د "پرولتريايي مشرتابه" غوښتنه کوله!! دا څنگه په افغانستان کي د "پرولتريايي انقلاب" مشري د بېرک په شان د يوه جنرال زاده او د تره کي په شان د يوه بيروکرات او د يوه "بډای" د منشي لاسته ورغله؟ او دا ولې د دې انقلاب مدعيان د داسي عسکري کودتا له لاري قدرت ته ورسېدل چې د سردار داؤد په شان يو مستبد او مطلق العنان واکمن او د شاهي نظام يو قسې القبه او بې رحمه صدراعظم د هغې په سر کي وو؟!

د "خلق ديموکراتيک گوند" د ۱۹۶۵ کال د جون په مياشت کي د هغي غونډي په ترڅ کي جوړ شو چې د نورمحمد تره کي په کورکي جوړه شوې وه او لاندې کسانو په کي برخه درلوده:

نورمحمد تره کی، بېرک کارمل، صالح محمد زيری، سلطانعلي کښتمند، دستگير پنجشیري، ظاهر افق، نوراحمدنور، ډاکتر شاه ولي، شهپر، عبدالکریم میثاق، عبدالحکیم شرعي جوزجانی، سلیمان لایق، اناهیتا راتب زاده، بارق شفیعی، نظام الدین تهذيب، عبدالقدوس غوربندي، هادي کریم، عبدالحکیم هلال، طاهر بدخشي، ډاکتر ظاهر، یاور شیرزی، اسمعیل دانش، آدم خان ځاخی.

په دې غونډي کي د گوند اساسنامه تصویب شوه او د پلینوم په نامه يوه اتلس کسيزه کمیته جوړه شوه، نوموړي پلینوم د گوند مرکزي کمیته چې اوه اصلي او څلور علی البدل غړي ئې درلودل تأسیس کړه، د مرکزي کمیته اصلي غړي دا وو: تره کی، بېرک، زيری، بدخشي، کښتمند، پنجشیري او شهپر او علی البدل غړي ئې دا وو: ډاکتر شاه ولي، ظاهر افق، ډاکتر ظاهر، نور احمد نور.

مرکزي کمیته نورمحمد تره کي د منشي په حیث او بېرک کارمل د ده معاون وټاکلو.

د دې گوند د ښه پېژندنې لپاره لاندې ټکي د توجه وړ دي:

اسلامی نهضت

الف: کمونستي افکار ئې درلودل، له مسکو نه ئې الهام اخیستو، توجیه او تمویل ئې د روسانو له خوا کېدو.

ب: د ایران د "حزب توده" له خوا لیکل شوي او یا ترجمه شوي آثار د دې گوند فکري مراجع گڼل کېدل، گوند له فکري شخصیتونو نه محروم وو، لیکوالان ئې د نورو د آثارو ترجمانان وو، یوازې تره کي خو "کیسی" لیکلې، چي د محتوی او حجم له لحاظه ډېره ټیټه مستوی لري، د ده "کیسی" د جهاد په دوران کي د راڅرگند شوو لنډو کیسو له عادي لیکوالانو سره هم د مقایسې وړ ندي. د ده په کیسو کي د افغاني ټولني د ملا، ملک، بزگر او خټگر څېرې انځور شوې خو په عامیانه ژبه او پرېوتی مستوی. دې گوند په کابل کي دفتر درلود او د "خلق" ترنامه لاندې ئې یوه اونیزه خوروله چي د هغي څو خصوصیات وو:

الف: په مارکسيستی فرهنگ کي استعمال شوي اصطلاحات، له ترجمې نه پرته او په لاتینی ژبه کي د دې نشرې په هر مضمون کي په پراخه پیمانې د لوستونکي پام ځانته اړولو.

ب: اکثر مضامین ئې له روسي ورځپاڼو او "حزب توده" له خوا ترجمه شوو آثارو نه اقتباس کېدل.

ج: په ټولو نړۍ والو پېښو کي د مسکو د دریغ په کلکه ملاتړ او د امریکا غندنه. د: له مشروطه شاهي نظام نه حمایت او له ملي دیموکراسي او د پراختیا له غیر پانگه وال اسلوب نه دفاع.

دوی د افرادو د جلب او جذب لپاره داسي کړنلاره خپله کړې وه چي مهمي برخي ئې دا وې:

الف: په ملایانو او پیرانو کلک گوزارونه او لدوی نه داسي یوه څېره وړاندې کول چي نه یوازې د دوی په اړه په ځوانانو کي کرکه او نفرت راولاړ کړي بلکي دین ته هم شا کړي، د ملایانو په اړه به ئې ویل: دوی له نفاس، اسقاط، خیرات، زکات، د ماشوم په غور کي آذان، د مړی جنازه او دې ته له ورته مسائلو نه پرته څه د ویلو لپاره نلري، د ټولني موجوده وضعه هغه ته سل په سلو کي د دین مطابق او د خدای د رضا وړ بریښی، د ده له

نظره عدالت همدا دی چي زموږ په ټولني حاکم دی، هغه خوارکی نه په سیاست پوهېږي، نه د نړۍ له حالت نه خبر دی، نه د فقر او لوږي اصلي عوامل پېژندی شي، نه په ټولني کي د بې عدالتي، طبقاتي نظام، د يوه د شتمن کېدو او د بل د نيستمن کېدو په کارکي د نظام او واکدارانو له اغيزی نه واقف دی، د هغه ټول هم او غم دا دی چي د کلي له خلکو "وظیفه" ترلاسه کړي او د مړی په ورځ د اسقاط برخه ورکړی شي. دا مفت خواره دي، د نورو په "وظیفو" ستر شوي، د بل دسترخوان ته ئې سترگي وي، د خانانو نوکران دي، د واکمنانو د سر دعا کوي، د پاچا د تخت او تاج د بقا خطبې وايي، دا يوه ارتجاعی ډله او د انقلاب ضد ځواک دی، د دين په نامه خلك غولوي، خلکو ته وايي چي په روانی وضعي شکر وکړي، دا د خدای له لوري په مور مسلطه شوې، تقدير همداسي تللی، د تقدير مخالفت له خدای نه بغاوت دی، هرڅه خدای ته پرېږدئ، په فيصلو ئې راضی اوسئ، اعتراض مه کوئ، د وضعي د بدلون هڅه مه کوئ، تر قيامته پوري به همداسي هره ورځ تربلي بدتره وي، که په ټولني کي نابرابري ده خدای راوستی، يوه ته زیات يوه ته کم خدای ورکړي، ويښ د ده له لوري دی، د دين حقيقت همدا دی، که دين غواړي نو نه به په روانی وضعي اعتراض کوئ، نه به په نظام کي تبديلي غواړئ، نه به د عدالت او برابری غوښتنه کوئ او نه به له ظلم او ناروا سره د مخالفت لپاره ملاتړئ. خو که غواړئ چي ولس لدې دردونکي حالت نه وژغورلی شي، فقر، لوږه، غربت او نادارای پای ته ورسېږي، خلکو ته کور، کالي، ډوډۍ ورسېږي، دېدای او نادار، شتمن او نيستمن، بزگر او ځمکه وال، کارگر او سرمایه دار، حاکم او محکوم ترمنځ تفاوت له منځه ولاړ شي، حکومت د غریبی طبقی او کارگرانو په لاس کي وي، هېواد مو ترقي وکړي، نو راځی زموږ ملگری شئ، دين ته شا کړئ، له ملا او پير نه راييل شئ، مارکسیزم لينينزم ستاسو ټولي هيلي تر سره کوي، ستاسو ټولو پوښتنو ته ځواب وايي، بايد د يوه سوسيالیستی انقلاب راوستو لپاره ملا وتړو، دا فيوډالي نظام پای ته ورسوو، دين د فيوډالي نظام زيربنده او د همدې نظام د بقا لپاره صحنې ته را ايستل شوی. کومو ولسونو چي دين پرېښی ترقي ته رسېدلی، دين او ترقي، مذهب او علم له يوه بل سره اړخ نه لگوي، يا به دا غواړي يا هغه !! د دې لپاره چي د بډايانو او فيوډالانو ژوند د جنت په څېر وي او بزگران او کارگران د دوزخ په څېر ژوند کي قانع او راضی وي، ملا خلکو ته همدا وايي: د آخرت جنت ستا دی او د دنيا جنت د نورو. اعتراض مه کوه هغه تر دې غوره دی!! دا هغه خبري وي چي د ماکسيم گورکي او

جک لندن په شان ناول لیکونکو په کیسوکي د هر مخاطب مخي ته ایښودل کېږي، ځوانانو د دین حقیقت یا د ملا او پیر په کړو وړو کې لټولو او یا پداسي ناولونو کې. دې ته نه وو متوجه چې دا ناولونه په غربی ټولني کې "دینداره" طبقه تمثیلوي، دا د کشیش او کلیسا په اړه لیکل شوي، پدې هم نه پوهېدل چې دین باید په دین کې ولټوو نه د دیندار په کړو وړو کې، که د دین مدعی منحرف شو، له دین نه ئې ځانته دکان جوړ کړ او دین ئې د حاکمانو په پښو کې ذبح کړ، باید په همدې کس اعتراض وکړو نه په هغه دین چې په خپله د همدې کس په لاس قرباني شوی، نه په هغه دین چې خلکو ته وایي: ورانه دنیا د وران آخرت نښه ده، دنیا د آخرت مزرعه ده که دې کښت خوار وو، د سمسور آخرت هیله مه کوه، هیڅوک حق نلري د دین په نامه له نورو نه څه ترلاسه کړي، بې عدالتي، فقر او لوږه، ستا د کړو وړو او ستا د غیر عادلانه وینښ نتیجه ده، نه په بندگانو د مهربان خدای د نه پیرزويني، دین د ظلم دښمن دی او له ظالم نه بیزار، دین راغلی چې د ظلم تخر ټول کړي، مظلومان له ظلم نه وژغوري، خلکو ته ووايي چې له الله نه پرته بل ته سر ټیټ نکړي، ټول برابر پیدا شوي یاست، له یوه مور پلار نه، هیڅوک په بل د لویي حق نلري، کوم ملا چې د ظالم واکمن په څنگ کې ودرېدو هغه یو ټگمار دیندار دی چې دین د دنیا لپاره د حاکمانو په پښوکي ذبح کوي. د داسي دیندارانو په عمل باندي د خدای دین همدومره اعتراض لري چې د دین دښمنان ئې ورباندي لري.

کمونستانو به په خپلو حزبی غونډو کې، د نجونو او هلکانو د گډې نڅا او رقص محفلونه جوړول، د ودکا جامونه به ئې وېشل او پدې سره به ئې ځوانان جذبول، نورمحمد تره کي یوه ورځ پیغلو ته مخ کړ او ویی ویل: د بلغاری پیغلو په خپلو سپینو لیچو انقلاب بري ته ورساوو، له تاسو نه همدا انتظار لرو.

زما په یاد دي چې یوه ورځ د پوهنتون په انگر کې د پرچمیانو د یوې غونډې څنگ ته تېرېدم، یوې پیغلي چې سر، غاړه، سینه او لاسونه ئې برېښ وو د سټیج په سر ئې شعر وایو او ځوانانو ته ئې خطاب کاوه چې: که انقلابي شوې او انقلاب دی بري ته ورساوو، بیا راشه زما شونډي وزبینه. دا د دوی اسلوب وو او د دعوت او بلني مواد.

ماته د دوی د اکثر و کتابونو او لیکنو د لوستلو فرصت په لاس راغلی، له کپیټال نه تر ناولونو پوري، د مارکس، لینن، استالین او ماکسیم گورکي له کتابونو نه د مائوتسیتون او

جک لندن تر لیکنو پوري. پدې لیکنو کي د عقل په ځای احساسات پارول شوي، د فلسفې په ځای په کیسو ترکیز شوی، د "دین" په ځای "ملا" تر برید لاندې نیول شوی او لدې لاري دین ټکول شوی.

دا گوند د تاسیس په لومړیو کلونو کي ډېر سریع مخ په وړاندې تلو، ډېر ځوانان ئې بې لاري کړل، په اکثر و علمي مؤسساتو مسلط شو، پوهنتون د دې گوند په مهمي اړې بدل شو، له یوې خوا د ټولني بد وضعیت، فقر، لوړه، جهل، له دین نه بې خبري، استبدادي نظام، د یوې کورنۍ واکمني په ټول ملت او شدید اختناق او له بلي خوا په نړۍ واله سطح د کمونیزم سریع او چټک خورېدل او غربی پانگه وال نظام ته د دنیا په گوټ گوټ کي ماته ورکول او په اروپا، آسیا، افریقا او لاتیني امریکا کي یو په بل پسې ستر ستر انقلابونه او بدلونونه راوستل د دې باعث شو چي افغاني ځوانان د دوی په لومو کي پرېوزی، له ځوانانو سره چي د هېواد داخلي وضعیت او نړۍ والو پېښو کوم سوالونه را پیدا کړی وو، د دې ځواب ئې نه په مسجد کي موندو او نه په خانقا کې، دوی غوښتل چي هېواد لدې دردناک او شرموونکي حالت نه وژغورل شي او له نورو هېوادونو سره د سیالی وړ شي، که پدې هیله جومات یا خانقا ته تلل نو ناامیده او خالي لاس راگرځېدل.

خو د دې حالت عمر ډېر لنډ وو، د خلق گوند ډېر ژر په گڼ شمېر ډلو ووېشل شو، لومړی انشعاب د ۱۹۶۷ کال د جولای په میاشت کي د حزب د منشي او د ده د معاون ترمنځ تر سره شو، له کارمل سره د خلق گوند هغه غړي ملگری شول چي په مرفه او شتمنو کورنیو پوري مربوط او غیر پښتانه وو او له تره کي سره هغه کسان پاته شول چي پښتانه ول او د ټولني په محرومي طبقې پوري تړلي وو، تره کي د گوند لومړی نوم له ځان سره وساتو او کارمل له خپلو ملگرو سره د پرچم په نامه نشریه راوايستله او ډله ئې په همدې نامه معروفه شوه.

په دوهم قدم کي دستگیر پنجشیری له گوند نه ووت او د "خلق کارگر" په نامه ئې ځانته ډله جوړه کړه.

ورپسې ظاهر بدخشي له گوند نه بېل شو او ډله ئې د ستم ملي په نامه مشهوره شوه. د ده ډلي په ملي ستم باور درلود او ویل ئې چي د پښتنو په خلاف باید نور ملیتونه متحد شي او د دوی سلطه پای ته ورسوي، دې ډلي د کمونستي فلسفې خلاف د طبقاتي

ستم په ځای د ملي ستم مفکوره وړاندې کوله. اکثر غړي ئې د تخار او بدخشان وو، شمېرې هومره محدود وو چي تر پایه ئې د کومي لويي غونډې د جوړولو او د کومي نشرې د خورولو توان ونه موند.

د اختلاف او په څو ډلو د وېشل کېدو لاندې لاملونه وو:

الف: د زعامت فکري او اخلاقي ضعف.

ب: قومي او ژبني تعصبات او په همدې بنياد د گوند په منځ کي د مختلفو ډلو جوړېدل او په پای کي د هر سمت او سيمي مربوط غړي په بېل بېل گوند کي راغونډېدل: پښتانه له تره کي سره، تاجکان له کارمل سره، د بدخشان او تخار خلقيان له ظاهر بدخشي سره او شمالي وال له دستگير پنجشيري سره.

ج: له دولت سره د اړيکو په اړه بېل بېل نظريات، کارمل او ملگرو ئې د تفاهم او عدم تشدد د مفکوري پلوي کوله او د تره کي پلويانو د شاهي کورنۍ له غړو، مخصوصاً سردار داؤد سره د کارمليانو په نږدې اړيکو اعتراض درلود.

د: په نړيواله سطحه په کمونستي بلاک کي د روسیې او چين ترمنځ د شديد رقابت او په کمونستي جريان کي د بنسټ پالو او اصلاح طلبانو تر منځ تودې منازعې د افغانستان د کمونستي جريان په وضعي دا اغيزه درلوده چي دلته هم مختلفې ډلې را منځته شي. ځينو د مسکو له هغي تگلاري سره ځان عيارکړ چي د خروشوف په دوران کي رامنځته شوه او د استالين د دوران له سياستونو او تگلارو سره ئې ژور اختلاف درلود، ځينو نورو دا تجديد نظر په کلکه محکومولو او هغه ئې ناجائز گڼلو او د کرملين نوې تگلاره ئې د کمونيزم له اصلي خط نه انحراف شمېرو او نوي واکداران ئې په ليبراليزم او نفاق متهمولو، ځينو نورو دا وپتييله چي حق لري د کمورم په اړه خپل ځانگړی نظر ولري او د کمونستي افکارو په چوکات کي ځانته د خپلو خاصو شرايطو له تقاضا سره سم تگلاره وضع کړي. د کرملين د واکدارانو تر منځ اختلاف د مسکو د سياستونو په اړه په نورو هېوادونو کي هغه مخکنی تصور او تعامل بدل کړ چي له آخوا صادر شوي تحليلونه او لارښوونې به مقدس شمېرل کېدې او له هر راز تصرف او تجديد نظر نه پرته به په کار وړل کېدې.

ه: د اختلاف يوه وجه دا وه چي تره کی، حفيظ الله امين چي نوی له امریکا نه راغلی وو، په حزب کي ومانو او هغه ته ئې ارتقاء ورکړه، د گوند سابقه دارو غړو ته دا د

منلو وړ نه وه، امین ته ئې د شك په نظر كتل او دا تبلیغات ئې کول چي دی د (سی، آی، ای) له خوا گمارل شوی دی.

شعله جاوید:

د دې ډلې اصلي نوم "جمعیت دیموکراتیک نوین" وو، خو د نورو ډلو په څېر د خپلې خپروني "شعله جاوید" په نامه مشهوره شوه، د دې ډلې په اړه په اختصار سره ویلی شو چي:

الف: پداسي وخت کي راپیدا شوه چي له یوې خوا د "خلق دیموکراتیک گوند" له انشعاباتو سره مخامخ شوی وو او له بلې خوا په نړۍ واله سطحه چین د "مائوتستون" مشرتابه لاندې د مسکو په خلاف نوې، خو توده جبهه پرانستلې وه، د کمونستي جریان د مشرتابه ادعا ئې کوله، کرمیلین به ئې په ریویزیونیزم او له مارکسیزم لیننیزم نه په انحراف متهم کاوو، تقریباً په ټولو هېوادونو کي ئې د مسکو پلوه احزابو تر څنگ، پیکنگ پلوه ډلې جوړې کړې وې، په افغانستان کي د "شعله جاوید" په جوړلو موفق شو.

ب: دې ډلې په مسلحانه، نه پخلا کېدونکې او انقلابي مبارزې باور درلود، پارلماني مبارزه، سوله ایز بدلون، له ارتجاع او امپریالیزم سره روغه جوړه ئې د مارکسیزم لیننیزم له کړنلاري سره معارض گڼله، د چین کمونستي انقلاب د دوی قدوه او د مائوتستون کتابونه د دوی لارښود وو، دوی د خپلو چيني مشرانو په څېر، د کارگری انقلاب په ځای د بزگرانو په انقلاب تأکید کولو، ویل ئې چي افغاني ټولنه لا د بورژوازي او سرمایه داری مرحلې ته نده رسېدلې، کارگری ټولني نلري، د تولید اصلي منبع ځمکه ده، زموږ کارگران بزگران دي نه د فابریکو کارگران، د کارگری انقلاب شعارونه دلته بې ځایه او بې محتوی شعارونه دي، باید بزگرانو ته سیاسي شعور ورکړو، د نظام د نسکورلو لپاره ئې متحد کړو. دوی دا تحلیل پداسي حال کي وړاندې کاوو چي مسکو او پلویان به ئې په ریویزیونیزم متهم کول، حال دا چي د کارگری انقلاب په ځای د بزگری انقلاب عنوانول پخپله په مارکسیزم لیننیزم کي یو تجدید نظر وو!! مارکس او انگلس د کمونستي انقلاب لپاره د بورژوازي مرحله ضروري گڼله او پدې باور وو چي دا انقلاب د کارگرانو په لاس تر سره کېږي، د دوی په مسلک کي د بزگرانو د انقلاب تصور نشو موندلی.

ج: د دی ډلي اکثراً په اهل تشيع کي نفوذ وکړ، له اهل تشيع نه بهر په نورو پرگنو کي د دوی نفوذ له هېڅ سره برابر وو، تر پایه پدې وونتوانېدل چي په نورو ساحوکي نفوذ وکړي، وجه ئې دا وه چي د لومړي کچي مشران ئې په شيعه کورنيو پوري مربوط وو.

د: مهم غړي ئې دا وو: ډاکتر عبدالرحيم محمودي، ډاکتر عبدالهادي محمودي، انجنير عثمان لنډي، صادق ياري او اکرم ياري او د دوهمي کچي غړي ئې دا: حيدر علي لهيب، شاکر، عبدالاله رستاخيز، مجيد کلکاني، قيوم رهبر، مينا کشور کمال، ليلا فيض.

ه: دې ډلي د تبارز په لومړيو کلونو کي سريع وده وکړه، په ځوانانو کي ئې نفوذ ډېر تند او چټک وو، د خلق ديموکراتيک گوند او له هغه نه بېلي شوې ډلي ئې له جدي گواښ سره مخامخ کړي، په پوهنتون او علمي مؤسساتو کي د دې گوند مخکنی سلطه ئې پای ته ورسوله، لکه څومره چي پيکنگ د مسکو لپاره پدې مرحلې کي په جدي گواښ بدل شوی وو "شعله جاويد" د مسکو پلوه جريان لپاره همداسي گواښ وو. خو دا ډله له هغه وروسته له شديدو داخلي ستونزو سره مخامخ شوه او په گڼ شمېر ډلگيو وويشل شوه چي د "مسلمانو ځوانانو" له اسلامي نهضت سره ئې د کابل پوهنتون په انگر کي څو نېستي درلودې او په هري نېستي کي ئې ماتې وخوړه.

و: دوی به د مائوتستون کتابونه لوستل، د چين سفارت به دا کتابونه په ډېره پراخه پيمانه خورول، د ده کتابونه اکثراً د جاپان له سلطې نه د چين د آزادۍ د تاريخي جگړې او بيا د چين د انقلاب د بېلابيلو برخو په اړه ليکل شوي وو، که څه هم له علمي او فکري لحاظ ئې خاص څه نه درلودل خو د يوه انقلابي جريان د مختلفو اړخونو په څېرلو او معرفي کولو کي د نورو کمونستو ليکوالانو تر ليکنو ډېر غني وو.

د "شعله جاويد" ځينو غړو د مائوتستون له افکارو نه لاس واخيست او د البانيا مشر "انور خواجه" ئې ځانته قدوه غوره کړ. ځينو نورو د افغانستان شرايط، نه د چين په شان د يوه بزگري انقلاب لپاره مساعد گڼل او نه د روسيې او البانيا په شان د انقلابونو لپاره، د دې په ځای ئې د "چگوارا" په څېر د پارتيزاني مبارزې ملاتړ کولو، دې متضادو تگلارو هم د دې ډلي په وېشلو او انشعاب کي خاص تاثير درلود.

ز: په ځوانانو کي د دې ډلي د لومړيو ورځو د چټک نفوذ يو اساسي لامل دا وو چي دوی په نړۍ واله سطحه هم د امريکا امپرياليزم غندلو او هم د روس سوسيال امپرياليزم

او د هېواد د ننه ئې د حاکم نظام د ړنگولو او د یوه انقلابي بدلون غوښتنه کوله. له دولت سره سازش، روغه جوړه او سوله ایز تعامل ئې محکومولو، اصلاح طلبی ئې د نظام په گټه او د یوه انقلابي بدلون په وړاندي خنډگڼلو. د یوې محرومي او محکومي ټولني کوم ځوان نسل چي د استبداد او اختناق، فقر، لوړي او بې عدالتي په غیر کي سترکېږي، انقلابي افکار او د یوه تند او انقلابي بدلون تگلاري تر غیر انقلابي افکارو او اصلاح طلبه تگلارو ژر خوښوي، یوازي په مرفه ټولنو او د حاکمو کورنیو په غیر کي ستر شوي ځوانان د رفورمستی او اصلاح طلبه حرکتونو ملاتړکوي، زموږ په ټولني کي د داسي کسانو شمېر ډېر کم وو. که د افغانستان د سیاسي احزابو جوړښت ته لږ څیر شو په څرگند طور گوروچي: د پرچم له ډلي سره د کابل د مرفه کورنیو او په حاکمي طبقی پوري تړلي کسان یو ځای شول، د دوی اجتماعي وضعیت د دې تقاضا کوله چي اصلاح طلبه تگلاره غوره او په انقلابي افکارو او تگلارو هغې ته ترجیح ورکړي، په مقابل کي ئې د تره کي پلویان که څه هم د دواړو د الهام منبع یوه وه او د سیاسي اړیکو په اساس باید د پرچمیانو په څېر وی خو پدې خاطر چي په غریبو کورنیو پوري تړلي وو، له پرچمیانو نه ئې په تگلارو کي انقلابي تمایلات زیات وو او شعله جاوید د همدې عامل په اساس د دواړو خلاف د سوله یيزي مبارزې په ځای په انقلابي او مسلحانه مبارزې ټینگار کولو، په همدې خاطر په ځوانانو کي د دوی نفوذ تر نورو چټک وو.

لومړۍ ډله چي له شعله جاوید نه بېله شوه د " گروه انقلابي خلق افغانستان" تر نامه لاندې ئې خپل کار پیل کړ، دا ډله ورو ورو تقویه شوه، د مجید کلکاني ډله هم لدوی سره یوځای شوه، خو په ۱۳۵۴ کي د "اخگر" تر نامه لاندې یوه ډله لدوی نه بېله شوه او د اوم ثور له کودتا وروسته د مجید کلکاني ډله لدوی نه بېله شوه او ځانته ئې د "سازمان آزادی بخش مردم افغانستان" په نوم بېله ډله جوړه کړه، گروه انقلابي خلق افغانستان ځانته نوی نوم غوره او د سازمان رهایی تر نامه لاندې ئې فعالیت پیل کړ. د سردار داؤد له کودتا وروسته د دې ډلي گڼ شمېر غړي د دولت سره یوځای شول، دا کسان وروسته بیا له خلق او پرچم سره ملگری شول او لدوی سره د شعله جاوید د ځینو نورو غړو د یوځای کېدو واسطه شول، د سردار داؤد د اقتدار په دوران کي شعله جاوید د هغو سیاسي ډلو لار غوره کړه چي ځیني غړي ئې له دولت سره یوځای شول، ځینو ئې له مبارزې نه

لاس واخيست او ځينو نورو مناسب فرصت ته د انتظار كولو فيصله وكړه. د دوی هغو كسانو چي غوښتل ئې د خپلي ډلي شعارونو ته وفادار پاته شي، دا پرېكړه وكړه چي د پاكستان پيپلز پارټي له حكومت نه د مسلحانه مبارزې لپاره مرسته ترلاسه كړي. پيپلز پارټي له چين سره ډېرې تودې اړيكي درلودې او پدې حزب كي يوه فعاله ډله داسي وه چي له شعله جاويد سره ئې په فكري لحاظ خواخوږي درلوده او د دوی په شان د مائوتستون د افكارو پلويان وو.

د شعله جاويد هيئت د جمعيت الله جلال تر مشرۍ لاندي پاكستان ته ولاړ، د بوتو حكومت، جنرال محمد موسی چي په خټه هزاره وو، لدوی سره د تفاهم او تماس لپاره توظيف كړ، د ده په لاس دې هيئت ته د مالي مرستي تر څنگ څو ميله وسله او څه منفجره مواد وركړ شول او د مؤثر كار په صورت كي د كافي مالي او نظامي مرستو وعده وركړې شوه، د پيپلزپارټي هغه اړخ چي چينائي كمونستي افكار ئې درلودل، دې ارتباط ته خاص اهميت وركولو او دا ډله ئې له فكري لحاظه ځانته ډېره نږدې گڼله او دې ته ئې ترجيح وركوله چي دا ډله وپالي، وده وركړي او د مؤثر كار شرايط ورته برابر كړي، خو شعله يانو څو ستر مشكلات درلودل:

له شديد داخلي اختلاف سره مخامخ ول، په گڼ شمېر متخاصمو ډلگيو وېشل شوي وو، لداسي مشرتابه نه محروم وو چي د دې ډلي اكثر غړي پري راغونډ شي.

وسله وال فعاليت له كافي ولسي ملاتړ او په ملت كي له ژور نفوذ نه پرته ممكن ندی. دا ډله د ولسي ملاتړ له ناحيې پداسي موقعيت كي نه وه چي د رژيم په خلاف مؤثر كار وكړي شي، پاكستان د هغو انفجاراتو په مقابل كي لدې ډلي نه د فوري اقداماتو انتظار درلود چي د داؤد د حكومت له خوا په ټول پاكستان كي ترسره كېدل او لمن ئې ورځ په ورځ خورېده. كه دا ډله پدې توانېدلې وي چي مؤثر كار وكړي، د بوتو د حكومت انتظار تر سره كړي او د كابل له لوري د هغه وخت د فشار په راكمولو كي له اسلام آباد سره مرسته وكړي، شايد د بوتو حكومت بلي افغاني ډلي ته مخصوصاً داسي ډلي ته چي اسلامي هويت ولري، هيڅكله له پاكستان نه په افغانستان كي د څه كولو موقع او فرصت نه وي وركړي، خو د شعله جاويد په ډلي كي دا توان نه وو چي لدې شرايطو نه استفاده وكړي.

اسلامی نهضت

په ۱۹۸۱ کي دې ډلي يو ځل بيا هڅه وکړه چې له اسلام آباد سره هغه تړ شوي زړه رابطه راژوندي کړي، د رهاني گروپ مشر ډاکتر فيض احمد د يوه هيئت په مشرۍ له هماغه جنرال موسی سره ليدنه کتنه وکړه، څه تحفی او هديې ئې هم نوموړي جنرال ته له ځان سره درلودې، جنرال صاحب تحفی په ورين تندي ومنلې خو هيئت ته ئې داسي وعدي ورنکړې شوې چې هيئت انتظار درلود.

دغه عوامل باعث شول چې افغاني چينائي کمونستان د اسلامي انقلاب په دوران کي فعال او څرگند حضور ونلري، په داخل کي د جنگ د مستقلي جبهې له پرانستلو نه عاجز پاته شي او په لاندي شکلونو کي فعاليت وکړي:

په هغو ډلو کي نفوذ وکړي او د دوی له نوم او بيرغ نه په استفادې سره کار وکړي چې يا التقاطی افکار لري، هر څوک په خپلو ليکوکي منلی شي، وسايل او امکانات لري خو افراد نلري او يا په هغو ډلو کي چې نه تنظيم لري، نه د سياسي کار تجربه او نه د کمونستانو په اړه معلومات. د شمالي د سيمي غړي ئې په شوری نظار کي ننوتل، د هرات غړو ئې د حرکت انقلاب اسلامي ډله غوره کړه، د مرکزي صفحاتو او په شيعه ټولني پوري مربوط غړي ئې په شيعه تنظيمونو کي او ځيني کسان ئې له جبهه نجات او محاذ ملي سره يوځای شول.

د: د سازمان رهائي ډلي دا وپتيلله چې خپلي مخکنۍ تگلاري بدلي کړي او نوې تگلاره غوره کړي، نوې تگلاري دا غوښتنه کوله چې: د مجاهدينو په شان بايد له ښارونو نه د کليو په لوري مخه کړي او د خپلي مبارزې لپاره د ښارونو په ځای کلي غوره وگڼي.

افغان ملت

دا ډله د انجنير غلام محمد فرهاد په لاس جوړه شوې، هغه خپل تحصيلات په جرمني کي ترسره کړي وو. د جرمني د سوسيال ديموکرات گوند له افکارو او تگلارو نه متأثره وو، خپل گوند ئې د افغان سوسيال ديموکرات په نامه ياد کړ، د "افغان ملت" په نامه ئې نشريه درلوده، ډله ئې په همدې نامه مشهوره شوه، دا ډله د ظاهر بدخشي د ستم ملي ډلي مقابل ډله گڼلې شو، په نشنليزم ئې باور وو، د پښتنو برلاسی ئې غوښتل، د پښتونستان د داعیي کلکه پلوي او پدې اړه ئې د دولت ملگرتيا کوله، د شاه له خوا نومول شويو

اسلامی نهضت

صدر اعظمانو ته ئې تل د اعتماد رأی ورکوله. انجینر غلام محمد فرهاد هلته شهرت ترلاسه کړ چې د کابل ښاروال وټاکل شو او پدې وتوانېدو چې د کابل ښار بڼه تر ډېره حده بدله کړي، په ښاروالۍ کې د ده بریاوو ده ته نه یوازې کافي شهرت ورپه برخه کړ، بلکې د یوه حزب د جوړولو موقع ئې په لاس ورکړه، د دې ډلې غړي اکثراً مشرقي وال وو، په ځوانانو کې ئې نفوذ ډېر کم رنگه او له هیڅ سره برابر وو. ویلی شو چې تر ټولو سیاسي ډلو وروسته وه، مهم غړي ئې دا وو:

غلام محمد فرهاد، قدرت الله حداد، علي احمد ملت یار، حبیب الله رفیع او فدامحمد فدائی. دا ډله هم ډېر ژر له انشعاباتو سره مخامخ شوه، لومړی د ملت او افغان ملت په نامه دوو ډلو او وروسته په نورو ډلگيو ووېشل شوه، زیات شمېر غړي ئې د سردار داؤد او د کمونستانو د اقتدار په دوران کې له دولت سره یوځای شول.

صدای عوام

د عبدالکریم فرزانه تر مشرۍ لاندې یوه ډلگۍ د خپلې نشریې "صدای عوام" په نامه مشهوره شوه، عبدالقیوم وردک او ښځه ئې معصومه عصمتی او ذبیح الله عصمتی ئې مهم غړي وو.

عجیبه دا ده چې پدې مرحلې کې هیڅوک داسې پیدا نشو چې د یوه اسلامي گوند د جوړولو لپاره د سیاسي مبارزې ډگر ته راووځي، د بې دینه او لائیک گوندونو په مقابل کې د اسلام پالو سیاسي حزب جوړکړي او د هېواد د سیاسي، اجتماعي او اقتصادي ستونزو د حل اسلامي تگلاره وړاندې کړي او ځوان نسل د دښمنانو په لومو کې له لوېدو وژغوري!! له چا نه چې د داسې یوه حرکت د پیلولو هیله کېده هغوی یا د نظام په خدمت کې او د موجوده وضعې د دوام او بقا غوښتونکي وو او یا د روان وضعیت له خطرناکو عواقبو نه بې خبره وو او یا په هېواد حاکم نظام ورته د اسلام له غوښتنو سره سم او د الله د رضا مطابق معلومېدو، دوی له اسلام نه همداسې یو ناقص تصور په خپل ذهن کې انځور کړی وو، روان وضعیت دوی ته خاص امتیازات ور په برخه کړي وو، هره تبدیلی ئې د خپلو امتیازاتو لپاره گواښ گڼلو، له واکمني طبقې سره لدې لحاظه ورته ول، د دواړو گټې سره غوټه شوې وې، دوی د هماغې ډلې غړي وو چې شاه ئې په سر کې وو. دوی حتی د یوې

اسلامی نهضت

دولتي ډلي له جوړولو نه هم ډډه کوله. که تاسو د هېواد د سياسي احزابو تاريخ ته لږ ځير شئ په څرگنده به وگورئ چي د "مسلمانو ځوانانو" د پاڅون تر پيل پوري د سياسي مبارزې ډگر غير اسلامي ډلو ته تش پاته وو.

د کمونستانو په وړاندي عکس العمل

د کمونستانو سریع او چټکي ودي خو ځانگړی نتایج درلودل:

مغرور شول، د لومړیو ورځو هغه احتیاط ئې شا ته وغورزاوو چې د ولس له مقدساتو سره د تصادم په اړه ئې درلود او لدې نه ئې ډډه کوله چې خپل الحادي ماهیت برېښي او د خلکو په مقدساتو تېری وکړي. دوی په ځوانانو کې خپل سریع او چټک نفوذ داسې تعبیر کړ چې ځوان نسل له دین نه بیزاره او کمونستي افکارو منلو ته چمتو دي، کمونیزم په خپلي اصلي بڼې کې وړاندي کول نه یوازې اشکال نلري او دوی ته خنډونه نه راولاړوي بلکې په ځوانانو کې د دوی د مزید نفوذ باعث گرځي. د ټولني د وضعیت په اړه د کمونستانو غلط تشخیص او ناسم تصور دوی دې ته وهڅول چې له دیني شعائرو سره په خپل چلند کې په پوره بې باکی سره عمل وکړي او له عکس العمل نه بې پروا وي.

د کمونستانو تهاجمي حالت او سریع ودي په ځینو کې وېره راپیدا کړه، ځیني ئې د هېواد د راتلونکې په اړه مشوش کړل او ځیني نور ئې راوپارول چې له دین او هېواد نه د دفاع په خاطر په مختلفو لارو چارو غور وکړي. پدغو کسانو کې ځیني داسې وو چې غوښتل ئې څه وکړي؛ خو یا د څه کولو په موقعیت کې نه وو، یا ئې د څه کولو جرأت نه درلود، یا د وضعیت له دقیق تشخیص او د کمونستانو د پیدایښت د لاملونو له پېژندنې نه عاجز وو او د کمونیزم د مقابلې په غلطو لارو چاروئو غور کاوو او غوښتل ئې د دولت په مرسته د کمونستي خطر مقابلې وکړي. له پوهنتون او علمي مؤسساتو نه پرته د ټولني په نورو برخو کې د یوه منظم او ځواکمن سیاسي تحریک روانول ممکن نه وو، د پوهنتون او علمي مؤسساتو په زده کوونکو کې ډېر کسان داسې وو چې د یوه اسلامي جریان په روانولو

کي ئې هم د خوځنده او فعالې ونډې اخیستو جرأت درلود او هم کفایت او استعداد. دوی د کمونستانو له تحرکاتو، جلسو، تظاهراتو، د ځوانانو د جلب او جذب له جدي هلو ځلو او په خپل دین او ایمان د دوی له بې باکانه او پاروونکي تېري نه ځورېدل، له ډېرو سره دا آرمان وو چې د کمونستانو د سرو بیرغونو په مقابل کي شنه بیرغونه اوچت شي، د کمونیزم په غیږ کي د افغاني ځوانانو د پرېوتو مخنیوی وشي، داسي فعال اسلامي حزب صحنې ته راووخې چې دا ځوانان په خپلو لیکو کي تنظیم کړي او د هغه خطر مقابله وکړي چې کمونیزم زموږ دین او هېواد ته متوجه کړي. زه یو له دغو کسانو څخه وم، د کندز د شیرخان لیسې په لسم ټولگی کي وم چې دا احساس راسره پیدا شو، قصه داسي وه: له ۱۳۴۵ وروسته د کمونستي ډلو لمن له کابل نه اطراف ته خوره شوه، په ولایاتو کي د دوی فعالیتونه ورځ په ورځ گړندي کېدل، دا کار اکثراً د هغو کسانو په لاس ترسره کېدو چې له ولایاتو نه د زده کړي لپاره کابل ته تللي او هلته د کمونستي ډلو په لومو کي لوېدلي او له ځان سره ئې کمونستي افکار اطراف ته انتقال کړي وو او یا د هغو کسانو په لاس چې له مرکز نه اطراف ته منتقل شوي وو.

په ۱۳۴۶ کي چې زه د لسم ټولگی زده کوونکی وم، زموږ لیسې ته له کابل نه ځیني داسي متعلمین راغلل چې له کمونستي افکارو نه متأثر شوي وو او د "خلق" او "شعله جاوید" غړي وو، د دوی حرکات او سکنا، ناسته پاسته، یوه بل ته لاس ورکول، خبري، تبصرې.. هرڅه له نورو متعلمینو نه فرق درلود، لدې نه مخکي به له مرکز نه راتلونکو کسانو له ځان سره د لباس نوی موډ، د ویښتانو د جوړولو نوې طریقه، د شقیقو او بریتونو نوې اندازه، د پتلون د پایڅو او د بوتونو د څوکو او تلو نوی شپې د اطراف پیغلو او ځوانانو ته له ځان سره هدیه راوړل، خو کمونستانو د دې ترڅنگ څه نور شیان هم له ځان سره اطراف ته راننقلول، نوي او پردي اصطلاحات لکه بورژوازی، فیوډالیزم، امپریالیزم، سوسیالیزم، پرولتریا او دې ته ورته ډېر نور اصطلاحات چې د اطراف ځوانانو ته نوي او جالب وو، دوی له ځان سره د مبارزې د فرهنگ ډېر اصطلاحات خپلو اطرافې ملگرو ته هدیه کول، اعتصاب، مظاهره، انقلاب، سوله ایزه مبارزه، مسلحانه مبارزه، له رژیم سره د مقابلې لپاره په سیاسي احزابو کي شاملېدل... اطراف ته د دوی په راتلو سره دلته د

اسلامی نهضت

سیاسی مناقشې نوی باب پرانیستل شو، د لوړو ټولگیو په زده کوونکو کې د ی مناقشې جدي رنگ غوره کولو، هره ورځ به په ټولگیو کې مخصوصاً د ښوونکي د غیرحاضری په صورت کې او د تفریح په وخت کې د دوی ترمنځ سختی مناقشې روانې وې.

د مبارزې پرېکړه

له کابل نه د راغلو متعلمينو په ډلې کې د حفيظ الله امين وراره اسدالله امين زموږ د لسم ټولگي په زده کوونکو کې شامل شوی وو، د ده پلار د کندز د سپين زر شرکت د رئيس غلام سرور ناشر سکرتر وو، تره ئې د خلق گوند د منشي معاون وو، دی د حفيظ الله امين د اقتدار په وخت کې د "واد"، وزارت امنيت دولتي رئيس شو او د روسانو د تېري په ورځ له امين سره يوځای په قتل ورسېدو، لده سره مي يوه ورځ جدي مناقشه پيل شوه، دې مناقشې د هغي ورځې په ټولو فارغو ساعاتو کې دوام وکړ، چې د ښوونځي د رخصتي زنگ ووهل شو او کورونو ته روان شوو، په لاره مو بياهم بحث او مناقشې دوام وکړ، چې کله زه د هغه سرای خولې ته نږدې ورسېدم چې په کرايي اطاق کې ئې اوسېدم نو اسدالله امين ما ته مخ کړ او وئې ويل: ماته اجازه راکړه چې يوه ورځ ستا اطاق ته راشم او ته ماته خدای ثابت کړه، دا لومړی ځل وو چې ما په خپل ژوند کې له چا نه د خدای (ج) په اړه داسې خبره اورېده، ما گمان نه کاوو چې کمونستان به واقعاً خدای نه مني او دا مي په خيال کې نه گرځېده چې په افغاني ټولني کې به څوک له خدایه انکار کوي او له بل نه به د اثبات دلايل غواړي، د اسدالله امين پدې خبرې سره سخت تحريک شوم، نږدې وه زما او د ده نښته وشي خو نورو متعلمينو مداخله وکړه او د نښتي مخه ئې ونيوله. زه خپل اطاق ته ولاړم خو ډېر پارېدلی، حساس او مشوش، ما او زما په شان ډېرو نورو کسانو دا گمان کولو چې د دولت ضد مبارزين د اجتماعي بدلون لپاره مبارزه کوي، غواړي شاهي نظام په يوه جمهوري نظام بدل شي، هېواد ترقي وکړي او ولس له فقر او لوړې نه وژغورل شي، هېچا دا گمان نه کاوو چې د دې په ځای دي له عام ولس سره مبارزه پيل شي، د دوی

د مقدساتو او دیني شعائرو په خلاف دي مبارزه وشي او دا مبارزه دي له خدای نه د انکار له نقطی شروع شي.

له اسدالله امین سره زما دغې مناقشې زما د ژوند مسیر بدل کړ، لدغې شېبې وروسته ما د مبارزې فیصله وکړه، خو داسې مبارزه چې هم د رژیم په ضد وي او هم د هغو جریاناتو په ضد چې زما دین او عقیده تهدیدوي، د اجتماعي بدلون لپاره، خو د رښتني اسلام په چوکاټ کې، د نظام د نسکورولو لپاره، خو د هغه په ځای د یوه اسلامي نظام د قائمولو په خاطر، له دغې شېبې وروسته چې زه کله هم د موسی علیه السلام د ژوند په اړه د قرآن هغه تبصره لولم چې د یوه مظلوم اسرائیلي د ژغورني لپاره ئې له قبضی سره نښته درلوده، هغه ئې په څپیره وواهو او همدا څپیره د قبضی لپاره مرگانی گوزار وو او له همدې پېښې وروسته موسی علیه السلام له استبدادي نظام سره د مقاطعی فیصله وکړه او وئی ویل:

فلن اکون ظهیراً للمجرمین: لدې وروسته به هیڅکله د مجرم او ظالم ملاتړ ونکړم. چې کله دا قصه په قرآن کې لولم نو د هغې ورځې پېښه او له هغې وروسته د مبارزې پرېکړه مې مخې ته ودرېږي او د دې قصی په هینداري کې د خپلي مبارزې د پیل څرنگوالی گورم.

ما د مبارزې په لاري د سفر فیصله وکړه خو یوازي وم، نه مې همسفر درلود، نه زاد راه، نه لارښود، نه د سفر د څرنگوالي او لوړو ژورو په اړه معلومات، نه سیاسي پوه، نه تجربه او نه مطالعه، ما باید د دې مبارزې لپاره کافی مطالعه کړې وی خو کتاب مې نه موندلو، ما باید پدې خطرناکي لاري د روانېدو لپاره ملگري پیدا کړي وی او د مبارزې لپاره مطمئن سنگر، خو نه هغه مطمئن سنگر موجود وو چې زه ئې په لټه کې وم او نه هغه ملگري په نظر راتلل چې له ماسره پدې لار د تلو لپاره تیار وي، له ځان سره مې ویل: که هر چاته د دې راز مبارزې بلنه ورکړم راته وايي به: رهبر مو څوک دی؟ ډله مو څه نومېږي؟ مرام مو څه دی؟ اهداف مو کوم دي؟ کوم کتاب لري چې مطالعه ئې کړم؟ هره سیاسي ډله ترشا یو حامی قوت لري، مسکو د خلق او پرچم ملاتړی دی، پیکنگ د شعله جاوید مرسته کوي، مور به د کوم هېواد په مرستی او ملاتړ حساب کوو؟ که څه هم زه دغو

پوښتنو ته د ډاډمن ځواب ورکولو په دريځ کي نه وم، خو ما لدې سره سره د مبارزې فيصله او په خپلي پرېکړي د ټينگ پاته کېدو عزم وکړ. له ځان سره مي وپتيله چې ځوانانو ته ووايم: له کمونستانو سره د يوځای کېدو نه بايد ډډه وکړي، دوی په پرديو پوري تړلي دي، زموږ د دين او عقيدې دشمنان دي، بايد له يوې اسلامي ډلې سره د يوځای کېدو په لټه کي وو، دا ډله شته خو اوس د ځمکي لاندي فعاليت کوي، ظروف او شرايط ورته ندي برابر شوي چې راڅرگنده شي، بايد انتظار وکړو او ځوانان لداسي ډلې سره د يوځای کېدو لپاره چمتو کړو.

په کندز کي د متعلمينو له خوا څو مظاهري وشوې، ما پدې مظاهرو کي فعاله ونډه واخيسته، د همدې ونډې په وجه څو ورځي له ښوونځي نه اخراج شوم، دا مظاهري په اصل کي له کابل نه خړوبېدې، فيصله ئې په کابل کي کېده او د هغو سياسي فعاليتونو يوه کړۍ وه چې سياسي احزابو د ملت په مختلفو پرگونو کي د نفوذ او د نويو غړو د جذبولو او د هېواد په جريانانو کي د مؤثري ونډې درلودو لپاره پيل کړي وو.

دکتور محمود حبيبي د کندز والي وو، ده له پرچميانو سره خواخوږی درلوده، د مظاهراتو لارښوونکي ئې ولايت ته وغوښتل، زه هم پدې ډله کي وم، غوښتل ئې مور ته څه توصیې وکړي، چې يوازي خپلو درسونو ته متوجه وو او له مظاهرو ډډه وکړو او يو څه مو تهديدکړي، ما ته په هغي غونډي کي د خبرو موقع په لاس راغله، د هغه وخت د پوهی او احساساتو په محدوده کي مي څو خبري وکړي، د غونډي نتيجه دا وه چې بېرته خپلو ټولگيو ته ستانه شو.

زه په لسم ټولگی کي د صنف اول نمره وم، له لسم نه يوولسم ته هم اول نمره کامياب شوم، له فارسی نه پرته چې نه نيمي نمرې مي پکي اخیستې وې په نورو ټولو مضامينو کي مي نمرې ۱۰ او په زياتو کي له تحسین او آفرین سره يوځای وې. د ریاضی له مضامينو سره مي ډېره علاقه وه، په خپلو استادانو گران وم او همزولو راته په درنه سترگه کتل، په داسي يوه موقعيت کي له کمونستانو سره زما د مخالفت نتيجه دا وه چې دوی په هغي لیسې کي د جلب او جذب په کارکي ناکامه وي او پدې ونه توانېږي چې د پاملرني وړ کسان جذب کړي.

د دغه دوران او په کندز کې زموږ د اوسېدو په اړه خو خبرې د یادولو وړ گڼم:

یوه ورځ د کندز د فوتبال میدان په لوري له شو همصنفيانو سره روان وم، د یوه سردار د کور له مخې تېرېدو، د کور له منځه مو د اوچتی موسیقي غږ تر غوږ شو، ملگرو راته وویل: دا پدې ولایت کې د پرچمیانو د مشر کور دی، هره هفته دلته د پرچمیانو غونډه وي، دی ورته آرمونیه وهی، یوه خور ئې په غونډې کې نڅا کوي او بله ئې ساقی وي او د غونډې برخه والو ته د شرابو جامونه وړاندې کوي، د کمونستانو اکثره غونډې همداسې وې، قمار، شراب او نڅا د هرې غونډې ضروري او لازمي برخې وې، په همدې سره دوی ځوانان جلوبول او په اخلاقي او فکري لحاظ ئې په حزب کې د غړیتوب لپاره تیارول.

زه له لسم ټولگی نه مخامخ دولسم ته ولاړم، د یوولسم صنف مي داو طلبی امتحان ورکړ، د یوولسم صنف درسونه ما د ژمي په رخصتي کې ولوستل، د روژې د میاشتي هر سهار به مي له سیمي (پیشلمي) وروسته تر لمرختو پوري خپل کتابونه لوستل، تر ټولو آسانه مضامین راته د ریاضی، فزیک او کیمیا مضامین وو، د راتلونکي کال په شروع کې مي امتحان ورکړ، نتایج ئې راته راکړل، که گورم چې زما نمرې د دولسم ټولگی تر اول نمره نه زیاتي وې.

د داوطلبی امتحان په ورځو کې د الجبر معلم درمحمد خان راته سوالونه راکړل، زه ئې په صنف کې یوازي پرېښودم، دی مخامخ ټولگی ته ننوت او د دولسم صنف زده کوونکو ته ئې درس شروع کړ، ما سوالونه ځواب کړل، پارچه مي ورته وسپارله، له ما نه ئې وغوښتل چې په دولسم ټولگی کې کېښم او د ده درس واوړم، په تخته ئې یو سوال ولیکو، ټولو ته ئې مخ کړ چې څوک ئې حل کولی شي؟ هیچا لاس اوچت نکړ، ماته ئې مخ کړ، ما ته د ده سوال ډېر آسان بریښېدو، لاس مي اوچت کړ، وئې غوښتم، تباشیر ئې راکړ، سوال مي له څه ځنډ او اشتباه نه پرته حل کړ، زه هم ډېر خوشحاله شوم خو تر ما نه استاد ډېر خوشحاله شو.

د دولسم ټولگی په آخری میاشتو کې د کانکور په اړه مشوش وم، یوه شپه مي خوب ولید چې د کانکور امتحان مي ورکړی، نتایج د یوه دیوال په مخ اعلان شوي، لستونه گورم،

خپل نوم مي د يوه لست په سر کي وليد او خواته مي ۷۹ نمرې، دا طمع مي په زړه کي راولاړه شوه چي شايد زه په ټول افغانسان کي اول نمره کامياب شوی يم، له خوبه راويښ شوم، خپل د اطاق ملگری عبدالله ته مي وويل چي ما په کانکور کي ۷۹ نمرې اخيستی، خپل خوب مي هغه ته تېرکړ، دوه مياشتي وروسته مي د کانکور امتحان ورکړ، په انجنيري کي مي د شاملېدو پرېکړه وکړه، د پری انجنيري کورس لپاره کابل ته ولاړم، هغه کورس هم پای ته ورسېدو او زه له هغه کورس نه اول نمره فارغ شوم، د کورس په پای کي د کانکور نتيجې اعلان شوې، لستونه د حقوقو د پوهنځي په ديوالونو نصب شوي وو، هلته ورغلم، که گورم چي د يوه لست په سر کي زما نوم ليکل شوی او مخي ته ئې هماغه ۷۹ نمرې، ژر ژر مي ټول لستونه وکتل چي وگورم دا ترټولو اوچتی نمرې دي که نه، آیا زما هغه د خوب طمع صحيح وه که نه؟ خو ومي ليدل چي ترټولو اوچته نمره ۸۱ وه او د ټولو هغو کسانو شمېر چي له ۷۹ نه تر ۸۱ پوري نمرې ئې اخيستی وې جمعاً يوولس کسان وو.

ما ته خپل شهيد پلار په نوې ځوانۍ کي واده وکړ، په لسم ټولگی کي زه د واده خاوند وم، د واده په شپه مي فقط څو شېبې د سحر له لمانځه نه مخکي خوب کړی، چي سترگي مي پټي شوې په خوب کي گورم چي د تره له يوه زوی سره مي چي سپين ږيري وو او محمد نذير نومېدو، يوځای د آسمان په لوري اوچت ولاړو، د ستورو ځای ته ورسېدو، ستوری راکد وو، خو زما په رسېدو سره وڅوڅېدل، له شرق نه د غرب په لوري روان شول، ناڅاپي زرينه ټوټه ورنه جوړه شوه، دا زرينه تکه په خپله په زرينو خوليو بدله شوه، له مانه څو گامه آخوا د دغه زرينو خوليو يوه وړه کونډه جوړه شوه، هغي خوا ته ورروان شوم چي وگورم دا څنگه خولی دي، ناڅاپي څه نور کسان چي شمېر ئې تر څلورو پنځو زيات نه وو، را پيدا او له يوې خوا بلي خوا د خوليو په لور راروان شول، هر يوه لدې کونډي نه يوه خولی په لاس کي واخيسته پرته لدې چي په خپل سر ئې کښيردي، ماهم يوه خولی را واخيسته او په خپل سر مي کښوده او له همدې سره له خوبه راويښ شوم. په ابتداء کي مي گمان کولو چي د دې خوب به زما له واده سره ارتباط وي، شايد ما ته الله پاک نيك اولاد راکړي چي سر مي ورباندي لوړ وي، خو ډېر وروسته کله چي زه د وروڼو له خوا د امير په حيث وټاکل شوم او دا هغه وخت وو چي زموز مجاهدين به له شرق نه د غرب

په لوري، د غرونو او سردرو، لوړو ژورو نه تېرېدل، په داخل کې به ئې خلك تنظيمول، په پاکستان او ايران کې گڼ شمېر ډلي جوړې شوې، ډېر کسان د مشرتابه لپاره کانديد شول او غوښتل ئې د قيادت پگړۍ په سر وټړې، پدې وخت کې پوه شوم چې زما د هغه خوب تعبير څه وو.

د پرچم له يوه غړي سره مي په امام صاحب کې مناقشه وه، هغه آغاشيرين نومېدو، د سردارانو له جملې نه او د حقوقو د پوهنځي محصل وو، په مناقشې کې ئې د ماتې احساس کاوو، د بحث د ختمولو لپاره ئې ما ته وويل: ستا افکار د دغه وروسته پاته محيط افکار دي، چې پوهنتون ته راشي او د هغه ځای نوې او مخکې تللې فضاء وگورې ناچار به دا افکار شا ته غورځوې، ما ورته وويل: ته خو له هغه محيط نه راغلی يې او د هغې فضاء او محيط نمايندگي کوي، مهرباني وکړه زما ځواب ووايه، زما د نظرياتو د ترديد دلايل ووايه!!

په اطراف کې دا خبره مشهوره وه چې په پوهنتون باندي کمونستان مسلط دي، په هغه محيط کې نه څوک ملي لباس اغوستی شي او نه په خپلو ديني شعائرو د نورو له تمسخر او استهزاء نه پرته عمل کولی شي، له آغاشيرين سره په هغې مناقشې کې که څه هم له خپل برلاسی نه خوشحاله وم خو د ده وروستۍ خبرې ډېر تشويشونه او سوالونه راته پيدا کړي وو، له ځان سره مي ويل: آيا په رښتيا د پوهنتون محيط داسې دی چې هلته بايد محصلين خپل دين، ملي عنعناتو او فرهنگ ته شا کړي، بايد د پرديو فرهنگ او کلتور قبول کړي، بايد خپل دين او عقیده د وارداتي افکارو په پښو کې ذبح کړي!! که زه لمونځ کوم، روزه نيسم او خپلي ملي جامې اغوندم او هغه څوک په ما اعتراض کوي او اعتراض ئې د تمسخر او استهزاء شکل غوره کوي چې په خپله د پرديو مقلد دی، په خپل شکل، جامه، اخلاق او افکارو کې د پرديو د تقليد کوي او له خپل ولس، تاريخ او فرهنگ نه پردي شوي، زه به د دې تېري په مقابل کې څه کوم، څنگه به د دوی مقابله کوم!! له همداسې يوه ذهني تشويش سره زه د پوهنتون په لوري وخوځېدم.

د شيرخان په ليسي کې مرحوم مولوي سراج الدين زموږ د ديني علومو استاد وو، زما د امتحان پارچه ئې هومره خوښه شوې وه چې هغه ئې له ځان سره اخيستی وه او د

تخارستان د مدرسې طلابو ته ئې لوستلې وه او هغوی ته ئې ویلي وو: راشئ خپله دیني پوهه د لیسې لدغه متعلم سره مقایسه کړئ! مولوي صاحب چې په کندز کې د ډېر اعتبار او حیثیت خاوند وو او د کندز ولس په ډېره درنه سترگي ورته کتل، دی او د ده ټوله کورنۍ او ټول مخلصین ئې، د جهاد په دوران کې له مور سره یوځای شول، د ده مشر زوی قاضی محمود الحسن په حزب اسلامي کې د اجرائیه شوری د عضویت تر پورې ارتقا وکړه، شاید د دې اصلي وجه زما هماغه د امتحان پارچه وه چې د مرحوم مولوي صاحب ډېره خوښه شوې وه.

دا باید توضیح کړم چې زه د ۱۳۲۷ کال د میزان په میاشت کې د کندز د ولایت د امام صاحب د ولسوالۍ د ورته بز په کلي کې زیږېدلی یم، زما کورنۍ په همدې کال له غزني نه کندز ته انتقال شوه، والد مي شهيد حاجي عبدالقادر خان د شاه جوی اوسېدونکی او مور مي د قره باغ اوسېدونکې وه، مخکې زموږ کورنۍ کوچیانې ژوند درلود، غزني، گومل او ډیره اسمعیل خان زموږ مېلې وې، د دغې سیمې کوچیانو به تر هند پورې تگ راتگ کولو، په دوبي سړو سیمو ته او په ژمي کې تودو سیمو ته.

زما کورنۍ د نائب الحکومه شیرخان په وخت کې له غزني نه کندز ته انتقال او په امام صاحب کې مېشت شوه، پلار مي له خپلو دوو وروڼو حاجي غلام سرور او حاجي غلام قادر سره په یوې کلا کې یوځای اوسېدو. بل تره مو عبدالمالک خان نومېدو، چې د شاه جوی ولسوالۍ د بازگانو په کلي کې پاته شو او زامن ئې له هغه ځایه د هلمند ولایت نهر سراج ته منتقل شول.

دومره زراعتي ځمکه مو درلوده چې گزاره مو ورباندي کېده، دوه دکانونه، دوه او بیا درې لويي باروړونکې لارۍ او دوې ژړندي مو درلودې، اقتصادي وضعه مو ښه وه، پلار مي له ښکار سره ډېره مینه درلوده، دا مینه لده نه مور ته په میراث پاته ده، زه وړوکی ماشوم وم چې له ځان سره به ئې ښکار ته بوولم، مور مي راته وايي چې ته ترټولو زامنو ورباندي گران وې، چې کله به امام صاحب ته شاه، صدراعظم او وزیران د تفریح لپاره راتلل نو زما والد به یو له هغو کسانو څخه وو چې په مېلمستیاوو او بیا ښکار ته د تلو په قطار کې به شامل وو، زما په یاد دي چې شاه محمود خان د خپل صدارت په وخت کې

امام صاحب ته راغلی وو، له پلار نه مي وغوښتل چي ما هم له خان سره ښکار ته بوځي خو هغه لدې کار نه ډډه وکړه او له ما نه پټ له کوره ووت او له مېلمنو سره ښکار ته ولاړ.

يو ځل د زراعت له وزير محمد حسن خان او غلام سرور ناشر سره گډ ښکار ته تللی وو، په ځنگله کي ئې چرگ مخي ته والووت، په هوا کي ئې وويشت، درې سره يوځای ولاړ وو او ده خپل لاس د توپک په خوله ايښی وو چي ناڅاپي ډز وشو او د ده د لاس رغوی په چرو سوری شو، د کندز شفاخانې ته انتقال شو، غوښتل ئې ما همالته روغتون ته ورولي، ډېر مشوش وم، د روغتون په بسترکي د ده په ليدو په لومړی سر کي وارخطا شوم، خو وروسته له هغه چي پوه شوم يوازي د ښی لاس رغوی ئې زخمي شوی، تشويش مي راکم شو.

زما څلور وروڼه او درې خوندي وې، مشر ورور مي اخترمحمد، ترما وروسته شهاب الدين، ورپسې نورالدين او کشری ورور مي نظام الدين نومېدو، پلار مي له دوو وروڼو (اختر محمد او نورالدين) سره د کمونستانو په لاس په زندان کي په شهادت ورسېدل، چي د شهادت څرنګوالی او د دفن ځایونه ئې څرګند ندي، خو يوه سرباز راته وويل چي ستا پلار ئې له زندان نه وايست، د آودان دښتي ته ئې يووړ، هلته ئې په جيب پسې وتاړو او جيب ئې په هغي لويي دښتي کي په ډېر سرعت روان کړ او پدې ترتيب ئې هغه په بې رحمۍ سره په شهادت ورساوو.

ما تر پنځم ټولګی پوري د امام صاحب په متوسطی کي زده کړه وکړه، د ښوونځي د زده کړي تر څنګ مي، ابتدائی ديني زده کړه له مرحوم مولوي قربان محمد څخه کړي چي د چاه آب د ولسوالۍ مشهور عالم او زما خصوصی استاد وو، ما د ښوونځي د درسونو ترڅنګ، ديني کتابونه له هغه نه لوستل. مولوي صاحب قربان محمدخان د نورو علماوو خلاف ښه تاريخي معلومات درلود، په ليک لوست پوهېدو، ښه خط ئې درلود او ښايسته مشق ئې کولو، پدغو برخو کي هم ما له هغه نه ډېر څه زده کړي.

له پنځم ټولګی نه د حربي ښوونځي لپاره غوره شوم، د حربي ښوونځي په اړه مي خاص معلومات نه درلود، خو لدې انتخابه خوشحاله وم، شهيد اختر محمد له ما سره کابل

ته ولاړ چې حربي ښوونځي ته مي ورسوي، چې كله د ليسي اوسپنيزی دری مخي ته ورسېدو او پهره داران مي وليدل، لیسې مي د يوه جگ ديوال په احاطی کي وليده او زده کوونکي مي په خړو عسکري جامو کي وليدل، هرڅه د زندان په څېر راته معلوم شول، ورور ته مي مخ کړ چې زه دا لیسې نه وایم، دا خو د محبس په څېر ده، هغه هڅه وکړه چې ما قانع کړي، ما په ژړا ژړا هغه ته ويل چې زه دا لیسې نه وایم، يا مي په کومي بلي لیسې کي شامل کړي يا بېرته کورته ځم، هغه راته وويل: مور خو د دې کار واك او اختيار نلرو، ته خو هيئت غوره کړی یې، د هيئت فيصله څنگه بدله کړو، دا ښه لیسې ده، روښانه راتلونکې لري، ته شامل شه، يوکال درس ووايه، که دي خوښه نه شوه، پلار ته به ووايم چې په بلي لیسې کي دي شامل کړي، په همدې خبري مو توافق وکړ او زه له اوبښکو ډکو سترگو سره لیسې ته داخل شوم. د شپږم اووم او اتم ټولگی درسونه مي په همدې لیسې کي ولوستل، پدې کلونو کي زه تل اول نمره وم، خو له اتم نه نهم ټولگی ته زما يو بل همصنفي چې محمد آصف نومېدو اول نمره شو او زه دوهم نمره. دی د میدان اوسېدونکی وو، تره ئې لومړی بریدمن عاشق الله خان په همدې کال په لیسې کي د يوه ټولگی د قومندان په حيث وټاکل شو، ما داسي گمان کاوو چې محمد آصف د تره په وجه اول نمره شوی او زما په حق کي بې انصافی شوې، هسي هم د لیسې عسکري وضعیت زما له سلیقی سره اړخ نه لگاوو، فيصله مي وکړه چې نور نو دا لیسې پرېږدم، کورنۍ ته مي وويل چې باید په خپلي وعدې وفا وکړي او ما په بله لیسې کي شامل کړي، هغوی زما خبري ته اعتناء ونکړه، ما له لیسې نه خدای پاماني وکړه، له کور نه مخامخ شاه جوی ته د خپلي مشري خور کور ته ولاړم، پدې سره کورنۍ مجبوره شوه چې له ما سره موافقه وکړي، د حربي ښوونځي قومندان جنرال عثمان د اسنادو د راکولو په وخت کي ډېره هڅه وکړه او ډېری تشویقی خبري ئې وکړي چې زه په همدې ښوونځي کي زده کړي ته دوام ورکړم، خو ما دا خبره ونه منله، اسناد مي ترلاسه کړل او له څه ځنډ وروسته د شیرخان لیسې په نهم ټولگی کي شامل شوم.

يوه ورځ له کوره راووتم، د ښار په لوري روان شوم، چې کله عمومي سړک ته راوړسېدم گورم چې د قواي کار د عسکرو يوه ټولگی يوه لارۍ ودرولې او ډرپور ځوروي چې دوی حتماً تر خپل ځای پوري ورسوي، هغه ورته عذر کوي چې زه نشم توانېدی خو

دوی ئې نه پرېږدي او گواښونه ورته کوي، ما ته لدې صحنې همداسې بې اعتناء تېرېدل بې مروتي معلومه شوه، مداخله مي وکړه او عسکرو ته مي وويل چې لري شئ، دا سړی پرېږدئ او له بې ځايه ځورولو ئې لاس واخلي، تاسی حق نلرئ چې د خلکو موټرې ودرولئ او په زور ئې له ځان سره رواني کړئ، خو دوی چې عسکري دريشي مغرور کړي وو او هيڅ گمان ئې نه کاوو چې پداسي يوې سيمي کي څوک دوی ته دا راز خبري وکړي، له يوې خوا بلي خوا ئې په ما حمله وکړه، د کمربندونو په هغي خوايي په ما گوزارونه وکړل چې د اوسپني سر لري، يو گوزار مي د غور بيخ ته ولگېدو چې مات شو او ويني ترې وبهېدې، پدې سره عسکرو زما له وهلو لاس واخيست او له صحنې خواره شول، زه ئې د بې هوشۍ په حالت کي ډاکتر ته ورسولم خو هلته نه روغتون وو او نه د معاینې داسي وسايل چې زما د پرهار چاره وکړي، ډاکتر توصیه وکړه چې ما کندز ته ورسوي. هماغه روغتون ته چې يو وخت مي پلار پکي بستر وو، هلته زه د ده بستر خوا ته ولاړ وم او دی په زخمي حالت کي او اوس زه ټپي وم او دی مي خواته ولاړ وو او ډاکتر زما د روغېدو ډاډينه ورکوله، خو فرق دومره وو چې دی له حکمرانانو سره په ملگرتياکي په خپل ټوپک ټپي شوي وو او زه د واکمنو په خدمت کي عسکرو پدې خاطر زخمي کړی وم چې د دوی د ظلم مقابله او د يوه مظلوم دفاع مي کړې وه.

د پری انجنیري په کورس کي

د شیرخان له لیسې نه له فارغېدو وروسته زه د پری انجنیري کورس لپاره کابل ته ولاړم، دا کورس د هغو محصلینو لپاره وو چې د انجنیري پوهنځی ئې غوره کړی وو او د انجنیري پوهنځي لپاره مقدماتې دوره وه، پدې دوره کي محصلین د انجنیري پوهنځي لپاره تیارېدل او لازمي زده کړي ئې کولې. ما ته د دې کورس څو خبري د یادوني وړ بریښي:

زموږ لیلیه په ثانوي تخنیک کي وه، په واره اطاق کي اته کسان اوسېدلو، دوه منزله کتیونه مو درلودل، دوه کسان چې یوه ئې له پرچم سره او بل ئې له ستمیانو سره اړیکي درلودې، یو سلطان نومېدو چې د امام صاحب اوسېدونکی او بل عبدالحی د تخار او سېدونکی وو، پدې اطاق کي له موږ سره یوځای شول، په لومړیو ورځو کي مي لدوی سره

مناقشې وې، خو دوی ډېر ضعیف وو، په څه نه پوهېدل، د مناقشې نه وو، سلطان له مناقشې نه لاس واخیست او عبدالحی وویل چې زه کافی مطالعه نلرم، بل څوک د مناقشې لپاره راولم، بدیع الزمان د ستمیانو یو فعال غړی ئې له ځان سره راووست، په همدې اطاق کې زموږ مباحثه پیل شوه، د اطاق ملگرو او ځینو نورو محصلینو زموږ د مناقشې څارنه کوله، که څه هم زما معلومات ابتدایي او محدود وو خو پدې مناقشې کې می پوره سرلوري او برلاسی په برخه شوه، هومره چې بدیع الزمان دې ته اړ شو چې ووايي: زه ستا د ځینو خبرو او سوالونو ځواب نلرم، د دغو مسائلو په اړه زما معلومات کم دي، پدې اعتراف کوم، څوکه ته تیار یې زه له ځان سره راتلونکې هفتې ته یو معروف استاد، انجنیر عثمان لنډی راولم، ما موافقه وکړه او د راتلونکې اونۍ یوه شپه مو د مناقشې لپاره وټاکله او په همدې توافق سره زموږ هغه مناقشه پای ته ورسېده، له غونډې وروسته زما دا حالت وو چې له یوې خوا پدې خبرې خوشحاله وم چې د بدیع الزمان په څېر یو معروف او فعال کمونست ته می ماتې ورکړي او اوس د دوی له یوه داسې کس سره د مناقشې وعده لرم چې د کمونستانو د لومړۍ پورې له رهبرانو څخه دی او پدې معروف دی چې په ټول هېواد کې د ده په کچه په ساینس کې پوه او په کمونستي افکارو کې وارد شخص ډېر کم موندل کېږي، له بلې خوا پرېشانه وم چې مبادا له ده سره په راتلونکې مناقشې کې له ماتې سره مخامخ شم او پدې سره د پری انجنیري ټول هغه محصلین لدوی سره ملگری شي چې ترننه ئې زما په وجه د دوی له ملگریا ډډه کوله. خو هغه شپه راوړسېده، زه او نور محصلین د دوی راتلو ته منتظر وو، خو هغوی په خپلې وعده وفا ونکړه او انجنیر عثمان لنډی په آخری شېبو کې له راتلو نه ډډه وکړه.

د پری انجنیري کورس څو نورې خبرې هم د یادوني وړگنیم:

انجنیر سیف الدین نصرتیار او انجنیر عثمان زما اطاق ته څېرمه اوسېدل، د دواړو اطاقونو ترمنځ بنده ور وو، دوی به د همدې درې له چولو نه زموږ بحثونه څارل اودس او لمانځه ته په تلو راتلو کې به مو یو بل لیدل، ما هم غوښتل چې کومه ورځ لدوی سره کښېنم او دوی هم، خو متأسفانه دا فرصت میسر نشو، د کورس په پای کې کله چې پوهنتون ته ولاړو او په لیلیه کې شامل شوو، ناڅاپی زه او دوی د لیلیې په گډ اطاق کې

اسلامی نهضت

مېشت شوو، هلته ما دوی ته وویل چې د پری انجنیري کورس په دوران کې مي ډېرځله غوښتل چېکومه ورځ له تاسو سره کښېنم او دوی راته وویل چې له کمونستانو سره مو ستاسو مباحثې د دروازي له چولې تعقیبولې.

زه له نوموړي کورس نه اول نمره فارغ او د انجنیري پوهنځي په لومړي ټولگي کې شامل شوم.

ما د انجنیري پوهنځي د دې لپاره غوره کړی وو چې غوښتل مي له فارغېدو وروسته د دولت د مأمور په حیث کار ونکړم او په شخصي کار خان مصروف کړم. د دولت په اداراتو کې له کارکولو نه مي کرکه درلوده، ما ته د دولت د مأمور په څېره کې داسې څوک مجسم کېدو چې په ظلم، خیانت او رشوت لړل شوی، خلک ځوروي، له مظلومانو نه شوکي کوي او په حرامو پیسو پرېر شوي. غوښتل مي د خپل لاس له تڼاکو نه حلاله روزی ترلاسه کړم او له یوه مفسد او ظالم سره له مرستي نه په ډډه وم.

نشرات

په دې وخت کې د ورځپاڼو بازار ډېر تود وو، گڼ شمېر نشريې خپرېدې چې مشهورې

ئې دا وې:

افغان ملت

دا د افغان سوسیل ډیموکرات گوند جریده وه چې د ۱۳۴۵ کال د حمل په میاشت کې راووته، د امتیاز خاوند ئې انجنیر غلام محمد فرهاد او مسئول مدیر ئې ملت یار وو، لیکوالان ئې پښتانه ول، د لوستونکو شمېر ئې کم وو، د پښتونستان د داعیې کلکه پلوي ئې کوله، اصلاح طلبه نشريه وه، په دولت ئې دوستانه اعتراضات کول، په مهمو او بنيادي مسائلو کې ئې د دولت ملاتړ کولو، د شاه له خوا نومول شوي صدراعظمان ئې تائیدول.

پرچم

د جمعیت ډیموکراتیک خلق افغانستان د پرچم ډلې نشريه وه. مسئول مدیر ئې سلیمان لایق وو، هره هفته خپرېده، په لومړۍ سر کې ئې لوستونکي زیات وو، خو ورو ورو کمېدل، مسکو ته وفاداري، د روسي ورځپاڼو مهمې مقالې ترجمه کول، د ایران حزب توده له خپرونو نه اقتباسات، د پارلماني مبارزې ملاتړ، د شاه تائید او د شاه له خوا د نومول شویو حکومتونو مخالفت، په شعله جاوید او چین کلک او مسلسل گوزارونه، ... د دې نشريې ځانگړتیاوي وې.

شعله جاوید

د جمعیت ډیموکراتیک نوین نشريه وه، جمعیت د نشريې په نامه مشهور شو، د امتیاز خاوند ئې دکتور رحیم محمودې او مسئول مدیر ئې هادي محمودې وو، هره هفته خپرېده، مصارف ئې د چین سفارت ورکول، مائویستی افکار ئې خورول، د مائو له کتابونو

نه اقتباسات، د چینایي ورځپاڼو د مهمو مقالو ترجمه، د مسکو په ریویونیستی تگلارو کلکي نیوکي، دسوله بیزي او پارلماني مبارزې مخالفت، په انقلابي، نه پخلا کېدونکې او قهرجنې مبارزې ټینګار، د شعله جاوید د اونیزې ځانګړتیاوي وې، د پرچم په څېر دې نشریې هم د کمونستي فرهنگ لاتیني اصطلاحات په پراخه پیمانه کارول، لوستونکي ئې ځوانان وو، په ابتداء کې ئې د ځوانانو په مختلفو اقسامو کې لوستونکي او مینه وال درلودل، خو د دوی شمېر ورو ورو کمېدو او په پای کې د شيعه ټولني په منورينو کې ئې لوستونکي رامحدود شول.

گهيځ

دا یوه مستقلة اونیزه وه، اسلامي تمایلات ئې درلودل، شهید منہاج الدین گهيځ ئې مؤسس او د امتیاز خاوند وو، د ۱۳۴۷ کال د میزان په میاشت کې د مطبوعاتو ډګر ته راووته، کمونستانو هغه ځانته جدي گواښ گڼلو، ما گمان کاوو چې دا نشریه به هم د نورو نشراتو په څېر د کومي سياسي ډلي نشراتی ارگان وي، د محمدجان خان واټ په هغه اپارتمان کې د گهيځ دفتر ته ورغلم چې د پرچم دفتر هم پکې وو، له مرحوم گهيځ سره مي تفصیلي خبري وکړي، پدې پوه شوم چې هغه یوازي دی او په خپل همت سره دا نشریه خپروي، نه کوم سياسي حزب لري او نه مبارز ملګری، څه کسان ورسره قلمي مرسته کوي، اکثر ئې د حق الزحمې په مقابل کې، له هغو کسانو نه ئې سخته گيله وه چې ځان ورته عالم او په دین پوه معلومېږي، د څه ویلو او لیکلو توان هم لري، خو لده سره د دې نشریې په خپرولو کې قلمي مرستي ته چمتو ندي، ما ورته څو مقالې ولېږلې چې په امانت او له کوم تصرف نه پرته ئې نشر کړې، پدې سره زما علاقه ورسره زیاته شوه، یوه ورځ مي ورته وویل چې یوازي په نشراتی فعالیت که هرڅومره پراخ او د واقعیتونو په انعکاس کې موفق وي، څه نه جوړېږي او پدې سره په هېواد کې مثبتې تبدیلی نشي راتلای، نشراتی فعالیت یوازي د سياسي فعالیت په څنګ کې په زړه پوري نتایج ورکولی شي، زه نه پوهیږم چې موږ ولې نشوتوانېدی د نورو په څېر داسي منظم حزب جوړکړو، چې گهيځ ئې نشراتی ارگان وي، کمونستان له خپلو وارداتی افکارو او داسي نظراتو او شعارونو سره کار کولی شي چې د ولس له معتقداتو سره تصادم کوي او د ولس اکثریت ته د منلو وړ

ندي، خو موږ مسلمانان دا کار نشو کولی؟! هغه په افسوسناکه لهجه راته وويل: ما ډېره هڅه وکړه خو پدې کار موفق نشوم، له چانه چي د دې کار توقع کېدی شي هغوی دې ته تيار ندي، ملايان له وضعیت نه بې خبره دي او دسياسي مبارزې توان او جرأت نلري، پيران د دولت ملگری دي او ځوانان د کمونستانو په لومو کي لوېدلي.

خبري مو پدې پای ته ورسېدې چي دی به يو ماښام خپل هغه ملگری په خپل دفتر کي راغونډ کړي چي لده سره د دې نشریې په خپرولو کي مرسته کوي، زه به هم راشم، پدې اړه به تفصیلي خبري وکړو چي څنگه کولی شو يو سياسي جريان جوړ او روان کړو. په هغه ماښام زه د ده دفتر ته ورغلم، څلور کسان نور ورسره په ځمکه ناست وو، له روغې وروسته ئې خپل ملگری رامعرفي کړل: مولوي صاحب محمد یونس خالص، بسم الله کمکی، غفوری صاحب او والد ئې مدیر صاحب عبدالغفور، زما نظر ئې دوی ته تشریح کړ او هغه ئې ضروري وگاڼو، په همدې سره بحث پیل شو، له دوستانو نه یوه ماته وويل: ته څنگه حزب غواړې؟ ما ورته وويل: لکه دا نور حزبونه، چي واضح مرام لري، خط مشی لري، رهبر او شوری لري، غړي او ارکان لري، سياسي فعالیت کوي، خلک خپل حزب ته رابلي او په ټولنه کي د تبدیلي راوستو هڅه کوي. یوه بل خپله رایه وړاندي کړه، د دوی له نظراتو نه زما انتباه دا وه چي دا وروڼه د یوه سياسي جريان د روانولو په موقعیت کي ندي، شهید گهيځ راته مخ کړ او وئې ويل: معلومېږي چي د وروڼو له نظراتو سره موافق نه ئې؟! ما ورته وويل: هو، زه دغه کارونه چي وروڼه ئې وړانديز کوي کافی نه گڼم. غونډه مو له تفصیلي بحث وروسته پدې پای ته ورسېده چي بله غونډه به کوو او زه به خپل لیکلي نظرات وروڼو ته وړاندي کوم. خو دا غونډه بیا داډیره نشوه.

گهيځ په ډېر حساس وخت کي خپل کار پیل کړی وو، اعتبار ئې ورځ په ورځ زیاتېدو، په ځینو حلقو کي ئې خواخوږی او لوستونکي زیاتېدل، د دې نشریې اعتبار هلته خپل اوج ته ورسېدو چي د "جوانان مسلمان" له جريان نه ئې په ډاگه او جدي توگه ملاتړ پیل کړ. په وروستيو کلونو کي ئې د پاکستان له جماعت اسلامي سره ارتباطات ټینگ شول، جماعت يو شمېر هغه کتابونه ورکړل چي د جماعت باني مرحوم ابوالاعلی مودودي لیکلي او په پښتو ژبی ترجمه شوي وو. د دې کتابونو په خورولو او له "جوانان مسلمان" نه کلک ملاتړ

گهيځ پداسي حساس موقعيت کي ودراوو چي دين دشمنه حلقو ته د ده تحمل گران شوی وو، په همدې خاطر مرحوم منهاج الدين گهيځ په ۱۳۵۱ کال کي په گذرگاه کي د خپل کور مخي ته پداسي حال کي په شهادت ورسېدو چي بې نمبر پليټ روسي جيب ټپي د محقر کور مخي ته و درېدو، يو کس راکوز شو، د کور ور ټپي وټکولو، مرحوم گهيځ ورته راووت، چي سم د لاسه ټپي پده ډزی وکړي او همالته په شهادت ورسېدو او قاتل په خپل روسي جيب کي وتبښېدو، دا افواه خوره شوه چي شهيد گهيځ د صمد اظهر په لاس په شهادت رسېدلی، ځينو حلقو ويل چي صمد اظهر دا کار د دولت په اشاره کړی، ځينو نورو ويل چي د پرچميانو په اشاره ټپي کړی، خو دولت نه پدې ارتباط څوک ونيول او نه ټپي څه وويل، هغه ټپي يو مرموز قتل وښودو او په هغه ټپي برغولی کيښود . د شهيد منهاج الدين گهيځ په شهادت سره د گهيځ نشریه متوقف شوه.

مساوات

دا د جمعيت ديموکراتيک مترقي گوند نشریه وه چي محمد هاشم ميوندوال د هغه لارښودنه کوله، گوند ټپي د همدې نشریې په نامه مشهور شو، د امتياز خاوند ټپي پوهاند عبدالشکور ارشاد او مسئول مديران ټپي پوهاند عبدالرحيم الهام او عبدالغني ميوندي وو. په لومړيو ورځو کي ټپي زيات لوستونکي درلودل، له پرچم او شعله جاويد سره ټپي رقابت کولو، خو ورو ورو ټپي لوستونکي کم شول، ليبرالي افکار، د دين او سوسياليزم تلفيق، د دولت په اداري کړنلاري نيوکي، د اجتماعي عدالت غوښتنه، د ديموکراسي ملاتړ، مشروطه شاهي ته وفاداري، د غرب په نسبت تمايل او له روسانو سره محتاطانه چلند او په ځينو مواردو کي د مسکو د توجه جلبولو لپاره هڅه، د دې نشریې ځانگړتياوي گڼلی شو.

مساوات خپله لومړۍ گڼه د ۱۳۴۵ کال د سرطان په درېيمه بازار ته وايستله، تر شپږو مياشتو منظمه خپرېده، خو د نور احمد اعتمادي حکومت پدې خاطر د هغې د توقف فرمان صادر کړ چي د ده په حکومت ټپي سختی نيوکي کولې، خو اتلس مياشتي وروسته او د اعتمادي د حکومت له ړنگېدو پس ټپي خپل نشرات بېرته پيل کړل. د محمد هاشم ميوندوال له اعدام وروسته د مساوات نشریه متوقف شوه.

کاروان

دا یوه خپلواکه او بې طرفه نشریه وه، په کومي سیاسي ډلي پوري تړلې نه وه، د امتیاز خاوند ئې صباح الدین کشکي د هغه وخت د مطبوعاتو وزیر او مسئول مدیر ئې عبدالحق واله وو، د سردار داؤد ترکودتا پوري خپرېده.

همدا راز د ترجمان، پیام وجدان، صدای عوام، پروانه، پیام امروز، خیبر او کمک په خپرځیني نوري وړې نشریې هم خپرېدې چي نه ئې زیات شمېر لوستونکي درلودل او نه ئې په پېښو باندي خاصه اغیزه.

د پوهنتون سياسي فضاء

پوهنتون د سياسي مبارزې په تود او متشنج انگر بدل شوی وو، د کال په پيل کي به سياسي ډلو د نويو محصلينو د جلبولو لپاره له يوه بل سره په شديد رقابت لاس پوري کاوو، نن به د يوې ډلې غونډه، اجتماع او ميټنگ وو او په هغېکي به ئې د خپل قدرت او نظم مظاهره کوله، خپل اهداف او مقاصد به ئې بيانول، په خپلو رقيبانو به ئې کلکي نيوکي کولې، تر نورو ډلو به ئې ځان انقلابي، با دسپلينه، قدرتمن، د مظلومانو خواخوږی، د استبداد او اختناق دشمن، د اجتماعي عدالت غوښتونکی او د هېواد د استقلال، خپلواکۍ او ترقي جدي مدافع معرفي کولو، سبا به بلي ډلې همدا کار کاوو او د حريف نيوکو او اعتراضاتو ته به ئې ځواب وايو، يوه به دا ډله له دولت سره په ملگرتيا او پتو اړيکو متهم کوله او بل به هغه. شعله يانو به خلقيان او پرچميان د سوسيل امپرياليزم لاس پوڅي گڼل او خلقيانو، پرچميانو به د شعله جاويد په اړه ويل چي دوی د دولت په لمسونه راپورته شوي، غواړي په بې محتوي انقلابي شعارونو او جنون آميزه پوچو نعرو سره د سياسي مبارزې فضاء مکدره کړي، دولت ته د دې بهير د ټکولو موقع په لاس ورکړي او د سوله ييزي قانوني مبارزې امکانات ختم کړي!! هره ورځ به د پوهنتون د انگر په يوې او بلي گوشې کي غونډه وه، سره، سپين او تور بيرغونه به اوچت وو، چا به دا او هغه توره ورځ غندله او چا به دا او هغه تاريخي پېښه لمانځله، يوه به په سوله ييزي مبارزې ټينگار کولو، د شوروي اتحاد ستاينه به ئې کوله، د بين المللي کارگري انقلاب د قدرتمن لارښود لقب به ئې ورکولو، د افغانستان نږدې مطمئن او رښتوني دوست به ئې گڼلو، د چين اقدامات به ئې غندل او هغه به ئې د امپرياليزم په گټه او د بين المللي مترقي نهضت او کارگري خوځښت په زيان او پدې پکت کي د تفرقي او اختلاف راولاړولو عامل ثابتولو. په ځواب کي به بل ورته ويل: شوروي اتحاد خپل مارکسيستي ماهيت له لاسه ورکړي، په کمونستي

تگلارو کي ئې تجديد نظر کړی، مرتد شوی، په ریویزیونیسم مبتلا شوی، شوروي ځواک د امریکا په څېر یو امپریالیستی ځواک دی، له نورو ملکونو سره هماغه څه کوي چي امریکا ئې کوي، د دوی په تگلارو کي هیڅ تفاوت نشته، شوروي ځواک یو سوسیال امپریالیستی ځواک دی، پر نورو هېوادونو خپله برلاسی غواړي، پدوی پوري تړلې ډلې ارتجاعی او سازشکاره ډلې دي، په هېواد کي د یوه انقلابي بدلون د راتلو مانع گرځي، له دولت سره پټي اړیکي لري، د کابل او مسکو ترمنځ د یوې پټي معاملي په نتیجه کي رامنځته شوې، غواړي ځوانان د سوله یيزي مبارزې په غولونکو شعارونو سره تخدیر کړي، له انقلابي او نه پخلا کېدونکې مبارزې نه ئې مخ بل لوري ته واړوي، روسیه او امریکا یعنی ژیر سپی د لیوه ورور. یوه به د خروشوف د سیاستونو ستاینه کوله او د ده په اوږدو ویناگانو به ئې استناد کولو او له هغې نه به ئې اقتباسات کول او بل به د مائوتستون د اوږدې انقلابي مبارزې ستاینه کوله، د هغه د جنگونو کیسی به ئیکولې او د هغه له سرو کتابونو نه به ئې اقتباسات کول.

د غونډو له وضعیت نه په ډاگه معلومېده چي د شعله جاوید ډله تر نورو مخکي ده، ورپسې د پرچمیانو ډله او لدوی دواړو وروسته خلقیان وو، نوری ډلې ډېری کمزوری وې او د پاملرني وړ فعالیت ئې نه درلود.

مور د دغو غونډو وضعیت، ویناگاني، شعارونه، د گډون کوونکو شمېر او د دوی قومي او ژبني جوړښت، په ډېر غور او دقت سره څېړلو، یوه مو له بلي سره مقایسه کوله، پدې ډېر خواشینی وو چي ولې د مسلمانانو کوم ټولگی نشته، ولې د سرو بیرغونو ترڅنگ شنه بیرغونه نه گورو، ولې په کومي غونډي کي نه د ستيج په سر اسلامي وینا اورو او نه کوم اسلامي شعار گورو، آیا په ټول کابل کې، مخصوصاً په پوهنتون کي داسي څوک نشته چي مسلمانان راغونډ کړي، د اسلام بیرغ اوچت کړي!! دا ولې د شرعیاتو د پوهنځي استادان او محصلین دا کار نکوي؟ آیا دوی خطر ته متوجه ندي که د دې کار جرأت نلري؟ دې حالت له ځینو ځوانانو سره دا سوالونه راولاړول چي شاید د اسلام دور تېر شوی، شاید په اسلام کي دا توان ندی پاته چي په دغو ظروفو کي مسلمانان د مبارزې ډگر ته راوباسی، شاید هغه کسان چي په اسلامي شریعت د پوهېدو دعوا لري او سره لدې په رواني وضعي اعتراض نلري او د مبارزې ډگر ته نه راوځي له اسلام نه سم پوه شوي وي، شاید اسلام دوی

ته همدا ویلي وي!! که خبره داسي وي نو نباید د کومي مبارزي اسلامي ډلي د جوړېدو او د اسلامي شعارونو د پورته کېدو انتظار وکړو!! که د پير، حضرت، نقیب، ملا، مولوي او آخوند په اړه د کمونستانو خبره رښتیا وي چي دا ارتجاعی ځواکونه دي، د نظام په خدمت کې!! که لدوی نه د یوې سوچه اسلامي مبارزې د پیل کولو توقع نشو کولی نو له چا نه به دا توقع کوو؟! دا سؤالونه په استدلال سره نشو ځواب کېدی او دا خلجانان په شفوي ځوابونو نشو رفع کېدی، یوه عملي حرکت ته ضرورت وو. له هغه چا نه د دې حرکت د پیل کولو انتظار ډېر بې ځایه او بې بنیاده انتظار وو چي په هغه کرغېرن محیط کې ئې عمر خوړلی وو، د هغې متعفني فضاء په مقابل کې ئې حساسیتونه مړه شوي او له وضعیت سره عادي شوي وو، هرڅه ورته طبیعي معلومېدل، چا چي په ځوانۍ کې د یوه ظالم او فاسد اجتماعي او سیاسي نظام په خلاف د څه کولو توفیق ترلاسه نکړ او د ځوانۍ شپې ورځي ئې د همدې نظام په غیر کې له کوم عکس العمل او حساسیت ښودلو نه پرته تېری کړی، په هغه کې حساسیتونه ورو ورو مری، له وضعیت سره د روغی جوړي او سازش احساس په کې وده کوي، سکوت، سازش او له حاکمي وضعي سره سر خوځول ورته منطقي او معقول بریښی او له روان حالت سره تصادم ورته جنون او لیونتوب بریښی. دا چي په هر اجتماعي پاڅون او انقلاب کې د ځوانانو ونډه تر بل هر قشر او پرگنې نه، تل ځلانده او رغنده وي او محوری رول دوی تر سره کوي او دا چي د تاریخ په اوږدو کې د هر پیامبر او مصلح په څنګ کې ځوانان ودرېدلي، دا یو طبیعي بهیر او د الهي سننو مطابق جریان دی، د افغانستان اسلامي نهضت هم باید د تاریخ د نورو نهضتونو په څېر د ځوانانو په لاس پیل شوی وی.

مسلمان محصلین مشوش او لالهانده ول، له یوې خوا په پوهنتون د کمونستانو سلطې او د غیر اسلامي سیاسي ډلو ورځ په ورځ خورېدونکو هڅو او په دیني شعائرو د کمونستانو بې باکانه تېري ځورول، له بلې خوا د یوه اسلامي جریان نشتوالي ځورول، په پوهنتون کې چا ملي جامه نشوی اغوستی، په دیني شعائرو عمل کول گران وو، بدسترگو کمونستانو به هغه څوک د تمسخر او استهزاء تر برید لاندې نیول چي یا به ئې ملي جامه اغوسته او یا به ئې په دیني شعائرو عمل کولو، شاید د شرعیاتو د پوهنځي وضعیت تاسو ته د ټول پوهنتون د هغه وخت فضاء ښه انځور کړی شي: پدې پوهنځي کې له استادانو څخه هیچا

ريره نه درلوده، په محصلينو كې يوازي هغو محدودو كسانو ريره درلوده چې يا به د اطراف له محلي مدرسو نه غوره شوي وو، يا به ئې په كابل كې د كوم مسجد امامت په غاړه وو او يا به په داسې كورنيو پوري تړلي وو چې په ديني چارو كې ئې تساهل نشو منلی. د دغو كسانو شمېر ډېر كم وو، لسو كسانو ته ئې شمېر نه رسېدو، دوی به هم ورو ورو د پوهنتون د مسلطې فضاء تر تاثير لاندې خپله وضعه بدلوله، په لومړيو اونیو كې به ئې خپلي ږيري ورو ورو كمولې، وروسته به ئې يا فرانسوي شكل وركړو، يا داسې چې له خرييلو وروسته فقط دوه درې ورځې ورباندې تېرې شوې وي!! كمونستانو به د ډوډۍ خوړلو په ځای كې د شرعياتو د پوهنځي هغه محصلين له يوې خوا بلي خوا د وچي مړۍ له مغز نه جوړي شوو غونډارو باندي ويشتل چې يا به ئې ږيري درلودې او يا به ئې پگړۍ په سر وې. كمونستانو د ليلی هغي برخي ته د "هندوگذر" نوم وركړی وو چې د شرعياتو د پوهنځي محصلين په كې مېشت ول. يو كال مخكې لدې چې مور پوهنتون ته راشو، ځينو ديندارو محصلينو د ليلی مدير دې ته اړكړ چې د لمانځه لپاره دوی ته كوم ځای خالي كړي، د دوی د ټينگار په وجه د درېيم منزل يو داسې ځای چې مخكې به كله كله د كنسرتونو لپاره ورنه استفاده كېده، د لمونځونو لپاره تخليه شو، پدې كار كې غلام سخی د خان آباد اوسېدونكي او صوفي قربان د بدخشان اوسېدونكي لويه برخه وه، كه څه هم دې جومات ته به ډېر كم كسان د لمانځه لپاره راتلل، خو د اسلامي نهضت په پيل كېدو كې د همدې مسجد لويه ونډه وه، همدلته هغو كسانو يو بل سره وپېژندل چې وروسته دا نهضت د دوی په لاس پيل شو.

زه تل پدې لټه كې وم چې جومات ته د راتلونكو كسانو په ډله كې هغه څېرې وپېژنم چې د اسلامي مبارزې روحیه لري، د يوه منظم صف جوړولو ضرورت احساسوي، روان وضعیت ئې ځوروي او عواقب ئې ورته وخيم بريښی، له حالاتو سره د مقابلې جرأت لري او قرباني ته چمتو وي، كله به مي يو له لاس نه ونيو، يوې گوښې ته به ولاړو، د وضعیت په اړه به مي له هغه سره خبري پيل كړې او كله به مي بل ته وويل چې له تاسو سره څه كار لرم، د جومات په يوه كنج كې به ورسره كېښستم، له تفصیلي خبرو وروسته به راته معلومه شوه چې روحیه ئې څنگه ده او څه طمع ورنه كېدی شي، پدې ترڅ كې له شهيد مولوي صاحب حبيب الرحمن سره آشنا شوم، هغه د ډېر قوي ايمان خاوند وو، حساس،

جدي، زره ور او هري قرباني ته چمتو وو، د ده په خپري، خبرو، ناستي پاستي، د لمونځ څرنگوالي او له نورو سره مخامخ کېدو کې، ما هغه څه ليدل چې زه ئې په لټه کي وم، ما د ده په څېر ملگری لټول، يو له هغو کسانو چې د ملگرتيا له لومړۍ ورځې نه بيا تر هغې شېبې چې د ده شهادت له يوه بل نه بېل کړي يو، ميني ئې زما په زره کي ځای نيولی او ورځ په ورځ زياته شوې، شهيد مولوي صاحب حبيب الرحمن وو، په کومه ورځ چې ما د ده د دردوونکي شهادت غمناک خبر واورېدو، دا خبر زما د اعصابو لپاره داسي سخت گوزار وو چې تر اوږدې مودې ئې زما په ټولو حواسو پرده غوړولې وه، داسي احساس مي کاوو چې له لاسو پښو مي دمه وتلې وي.

د شهيد مولوي صاحب حبيب الرحمن له لاري د شرعياتو د پوهنځي له څو نورو وروڼو سره آشنا شوم، د معرفت حلقه ورو ورو خورېده، د الله (ج) اراده داسي تللې وه چې زه او سيف الدين نصرتيار شهيد د ليلی په يوه اطاق کي مېشت شو، همدا اطاق زموږ د ليدنو کتنو، دعوت او سياسي فعاليتونو په مرکز بدل شو. شهيد سيف الدين نصرتيار ډېر با احساسه، ديندار، هوشيار، زره ور او د ښه استعداد خاوند وو، له کومي ورځې چې له يوه بل سره آشنا شوو او د گډې مبارزې فيصله مو وکړه بيا تر هغې ورځې چې د دهمزنگ په محبس کي د خپلو گڼ شمېر زنداني ملگرو په څنگ کي په شهادت ورسېدو، د دعوت او مبارزې په کار کي په دومره انهماک او اخلاص مصروف وو چې د اسلام لپاره ئې هرڅه ته شا کړې وه، غوښتل ئې يوه شېبه ضايع نکړي، يوه لحظه آرام او وزگار پاته نشي او هيڅ فرصت له لاسه ورنکړي. زه پوهيږم چې که هغه ژوندی پاته شوی وي، څومره ستر شخصيت به ترې جوړ شوی وو.

د ځينو ليدنو کتنو وروسته مو پرېکړه وکړه چې د يوه منظم سياسي کار د روانولو لپاره چېرې د بحث لپاره کېښنو او ټول هغه وروڼه راوبلو چې د دې کار لپاره مو وړ تشخيص کړی وو، د هماغه پسرلي په يوې داسي شپې کي چې باران وړېدو او د پوهنتون په انگر کي هيڅوک نه ليدل کېدو، د تعليم او تربیې د پوهنځي په يوه صنف کي لاندي کسان راغونډ شوو:

۱- شهيد عبدالرحيم نيازی

۲- شهيد مولوي حبيب الرحمن

۳- شهيد سيف الدين نصرتيار

۴- شهيد عبدالقادر توانا

۵- شهيد غلام رباني عطيش

۶- شهيد سيد عبدالرحمن

۷- شهيد استاد گل محمد خان او

۸- زه

په دې غونډې کې مو له اوږدو خبرو اترو وروسته فيصله وکړه چې منظم کار پیلوو، ځوانان اسلام ته رابلو، ولس راویښوو، د کمونستانو مقابله کوو، د دوی لخوا چې زموږ هېواد ته کوم جدي ګواښ متوجه دی او د دوی د سیاسي هلو ځلو په ماهیت خلک خبروو. فيصله وشوه چې دا کار د یوې داسې "شب نامې" په ذریعه پیلوو چې له یوې خوا د حاکم نظام غیر اسلامي ماهیت او د کمونستي ډلو په پیدایښت کې د دې نظام ونډه په ګوته کړي او له بلې خوا د کمونستي ډلو ماهیت برېښد کړي او له ځوانانو نه وغواړي چې د اسلام تر بیرغ لاندې د اسلامي بدلون راوستو لپاره ملا وتړي. هماغه شپه دا شب نامه تیاره او تصویب شوه، د "شب نامې" په پای کې ولیکلې شو: "ځوانان مسلمان"، شب نامه د یوه ورور په مرسته چې د ملل متحد په کوم دفتر کې ئې مأموریت درلود، تپپ او تکثیر شوه او بیا د شپې لخوا په پوهنتون، د کابل په ټولو لیسو او د خلکو د ګڼې ګونې په ډېرو ځایونو کې خوره شوه.

دې "شب نامې" په ټول کابل کې مخصوصاً په ځوانانو کې لویه انگازه خوره کړه، په هر ټولګی کې د مناقشاتو وسیله شوه، هرې خوا ته به دې لیدل چې څوکسان راغونډ شوي، یو کس دا شب نامه لولي، نور ورته غوږ دی، پوښتنه کوي چې دا د چا لخوا خوره شوې، "ځوانان مسلمان" څوک دي؟ د دوی رهبر څه نوم لري؟ مهم او معروف غړي ئې څوک دي؟ مرام ئې څه دی؟ مرکز ئې چېرې دی؟ دفتر ئې په کوم ځای کې دی؟! کمونستانو به له ځانه دفاع کوله، یوه به ویل: دا شب نامه دولت خوره کړې، بل به ویل: دا د حضرتانو

له خوا خوره شوې؟! په همدې سره حرکت پیل شو، با ایمانه ځوانان و خوځېدل، په چا کې چې څه ایماني شیمه وه، له وضعې ځورېدل او د یوه اسلامي صف د جوړېدو ضرورت ئې احساسولو او په همدې لټه کې وو، دغې شب نامې وهڅول، په حقیقت کې همدې "شب نامې" هغه هوا و خوځوله چې ورو ورو په یوه ستر طوفان بدله شوه، طوفانونه همداسې پیل شې، په سر کې د سحر د ملایم نسیم په څېر و خوځیږي، څو میله آخوا او پس له لنډې مودې ستر طوفان ترې جوړ شې. د دغې شب نامې په هر سطر کې ځینو خپل احساسات او تمنیات انځور شوي لیدل، د دې او هغه په وړاندې ئې لوستله او د کمونستانو په وړاندې ئې له هغې دفاع کوله او پدې ترتیب د مبارزې ډگر ته راوتل او همدغه کار دې ته اړ کول چې وگوري څوک ورسره موافق دي او څوک مخالف، دا کار چا روان کړی، دا شب نامه چا خوره کړې، دا د کومې منظمې پټې ډلې ترځمکې لاندې فعالیت نتیجه ده !! لدې وروسته له کمونستانو سره زموږ د مناقشاتو یوه نوې او توده لړۍ پیل شوه.

د لومړۍ غونډې څو ځانگړتیاوي

که څه هم پدې غونډې کې پدې اړه نه بحث شوي او نه کومه پرېکړه چې مشر به څوک وي، زموږ د حرکت د پیل کېدو څرنگوالي دا تقاضا کوله چې د مشرتابه فیصله به ئې په طبیعي طور، د مبارزې په ترڅ کې داسې ترسره کېږي چې د دې مقام لپاره اهل کس به په خپله، د خپل استعداد، کفایت، اهلیت او عملي کار په نتیجه کې تبارز کوي، نور به د ده قیادت مني او دی به د دې کار لپاره اهل گڼي. زموږ په ډلې کې شهید عبدالرحیم نیازی ورو ورو داسې راڅرگندېدو چې ټول ئې د قیادت لپاره اهل وگڼي، د ده دیني پوهه، آفاقي معلومات، دروند شخصیت، د افادې ښه استعداد، جدیت، نشاط، جرأت، قوي استدلال او ډېرو نورو صفتونو ده ته امتیازی مقام ورکړی وو. زه ټولو هغو کسانو ته چې د ډله ایز سیاسي کار ضرورت احساسوي د خپلو تجربو په رڼا کې دا مشوره ورکوم چې پرېږدي د دوی د ډلې مشر، په طبیعي طور او د کار په ترڅ کې تبارز وکړي، په عملي ډگر کې د شخصیتونو د تبارز وروسته ترټولو غوره کس انتخاب کړي.

مبادا دا طبعی چلند پرپردي او د مشرتابه لپاره، د خپلي ډلي له شخصیتونو نه بهر، داسي څوک غوره کړي چې د غولوونکي او کاذب شهرت خاوند وي او د عمل په ډگر کې نه وي آزمویل شوی.

مور ټول محصلین وو او تقریباً همزولي، زموږ له اته کسيزی ابتدايي غونډي سره څلور لاندې وروڼه په بېل بېل وخت کې یوځای شول:

۱- شهید انجنیر حبیب الرحمن

۲- شهید ډاکتر محمد عمر

۳- شهید عبدالحبیب حناني

۴- شهید خواجه محفوظ منصور

لکه چې گوری د دې تحریک د ۱۲ مؤسسینو نه ۱۱ غړي په شهادت رسېدلي او یوازي زه لدې سعادت نه محروم پاته شوی يم، دوی عملاً او په خپل شهادت سره ثابته کړه چې له خپل رب سره په خپل تعهد کې رښتونی وو، د هغې لومړۍ شپې تعهد ئې صادقانه وو، د زړه له کومې ئې له خدای سره تعهد کړی وو او خپل سر او ویني ئې پدې لار کې قرباني کړې. دوی خپله نذرانه وړاندې کړه او زه د منتظرینو په لست کې، امید دی ټول د دې آیت مصداق وو:

مِنَ الْمُؤْمِنِينَ رِجَالٌ صَدَقُوا مَا عَاهَدُوا اللَّهَ عَلَيْهِ فَمِنْهُمْ مَن قَضَىٰ نَحْبَهُ
وَمِنْهُمْ مَن يَنْتَظِرُ وَمَا بَدَّلُوا تَبْدِيلًا ۲۳ الاحزاب: ۲۳

له مؤمنانو نه ځینو میرنو خپلي هغه ژمني رښتوني کړي چې له خدای سره ئې کړي وې، د دوی ځینو خپلي نذرانې ترسره کړې او ځیني نور ئې انتظار کوي، پداسي حال کې چې "په خپلو ژمنو کې ئې" هیڅ تبدیلی نده راوستلې. دا مناسب گڼم چې دلته د اسلامي نهضت د نورو مؤسسینو لنډې سوانح هم وړاندې

کړم:

شهید انجنیر حبیب الرحمن:

د نجراب اوسېدونکی او د پولي تخنيک د پوهنځي محصل وو، د دروند شخصیت او ډېر اوچت استعداد خاوند وو، په ډېر کم وخت کې ئې ځان اوچتی پوري ته ورساوو او د ديني پوهی د ژوري زېرمي خاوند شو، په خصوصی او څرگندو غونډو کې به هر چا د ده خبري په ډېر غور سره اورېدلې، په څېرې کې ئې د قوي ايمان او عمیق اخلاص او صداقت نښی له ورايه بریښېدلې، له هر چا سره په روغېر او ملاقات کې ډېر صميمي وو، له ضرورت نه پرته به ساکت او خاموش وو، له خپلو ملگرو سره په ناسته پاسته کې هومره حیاناك وو چې د ده په څېرکسان پدې زمانه کې او بيا د پوهنتون په سطح کم موندلی شو، خو له مخالفينو سره په مناقشاتو کې به ډېر جدي وو، له کومي ورځي چې ده د اسلامي مبارزې فيصله وکړه او بيا ترهغي ورځي چې د داؤد جاني نظام په اعدام محکوم کړ او په شهادت ورسېدو، له هري شېبې نه په استفادې سره د دعوت او مبارزې په کار کې په ډېر شور، شوق او انهماک لگيا وو، د ده شهادت د اسلامي نهضت لپاره ډېر سخت گوزار وو:

استاد غلام رباني عطيش:

د پغمان اوسېدونکی او د شرعياتو د پوهنځي محصل وو، د جذابی څېرې او جالب شخصیت خاوند وو، د ديني پوهی ترڅنگ ئې آفاقی معلومات هم درلودل، تل پدې هڅه کې وو چې له فکری او علمي لحاظه ځان ورسوي او يوازي په رسمي دروسو اکتفاء ونکړي، د ستيج په سر ئې وينا تر ډېره حده جالبه وه، له فارغېدو وروسته ئې د استادې دنده غوره کړه، پوهېدو چې د دعوت او مبارزې لپاره ترټولو غوره دنده معلمي ده، د ده په څېرې کې هر چا د يوه سياستمدار آثار په څرگنده توگه ليدلی شو، د داؤد استبدادي نظام په لاس زنداني شو او تر هغه په محبس کې پاته شو چې د کمونستانو له مسلط کېدو وروسته له ۱۴۶ کسانو سره يوځای په شهادت ورسېدو.

شهید استاد گل محمد:

د میدان اوسېدونکی او د شرعياتو د پوهنځي زده کوونکی وو، د ده کلک ایمان، زړه ورتیا، اخلاص، قاطعیت، هیبتناکي څېرې او دنگی ونې هر چا ته بلال رضی الله عنه ور په یادوو، په ټولو نښتو کې به دې هغه په لومړي خط کې لیدو، بې همته انسان ئې نه خوښیدو، په خپلو خبرو کې صریح او سپین وو. له فارغېدو وروسته ئې د استادې دنده غوره کړه، د داؤد له کودتا وروسته کله چې د نهضت د غړو نیوني پیل شوې او موږ له نظام سره د نظامي مقابلې فیصله وکړه، استاد گل محمد خان پاکستان ته ولاړ، د عملیاتو لپاره هېواد ته راستون شو، د پاکستان او افغانستان په پولې ودرېدو او درې تېرې ئې د پاکستان په لوري گوزاری کړې او خپلو ملگرو ته ئې وویل: دې خوا ته بیا راتلو ته په دريو تیرو طلاق ورکوم، رشتیا ئې ویلي وو، په عملیاتو کې ئې برخه واخیسته، ونیول شو او په محبس کې له خپلو نورو زنداني ورونو سره په شهادت ورسېدو.

شهید ډاکتر محمد عمر:

د طب د پوهنځي محصل او د کشم اوسېدونکی وو، د ډېرو اوچتو استعدادونو او ژور فکر خاوند وو، د دعوت او مبارزې له کار سره ئې ژوره مینه وه، تل به دې یا د دعوت په کار کې مصروف لیدو، یا په مطالعې کې یا په لیکنې کې، د ده په ویناوو او بحثونو کې به هر چا داسې احساس کاوو چې لده نه به ستر متفکر جوړ شي، په یوې درنې دینداري کورنۍ کې روزل شوی وو، دروند با شخصیته پلار ئې وکیل عبدالقدوس او څلور وروڼه ئې د اسلام په لاره کې په شهادت ورسېدل، دی د سفاک داؤد پولیسو، د ملیشو په مرسته ونیوو، په اعدام محکوم شو او په شهادت ورسېدو او پدې سره د روسانو لاس پوځي رژیم زموږ ولس له یوه ستر شخصیت او لوی متفکر نه محروم کړ.

شهید استاد عبدالحبيب حناني:

د بتی کوټ اوسېدونکی او د ساینس د پوهنځي محصل وو، په خپلي اسلامي مبارزې کي ډېر نشیپ او جدي وو، له دښمن سره ئې په روغی جوړي، مدهنت او سازش باور نه وو، د اسلام په لارکي هري قرباني ته چمتو وو، د سردار داؤد د واکمنۍ د هغي تصفيوي لړۍ په ترڅ کي ونيول شو چي د اسلامي نهضت د ټکولو لپاره پيل شوې وه او له خپلو نورو زنداني وروڼو سره يوځای په شهادت ورسېد. ورورۍ جگتورن غلام حبيب حناني هم د اسلامي انقلاب په دوران کي د ده په لار ولاړ او خپل سړی د الله په لارکي قرباني کړ.

شهید عبدالقادر توانا:

د مزار شريف د مارمول د سيمي اوسېدونکی او د شرعيات د پوهنځي محصل وو، د اسلامي نهضت په روانولو کي د ده مخلصانه هلي ځلي د ډېری ستايني وړ دي، هڅه ئې دا وه چي هر هغه چا ته ځان ورسوي او د مبارزې بلنه ورکړي چي د ايمان څه نښی او له اسلام سره د ميني او تعهد څه آثار ئې په کي ليدل، په ټولو اجتماعاتوکي ئې فعاله ونډه وه، د لومړۍ شب نامې په خورلو کي د ده سهم تر ټولو زیات وو، دی هم د داؤد د واکمنۍ د هماغه تصفيوي اقدام په ترڅ کي بندي شو او له نورو سره يو ځای په شهادت ورسېدو.

شهید سيد عبدالرحمن آغا:

د تخار اوسېدونکی او د شرعياتو د پوهنځي محصل وو، په يوې درنې او متديني کورنۍ کي پيدا شوی وو، په اخلاص او تقوی کي د ځلانده ستوری په څېر وو، که څه هم له خپلو ايماني وروڼو سره په چال چلند کي ډېر حياناځ او مهربان وو، په نرمه لهجه به ئې خبري کولې، خو د دښمنانو په نسبت شديد او قاطع وو، له دوه مخي او نفاق نه ئې کرکه

درلوده، په ټولو تحركاتو کې ئې فعاله او خوځنده ونډه وه، د سردار داؤد د واکمنۍ په وخت کې زموږ يوه مهمه غونډه د ده په کور کې دائره شوه، دی هم د هغې تصفيې په ترڅ کې ونيول شو او زندان ته ولاړ چې د اسلامي نهضت د ټکولو لپاره پيل شوې وه او د تره کې له کودتا وروسته د نورو ورڼو په څنگ کې په شهادت ورسېدو.

شهيد خواجه محفوظ منصور:

د پلخمري اوسېدونکي او د ساينس د پوهنځي محصل وو، مصمم، صبور او د متين شخصيت خاوند وو، له کومي شېبې نه چې له اسلامي تحريک سره يو ځای شو او د مبارزې فيصله ئې وکړه بيا د شهادت تر ورځې په ډېر اخلاص او جدیت او ستړيا نه منونکې توگه په کار بوخت وو، د مسلحانه مبارزې مفکوره ئې ډېر ژر او له ځنډ او ترديد نه پرته قبوله کړې او د دې نظريې له ډېرو جدي حاميانو څخه وو، د لومړنيو مجاهدينو لوی شمېر د ده په لاس روزل شوي، د نفاق او د وه مخي توب سخت دشمن وو، جبن او وېره ئې د نفاق نښه گڼله، د قرآن د هر آيت په اورېدو سره به د ده له څېرې نه څرگندېده چې د زړه ډيره ئې ورته پرانستله او د زړه او دماغ په تل کې ئې د اسی خوندي کړ چې په هيڅ صورت کې ترې هير نشي.

د نظامي روزني په کورسونو کې د خپلو مجاهدينو لپاره نه يوازي يو تکړه نظامي روزونکی وو، بلکې يو غوره ديني لارښود هم وو. په ۱۳۵۴ کې د هغو عملياتو قومنده د ده په لاس کې وه چې په پنجشير کې ترسره شول، عمليات موفقانه وو، د پنجشير ولسوالۍ د مجاهدينو په لاس فتحه شوه، خو له عملياتو وروسته داسې خواشينوونکي حالت راولاړ شو چې د دې ستر قهرمان په ټپي کېدو او نيول کېدو منتج شو، چې وروسته په اعدام محکوم او د سردار داؤد د جلادانو په لاس په شهادت ورسېدو.

د تودو مناقشو بحثونه

له نوموړې "شب نامې" وروسته چې په پوهنتون او نورو علمي مؤسساتو کې د ځوانانو ترمنځ د کومو مناقشو لړۍ پیل شوې وه، پدې کې د کمونستانو هغه خبرې چې موږ ئې ځواب ویلو ته اړ وو دا وې:

خدای نشته، په خدای ایمان د هغه وخت زیږنده ده چې انسانانو ته د طبیعي پېښو عوامل نه وو څرگند شوي، طوفان، باد، باران، زلزه او دې ته ورته طبیعي پېښې ئې نامرئی موجود ته منسوبولې، همدغه نامرئی موجود ته ئې د خدای نوم ورکړ.

موږ به هغوی ته وویل:

د دې عالم هرڅه د خدای په شته والي شهادت ورکوي، په خدای له ایمان نه پرته نه د دې ستر او خور عالم عظمت او په ډېر دقت سره د هغه ساتنه او پالنه تعبیرولی شو او نه پدې عالم کې نظم، بنایست او هدفمندي تفسیرولی شو. دلته موږ د "ربوبیت" او پالنې آثار گورو چې د "رب" او "پالونکي" په شته والي شهادت ورکوي، گورو چې هرڅه له هیڅ نه پیل شي، ورو ورو وده کوي، پالنه او روزنه ئې ترسره کېږي، اړتیاوو ته ئې ځواب ویل کېږي، د خپلي ودي او تکامل آخری پورې ته ورسېږي، په هغه سره یوه خلاء ډکه شي، یو ضرورت رفع شي، د خپل مأموریت په پای کې د هغه زوال پیل شي، د ضعف او ناتوانۍ په لوري وخوځېږي، په زړښت محکوم شي او عمر ئې پای ته ورسېږي، نابود شي، خپل ځای نوي ځوان توکي ته پرېږدي، زموږ عقل د دې بهیر تر شا د یوه داسې پالونکي ذات، د قدرت لاس احساسوي چې د هرڅه پالنه او روزنه د ده په لاس ترسره کېږي.

موږ د دې خور عالم په پراخې غیر کې داسې شي نشو موندلی چې پیدایښت ئې بې مقصده او بې هدفه وي، داسې شی نشو په گوته کولی چې ځای ئې خالي وي، هرڅه ښه پیدا شوي او د واضح هدف او مقصد لپاره پیدا شوي، په پیدایښت کې ئې د "علم"، "حکمت" او "قدرت" څرگند آثار گورو.

مور پدې عالم کي د "رحمت" او "پیرزويني" څرگندي نښې گورو او د نښو تر شا د داسي ذات نامرئی لاسونه چي په پوره زړه سوي او خواخوږی د هرڅه پالنه او روزنه کوي. "انسان" لا د ځمکي په سر قدم نه وی ایښی چي د مور په تی کي ده ته داسي شیدې برابرې شوې وي چي ټولو اړتیاوو ته ئې ځواب وایي، دا کار څوک کوي، د چا په اراده د راتلونکو پېښو لپاره تیاری نیول شوی، کوم مهربان ذات د انسان اړتیاوي په پام کي نیولې او د ده له پیدایښت نه مخکي ئې د مهرباني مور په تی کي ورته تیاری کړې؟ چي کله انسان، حیوان او نبات باران ته اړ شي دا څوک دی چي د هغه په اراده باران ورپري، چي کله رڼا او حرارت ته اړ شي دا څوک دی چي لمر ئې ورته پیدا کړی چي د دوی مېشت ځای روڼ او تود کړي، چا په دوی کي د هري بیماری او د هر مکروب د مقابلې استعداد ایښی؟! مور گورو چي د دې عالم هر څه د خاصو سننو او ضوابطو محکوم دی، هري خواته د سننو او ضوابطو د حاکمیت شاهد یو، هرڅه د دغو سننو مطابق تر سره کېږي، مور ته وواياست چي دغه ضوابط چا وضع کړي، د چا اراده د دغو سننو په څېر څرگنده شوې او هرڅه د ده په وړاندي خاضع او محکوم شوي؟!

همداراز هر "مخلوق" او "مصنوع" د "خالق" او "صانع" په شته والي شهادت ورکوي، د "بی خالقه" مخلوق او "بی صانع" مصنوع تصور د انسان عقل نشي قبلولی. د هر "رسم" په لیدو سره زموږ عقل فیصله کوي چي دا حتماً یو ماهر رسام لري، هر "تصوېر" خپل مصور مور ته را په یادوي. که تا ته څوک ووايي چي دا "رسم" له "رسام" نه پرته په خپله جوړ شوی، دا "تصوېر" د "مصور" نه پرته په خپله ترکیب شوی، دا "کتاب" د لیکوال نه پرته لیکل شوی، ستا عقل حتماً پداسي خبرو تمسخر کوي، نه پوهیږو چي ستا "عقل" څنگه مني چي دا ټوله هستی، پدې کي بې شمېره ښکلي او ښایسته مخلوقات، په هري برخي کي ئې د "علم"، "هنر"، "دقت" او "هدف والي" خوږې نښې، له "علیم"، "قدیر" او "حکیم" خالق نه پرته پیدا شوي؟! په یوه "مصنوع" او "جوړ شوي" شي کي د "علم" او پوهی نښی مور دې ته هدايت کوي چي پیدا کوونکی ئې پوه دی، د "دقیق" او "ظریف" انځورني نښی مور ته وایي: پیدا کوونکی ئې ماهر رسام دی، په ظرافت پوه دی، که څه هم مور د دې توکي "پیدا کوونکی" او "رسام" ندی لیدلی، فقط د ده په "پیدا کړي" شي کي مو د ده د لاس آثار لیدلي، زموږ عقل له آثارو نه د خالق، صانع، رسام او مصور په شته والي باور کوي.

د "مصنوع" هر "صفت" د صانع صفت په گوته کوي. که مصنوع سترگور وي صانع به ئې حتماً بصیر او سترگور وي، په مخلوق کي د علم او پوهی صفت پدې شهادت ورکوي

چي پيدا كوونكى او خالق ئې حتماً پوه او علیم دی. بې سترگو طبيعت سترگور انسان نشي پيدا كولى، مړ طبيعت ژوندی موجود نشي پيدا كولى، كون طبيعت غورور مخلوق نشي پيدا كولى، د هېڅ انسان عقل دا خبره نشي منلی چي روند، كون، مړ او بې عقله طبيعت دي داسي مخلوق پيدا كړی چي سترگي لري، غورونه لري، ژوندی دی، خوځېږي، د عقل او ارادې خاوند دی، د همدې طبيعت مهار په لاس كې نيسي او د خپلي خوښي مطابق په هغه كې تصرف كوي!!

۲- كمونستانو به ويل: څه چي په سترگو نه ليدل كېږي او د انسان حواس ئې نشي درك كولى، مور ئې شته والی نه منو.
مور د دوی په ځواب كې ويل:

د انسان "حواس" د "شته والي" لپاره معيار نشو منلی، زموږ حواس محدود دي، ډېر كم شيان درك كولى شي، د هستی ډېری برخي داسي دي چي زموږ حواس د هغوی له درك څخه عاجز دی. مور په خپلو حواسو فقط په هغه صورت كې د مادې شته والی درك كولى شو چي د "جامد" او "مايع" په حالت كې وي، خو چي كله د "گاز" حالت غوره كړي او يا په انرژي بدله شي، مور ئې له درك نه عاجز شو، د مادې هر توکی چي په خپلي شا او خوا كې د جذب كومه ساحه لري، مور ته دا ساحه قابل درك نده. دا ټول حقايق له نښو او آثارو څخه درك كوو، د كمونستانو دا ادعا ډېره بې بنياده او غير منطقي ده چي د انسان محدود حواس د شته والي لپاره معيار گڼي.

۳- كمونستانو به ويل:

دين د ملتونو افیون دی چي د بډايانو له خوا د نيستمونو د غولولو لپاره جوړ شوی، دين محرومي طبقی ته وايي چي د شتمنيو د وینې په څرنگوالي به اعتراض نه كوي، بډای، خدای بډای كړی او نيستم، خدای نيستم كړی. كه دنيا دي خرابه ده، له فقر او لوږي سره مخامخ ئی، پدې حالت شكر كوه، مه په حاكم نظام اعتراض كوه او مه د وسايلو د وینې څرنگوالي ته د انتقاد گوته نيسه او مه په اقتصادي او اجتماعي نظام كې د تبديلي هڅه كوه، په تقدير رضایت په كار دی او د الله په وینې قناعت.

مور به ويل:

د دين په اړه ستاسو دا قضاوت ډېر ظالمانه او د واقعیت خلاف دی، هر ديني حرکت په ابتداء كې د مظلومانو د ژغورني لپاره د ظالمانو په خلاف پيل شوی، تاريخ شهادت وركوي چي دين د "فرعون" او "نمرود" مقابله كړې، مستضعفانو د مستكبرينو له سلطې

نه د نجات لپاره دين ته پناه وړي، راشی د نړۍ د موجوده لویو ادیانو تاریخ ته لږ څیر شئ، قرآن مطالعه کړئ، د تورات او انجیل هغه برخي وگورئ چې ندي تحریف شوې، نه به د ظالم په خلاف مظلوم ته د سکوت سپارښتنه وگوري، نه له ظالم سره د ملگرتیا توصیه، نه به د "قناعت" او "صبر" هغه تعبیر ومومي چې تاسو ئې وړاندي کوي او نه د "تقدیر" هغه ترجمه چې معنا ئې له "عمل" نه لاس اخیستل او د پېښو په وړاندي لاس تر زني کښېناستل دي. قرآن خو خلکو ته وايي:

خدای د هیڅ قوم وضع نه بدلوي تر څو هغوی خپل حالت بدل نکړي.

إِنَّ اللَّهَ لَا يُغَيِّرُ مَا بِقَوْمٍ حَتَّى يُغَيِّرُوا مَا بِأَنْفُسِهِمْ

قرآن لومړی له "طاغوت" نه د انکار غوښتنه کوي، بیا په الله د ایمان دعوا قبلوي، "طاغوت" هغه واکدار دي چې خلك خپلي بندگی ته اړکوي.

فَمَنْ يَكْفُرْ بِالطَّغُوتِ وَيُؤْمِنِ بِاللَّهِ فَقَدِ اسْتَمْسَكَ بِالْعُرْوَةِ الْوُثْقَىٰ لَا انفِصَامَ لَهَا وَاللَّهُ سَمِيعٌ عَلِيمٌ *

البقرة: ۲۵۶

نو څوک چې د طاغوت نه منونکی شي او په الله ایمان راوړي، پداسي کړۍ ئې منگولي لگولې چې شلېدل ئې نشته او خدای اورېدونکی پوه ذات دی.

دا تاسو چې دین د ملتونو افیون گڼئ او ادعا کوئ چې دین د بې وزلو د تخدعی لپاره د بډایانو په گټه جوړ شوی، کوم دین ته گوته نیسئ؟ د دین په کوم اړخ استناد کوئ؟ کوم دین خپلو پلویانو ته ویلي چې په ظلم او بې عدالتي اعتراض مه کوئ، د آخرت په طمع په خپلي خرابی دنیا قناعت وکړئ؟! تا ته چا ویلي چې د دین له نظره "صبر" د "سکوت" او "سازش" هغه حالت دی چې د ظلم او بې عدالتي په وړاندي غوره کېږي؟ د قرآن له نظره خو "صبر" هغه "ثبات" او استقامت ته وايي چې د بې عدالتي او ظلم په خلاف د جهاد په سنگرونو کې باید غوره شي، صبر یعنی دا چې د مبارزې په دوران کې مایوسه نشو، بې حوصلې نشو، د ستومانی احساس ونکړو او مبارزه په نیمايي کې پرې نږدو.

دین خو موږ ته وايي: دنیا د آخرت مزرعه ده، ښه دنیا د سمسور آخرت ښه ده، چا چې له حرامو لارو خپله دنیا سمسوره کړه، په آخرت کې ئې ځای دوزخ دی، جنت د هغه چا ځای دی چې په دنیا کې ئې له الله نه پرته بل چا ته سر تپت نکړ، طمع او وېره ئې یوازي له یوه خدای نه وه، عمل ئې صالح وو او روزی ئې له حلالي لاري ترلاسه کړې وه.

دین خو مور ته وایي: انسانان د یوې کورنۍ غړي او د یوه بل وروڼه دي، خدای ئې یو دی او مور پلار ئې یو، د دوی په رگونو کې د یوه نسل وینه جاری ده، نه به یو په بل د لویې احساس کوي او نه به یو د بل په وړاندې د حقارت احساس، چا چې ظلم ته سر ټیټ کړ، په حقارت راضی شو، د بل لویي ئې ومنله، له ذلت نه د نجات لپاره ئې کم له کمه دومره هم ونکړل چې د ظلم کورگی پرېږدي او داسې سیمې ته ولاړ شي چې هلته سر لوری ژوند وکړي، د داسې کس ځای دوزخ دی، قرآن پدې اړه په واضحو الفاظو وایي:

إِنَّ الَّذِينَ تَوَفَّاهُمُ الْمَلَائِكَةُ ظَالِمِي أَنْفُسِهِمْ قَالُوا فِيمَ كُنْتُمْ قَالُوا كُنَّا مُسْتَضْعَفِينَ فِي الْأَرْضِ قَالُوا أَلَمْ تَكُنْ أَرْضُ اللَّهِ وَاسِعَةً فَتُهَاجِرُوا فِيهَا فَأُولَئِكَ مَأْوَاهُمْ جَهَنَّمُ وَسَاءَتْ مَصِيرًا ۹۷ النساء: ۹۷

بی شکه هغه کسان چې ملائکې د دوی روح پداسې حال کې قبض کوي چې په ځان ئې ظلم کړی، ورته وایي: تاسو په څه حال کې وی؟ وایي: مور مستضعف وو "ضعیف گڼل کېدو" ملائکې به په ځواب کې ورته وایي: آیا د خدای ځمکه پراخه نه وه چې په هغې کې مو هجرت کړی وی؟! نو د دوی ځای جهنم دی څومره بد گرځنځی.

دین خو خلکو ته وایي: انسان د ځمکې په سر د خدای خلیفه او نائب دی، ځمکه د ده په وړاندې مسخر شوې او د ده په واک کې ورکړې شوې، دا د ده کار دی چې لدې ځمکې نه ځانته د جنت مقدمه جوړوي که د دوزخ پیلامه. د ځمکې ټول نعمات د ده لپاره پیدا کړی شوي، وېښ ئې ده ته سپارل شوي، که وېښ ئې عادلانه وو، نو دا نعمات د ټولو لپاره کفایت کوي، فقر د ده د ناعادلانه وېښ نتیجه ده، نه په بندگانو د الله د نه پیرزويني نتیجه.

د "قضاء" او "قدر" معنا دا نده چې انسان بې اختیاره او بې ارادې مخلوق دی، چې نه د انتخاب اختیار لري او نه په خپل تقدیر او برخلیک کې د ده اراده او عزم څه اغیزه لري. دا د قضاء او قدر ډېر غلط او ناسم تعبیر دی، "قدر" یعنی دا چې دلته د هر څه لپاره خاصه او تغیر نه منونکې اندازه ټاکل شوې او "قضاء" یعنی دا چې دلته هر څه د ثابتو سننو او ضوابطو مطابق ترسره کېږي، دا هماغه خبره ده چې نن ئې ساینس کوي، انسان ته د همدغو سننو او مقدراتو په محدودې کې د انتخاب واک او اختیار ورکړی شوی، په سم انتخاب ئې سم نتائج مرتب کېږي او خراب انتخاب ئې خراب نتائج ورکوي، دا داسې وگنې لکه چې د کوم ستر داسې باغ خاوند چې جگ جگ دیوالونه لري، د خاوند له اجازې پرته هیڅوک هغه ته نشي ننوتی، د راز راز میوو ونې لري، خپل کوم گران دوست ته د باغ

کلي ورکوي او ورته وايي: دې باغ ته لدې کلي نه په استفادې سره ننوتی او هر راز ميوې خوری شي، لدې وروسته د دې باغ اختیار ستا په لاس کي دی، خو متوجه اوسه چي د دې باغ یوه لوري ته داسي ونې دي چي ميوې ئې ستا لپاره مضرې دي، که دا ميوه دي وخورله تا ناروغه کوي او زما د نارضايتی باعث گرځي. باغ ته له ننوتو وروسته چي نوموړی کس هرڅه کوي مسئولیت ئې د ده په خپله غاړه دی، هم مفیده ميوه خوری شي او هم مضره، د انتخاب واک ورکړی شوی، د خپل انتخاب نتائج به گالي، ښه انتخاب ئې ښه نتائج لري او بد انتخاب ئې بد. د ځمکي په سر د انسان خلافت او د قضاء او قدر په وړاندي د هغه محکومیت او ده ته د "اختیار" او "انتخاب" صلاحیت ورکولو معنا همداسي ده.

۴- کمونستانو به ویل: "ماده" تل وه او تل به وي، نه چا پیدا کړې او نه ئې څوک ختمولی شي.

موږ ورته ویل: د "مادې" په هلکه دا تصور د نولسمي پېړۍ زوړ او غیرواقعی تصور دی. اوس خوساینس نه اتم ته جزء لایتجزا وايي او نه ماده داسي هستی گڼي چي نه پیدا شوې او نه ختمېدونکې ده او نه ماده د کائناتو د ستري ماڼۍ لومړۍ څښتنه گڼي، برعکس د "مادې" په اړه وايي چي هغه د هستی یو متحول او مؤقتی حالت دی، پیدا کېږي او ختمېږي، له انرژي جوړه شوې او په انرژي بدلېږي، کمونستانو به ویل: تجربی دا خبره ثابتې کړې چي په کیمیاوي تعاملاتو کي نه څه خلق کېږي او نه له منځه ځي، بلکي شکل ئې له یوه حالت نه په بل بدلېږي، پدې خاطر دا خبره کولی شو چي ماده نه خلق شوې او نه له منځه ځي، تل وه او تل به وي!! خو دوی دې ته متوجه ندي چي د انساني علومو د دې پرېکړي اطلاق یوازي د انسان په "توان" او قدرت کېدی شي، یعنی انسان نشي کولی څه خلق کړي یا ئې له منځه یوسی، دې پرېکړي ته عمومیت ورکول نه معقوله خبره ده او نه علمي، نه ساینس دا خبره کړې او نه د انسان عقل دا خبره مني. همدا اوس اوس انسان ته دا خبره ثابتې شوې چي په نویو کشف شویو کهکشانونو کي "انرژي" په "ذراتو" د بدلېدو په حالت کي ده او همدا ابتدائی ذری ورو ورو د مادې شکل غوره کوي او ستوری ترې جوړېږي.

علم نه یوازي دا خبره ثابتې کړې چي "ماده" "خلق" شوې، مخکي نه وه، په یوې خاصي مرحلې کي پیدا شوې، بلکي د مادې تل پاته تصور هم تکذیبوي، علم د لاوازیه هغه نظریه تردید کړې چي ویل ئي: "د کتلې مجموعي مقدار ثابت دی، نه کمېږي نه زیاتېږي" دا یوه زړه بې بنیاده نظریه وه چي ډېر د مخه تکذیب شوې، انشتین دا خبره ثابتې کړه

چي که ماده د نور د سرعت په اندازه حرکت وکړي په انرژي تبدیلېږي او کتله ئې لایتناهي کېږي. د ده دا نظريه د فزيک په لاندې منل شوي فورمول کي توضیح شوې:

$$M = \frac{M_0}{\sqrt{1 - \frac{V^2}{C^2}}} \quad E = MC^2$$

په لومړي فورمول کي E د انرژي لپاره، M د کتلې لپاره او C د نور د سرعت لپاره او په دوهم فورمول کي M_0 د لومړۍ کتلې لپاره، V د جسم د سرعت لپاره، C د نور د سرعت لپاره او M د وروستۍ کتلې لپاره راوړل شوی.

دا فورمولونه ثابتوي چي که د مادې سرعت يوه معين مقدار ته ورسېږي په انرژي بدلېږي او کتله ئې لایتناهي کېږي، د انسان عقل همدا حکم کوي چي که ماده متکاثفه انرژي وي او له انرژي جوړه شوې وي، لابد به د تجزیې په صورت کي بېرته په انرژي بدلېږي، ماده په انرژي له بدلېدو وروسته خپل مادي ظواهر له لاسه ورکوي، لدې وروسته نه کتله لري، نه حجم او نه وزن، نه د مکان په درلودو مقید ده او نه د "زمان" په مراعات، له ټولو مادي محدودیتونو ووځي.

ساینس د شلمې پېړۍ تر نیمایي پوري د مادې په اړه ویل چي هغه د انرژي متکاثف حالت دی، ماده له الکترون، پروتون او نیوترون نه جوړه شوې، خو وروسته ورته معلومه شوه چي اتم له الکترون، پروتون او نیوترون نه علاوه گڼ شمېر نور اجزاء لري، د اتم د مزید تجزیې په بهیر کي هغه ځای ته رسېدلی چي د "مقناطیسی میدان" او "ساحې" نوم ورکوي، داسي څه چي نه "حجم" لري، نه "وزن"، نه "کتله" او نه د "مکان" او "زمان" تابع. ماده په خپل هر شکل کي د اجزاوو له ترکیب نه جوړه شوې او عقل وایي: هر مرکب باید د پیدایښت یوه معینه نېټه ولري او حتماً به د ختمېدو او بېرته تجزیې ثابته نېټه ورته انتظار کوي، د یوه "مرکب" په اړه دا خبره کول چي تل وو او تل به وي، د عقل خلاف او غیر علمي خبره ده.

که د انسان علم دې نتیجې ته ورسېږي چي ووايي: انسان نه څه پیدا کولی شي او نه ئې نابودولی شي. دا هماغه خبره ده چي قرآن ئې کوي او وایي:

أَمَّنْ يَبْدَأُ الْخَلْقَ ثُمَّ يُعِيدُهُ ۶۴

هغه څوک دی چي پیدایښت ئې پیل کړی او بیانی اعاده کوي.

خو د انساني علم دې پرېکړې ته عمومیت ورکول او دا ادعا کول چې: که انسان نشي کولی څه پیدا کړي يا ئې له منځه یوسی، نو موجود شيان نه پیدا شوي او نه له منځه تلونکی دي، یوازي شکل ئې بدلېږي رابدلېږي، دا یوه نامعقوله ادعا ده، د واقعیت خلاف او یوه محدود او مشروط اصل ته عمومیت ورکول.

۵- کمونستانو به ویل: ژوندون د مادي د طبیعي تکامل نتیجه ده.


موږ ورته ویل:

ستاسو دا ادعا "علم" نه مني، د ژوند په اړه د علم وروستی پرېکړه د دې ادعا خلاف ده، علم وايي: هر ژوندی شي له بل ژوندي شي پیدا کېږي. د بیولوژی مشهور عالم پاستور دا خبره ثابته کړه چې ژوندی له ژوندي پیدا کېږي، مړه توکي په خپله په ژونديو توکو نه بدلېږي، بلکي ژوندی توکی له ژوندي نطفې را پیدا کېږي او ژوندي شيان له مړو توکو نه خپله نطفه جوړوي. د پاستور د تجربې له مخي د هر ژوندي شي د پیدا کېدو لپاره ژوندي غیر پکار ده. هغه د خپلي خبري د ثبوت لپاره د (S) په څېر یو ټیوب غوره کړ، په منځ کي ئې تعقیم شوې غوښه کېښېښوده، د ټیوب دواړه خولې ئې داسي بندي کړې چې د ژوندي شيانو تېرېدل ترې ممکن نه وو، خو هوا ترې تېرېدی شوه، د ټیوب داخلي جدار ئې په داسي سربیناکي مادي غوړ کړ چې د هوا د تېرېدو په دوران کي هر ژوندی توکی جذب کړي او غوښي ته د رسېدو مخه ئې ونیسي، پدې ترتیب هغه د ټیوب داخلي فضاء داسي جوړه کړه چې د ژوندون لپاره مساعده وه، که مړه توکي په خپله په ژونديو بدلېدلی؛ نو د پاستور په ټیوب کي به حتماً له هغي غوښې نه ژوندی موجود جوړ شوی وو خو دا ټیوت تر اوسه د پاستور په لابراتوار کي پاته دی، خو هغه غوښه په ژوندي موجود نده تبدیله شوې. د پاستور لدې مهمي تجربې سره ټولو بیولوژی پوهانو توافق وکړ او د ده خبره ئې د یوه قاطع علمي اصل په حیث قبوله کړه، تر ننه د پاستور همدا تجربه عملي کارورنه لري او د خوراکي موادو ساتنه د همدې علمي اصل له مخي تر سره کېږي، غوښه، شیدې او نور خوراکي مواد هومره واپشوي چې ژوندي نطفې پکي ختمي کړي، بیا ئې پداسي ظروفو کي ځای په ځای کړي چې ژوندي موجودات ورننوتی نشي، پدې عملي سره د خوراکي موادو د د ورستېدو مخه نیسي، دې عملي ته پاستوریزه وايي، د پاستوریزې د عملي بنسټ پدې مفکورې ولاړ دی چې ژوند له ژوند نه را پیدا کېږي.

همدا راز موږ هغوی ته ویل: که ژوندون د مادي د تدریجي تکامل نتیجه ومنو له

خو سترو اشکالاتو سره مخامخ کېږو:

دا مفکوره مور دې ته اړکوي چې له یوې خوا د مادې د پیدایښت په یوې ثابتې نیتې باور وکړو او له بلې خوا د مادې ابتدایي سکون ومانو!! دا ځکه چې د مادې مایل گراف حتماً د زمانې له افقی گراف سره د تقاطع یوه نقطه په گوته کوي چې د مادې د پیدایښت او د حرکت د پیل نقطه ده، گراف باید په لاندې شکل وي:



که مور د اوسنۍ زمانې له انسان نه شروع وکړو او ورو ورو مخکې زمانې ته په شا ولاړ شو او وگورو چې د ماتریالیستي فلسفې له مخې باید په انسان کوم مراحل تېر شوي وي، پدې سفر کې باید هر څو ملیونه کاله د مخه، انسان په داسې بڼه کې وگورو چې اوسنی شکل ئې د زمانې د تېرېدو په تناسب تر هغه شکل نه مخکې تللی او متکامل دی، یعنی د ده تکامل د زمانې په فکتور پورې تړلی دی، هر څومره چې زیات وخت ورباندې تېرېږي زیات تکامل کوي، د غیرمتکامل او بسیط حالت یوازنی وجه ئې دا ده چې د متکامل حالت په نسبت کم وخت ورباندې تېر شوی، پدې سفر کې خامخا باید داسې پراو ته ورسېږو چې ماده ساکنه ده او "صفر" زمانه ورباندې تېره شوې، خو کمونستان نه د مادې "سکون" مني او نه ئې د پیدایښت نیته، خو لدې نه عاجز دی چې د تدریجی تکامل نظریه څنگه د مادې د دائمی حرکت او په لایتناهی کې د مادې د پیدایښت له غلط تصور سره تلفیق کړي.

۶- کمونستانو به ویل: د "مادې تکامل" د اضدادو تر منځ د دائمی نزاع نتیجه ده، د مادې هر توکي په خپل زړه کې دوې برخې لري، یوه د بل ضد، "تز" او "انتی تز" چې په مسلسل او انقطاع نه منونکې توگه په خپلو کې په دائمی نزاع بوخت دي، همدا دائمی نزاع ماده د تکامل په لوري خوځوي.

مور ورته ویل: د مادې په اړه ستاسو دا تصور هم د نورو غلطو تصوراتو په څېر بې بنیاده او غیر علمي دی، عالم د اضدادو مجموعه نه؛ بلکې د ازواجو مجموعه ده، یوه برخه ئې د بلې برخې ضد نه بلکې مکمل لاه ده، هر ترکیب د ازواجو له یووالي څخه جوړېږي او د ازواجو د گډ کار په ترڅ کې وده کوي، د عالم هر لوري ته چې سترگې واړوو او د هر "تکامل" لاملونه چې ولټوو، حتماً به دې نتیجې ته ورسېږو چې د مادې هر توکی له

داسي برخو جوړ شوی چي یو د بل زوج او یو د بل مکمل دي، همدا ازواج یوه بل ته لاس ورکوي او د مادي د تکامل موجبات برابروي.

په حیواناتو او نباتاتو کي گورو چي زوج زوج پیدا شوي، نر او بڼه لري، یو د بل مکمل، همدا ازواج د یوه بل د دفع کولو او نفی کولو په ځای یو بل جذبوي، یوه بل ته لاس ورکوي، د دوی د یووالي په نتیجه کي نوی، ځوان او متکامل موجود پیدا کېږي او د زړو ځای نیسي، د دوی په اړه د "اضدادو" فلسفه اصلاً صدق نکوي او د واقعیت کاملاً خلاف او د "تکامل" د لاملونو له توضیح نه عاجز ده.

همدا راز په عناصرو کي گورو چي یو په خپل آخری مدارکي داسي اضافی شیان لري چي له بل سره ئې شریکولی شي او بل په آخری مدارکي داسي خلا لري چي د ډکولو لپاره ئې د بل مرستي ته اړ دی، همدا دواړه د یوه بل زوج شي، یو بل جذب کړي، آخری مدار سره شریک کړي، د دې عملی په نتیجه کي نوی ترکیب جوړ شي، مور د عناصرو په دنیا کي هم د اعدادو په ځای ازواج گورو او په څرگند طور گورو چي تکامل د زوجینو د یوځای کېدو او دوستانه تعامل په نتیجه کي ترسره کېږي، کوم عناصر چي د یوه بل زوج نه وي نه په خپلو منځونوکي تعامل کولی شي او نه د نوي توکي په څېر څرگندېدی شي او نه د تکامل مقدمه کېدی شي.

۷- کمونستانو به ویل: "انسان" د مادي د طبیعي تکامل نتیجه ده، د ده تکامل او د انسان په څېر راڅرگندېدل ئې له "یوه سلولي" حیوان نه پیل شوی، بېلا بېلي مرحلې ئې پلي کړي، کله د یوه حیوان په څېر او کله د بل حیوان په څېر، له موجوده حالت نه مخکي د بیزو په بڼه او په پای کي د "کامل انسان" په شکل کي راڅرگند شوی.

مور ورته ویل: د انسان د پیدایښت په اړه دا نظریه نه علمي بنیاد لري او نه هغو گڼ شمېر سؤالونو ته ځواب ویلی شي چي ورسره مخامخ ده، سؤالونه دا دي:

باید د مادي له ساده توکي نه تر انسان پوري ټول نباتات او حیوانات په یوه ثابت مسیر کي یو په بل پسې د تدریجی تکامل په حال کي وی او له معمولي او بسیط تفاوت سره، باید ټول د انسان په بڼه کي د بدلېدو په لوري خوځېدې!!

● دا نظریه د ژونديو موجوداتو د بې شمېره تنوع له توضیح نه عاجزه ده، د تنوع معنا دا ده چي هر صنف له ځانگړې او مستقلي نقطې پیل شوی او وده او تکامل ئې په خپل ځانگړي مسیر کي دی.

● د ژونديو موجوداتو او جامدي مړي مادي ترمنځ هومره ژور او عمیق تفاوت گورو

چي د يوه "فوق مادي" ذات له تصرف پرته په ژوندي موجود د هغې بدلېدل د انسان عقل نشي منلی، ژوندي موجودات؛ احساس، شعور، عقل، علم، ابتکار، انتخاب، مينه، دښمني، خندا، ژړا او گڼ شمېر نور داسي صفات لري چي بايد له "فوق مادي" مرجع نه ئې ترلاسه کړي وي. دغو صفاتو ته مادي مبنا نشو پيدا کولی، ناچار بايد دا ومنو چي په ژوو کي نوموړي صفات له بهر نه تعبيح شوي او د دوی پيدا کوونکي ذات د دوی په خټه کي دا صفات ايښي او په همدغو صفاتو د متصف کېدو لپاره ئې هغوی ته خاص جوړښت ورکړی، د انسان پيدايښت او د ده خاص صفات داسي وگڼي لکه يو مجهز کمپيوټر چي ټولي برخي ئې مکملې او فعالې وي، په هغه کي د جمع، ضرب، تقسيم، د غږ ضبطول، د ليکنو اساسي ساتنه او د گڼ شمېر نورو عمليو خاص پروگرامونه تعبيح شوي، دا کمپيوټر هغه عمليه ترسره کولي شي چي مربوطه پروگرام او SOFTWARE ئې په حافظه کي نصب شوی وي، که نه نو د نوموړې عمليې له اجراء نه عاجز پاته کېږي. د انسان په کروموزم کي ۳۰۰۰۰ ژنه دي، هر ژن د يوه SOFTWARE حيثيت لري، چي هر يو ئې د انسان د يوه خاص صفت او کړني اصلي لامل دی. مور ته وواياست چي دا ژنونه، چي هر يو ئې د خاص صفت حامل دی او انسان ته خاص خصوصيت ورکوي او د انسان د خاصو کړو وړو لامل دی، چا په انسان کي ايښی؟

۸- کمونستانو به ويل: مرگ د ژوندون پای دی، له مرگ وروسته بل ژوندون نشته، نه قيامت شته او نه حساب او کتاب او نه جنت او دوزخ.

مور ورته ويل: تاسو د بيا ژوندون د نفی کولو لپاره څو خبري کولی شي:

يوه دا ده چي انسان ومړی، هډوکي ئې وراسته شي او په خاورو بدل شي څنگه به بېرته را ژوندی کېږي؟

زموږ ځواب دا دی: هماغسی به راژوندی کېږي لکه چي په ابتداء کي له خاورو را پيدا کړی شو، مجدد پيدايښت تر لومړی پيدايښت آسانه دی، هماغسی به را ژوندی کېږي لکه چي د هر ژمي په پای او د پسرلي په راتلو سره د ځمکي تر قشر لاندي توکي راژوندي شي. هغه ذات چي انسان ئې د لومړی ځل لپاره را پيدا کړي بيا به ئې را پيدا کوي.

● دوهم دا چي: له بيا ژوندون وروسته حساب او کتاب، مکافات او مجازات نه منو او د دې لپاره عقلي دلايل نلرو.

په دې ارتباط زموږ ځواب دا دی: که انسان د هري پېښي او صحنې په اړه خامخا قضاوت کوي، يوې ته په بلي ترجيح ورکوي، يوه تائيدوي، بله ترديدوي، دوه کسان د دوو

بېلا بېلو کړو وړو په حال کې گوري، يوه ته ښه او بل ته بد وايي، دوه کسان د جگړې په حالت کې گوري، يو ظالم او بل مظلوم، د يوه په نسبت په خپل زړه کې ترحم او زړه سوي احساسوي، غواړي دهغه مرسته وکړي، د بل په نسبت په خپل زړه کې کرکه محسوسوي، غواړي د هغه مخنيوی وکړي، که ئې له وسه پوره وه حتماً د مظلوم مرستې ته راوړاندي کېږي او د ظالم مقابلې کوي، ظالم ته د خپل ظلم جزا ورکوي. مور ته ووايست: په انسان کې دا د قضاوت استعداد چا ايښی، دا د مکافات او مجازات تصور چا ورکړی، دا د ښه او بد د تفکيک او تمیيز فهم ئې له کومه کړی؟ ته څنگه دا مني چې په انسان کې دي دا صفت وي او د ده پيدا کوونکي ذات دی پدې صفت متصف نه وي؟ د عقل تقاضا خو دا ده چې د انسان پيدا کوونکی او خالق بايد په اتم او اکمل صورت کې د "قضاوت" او مکافات او مجازات په صفت متصف وي.

متأسفانه تاسو د مکافات او مجازات هغې سلسلې ته پاملرنه نلري چې همدا اوس اوس په پوره قوت سره د انسان په انفرادي او ټولنيز ژوند حاکمه ده، نه دې ته اهميت ورکوي چې اکثر مجرمان د خپل جرم جزا گوري، چې بد گرځي بد به پرځي، په خپل شخصي ژوند کې د هر انحراف او له خپلو طبيعي حدودو نه د هر تېري بد عواقب گالي. او نه دې ته توجه لري چې يو په بل پسې د ظالمو واکدارانو د اقتدار ماني نسکورېږي، د استبدادي نظامونو جرړی قطع کېږي، مستکبرين له منځه ځي، ځای ئې مستضعفينو ته تخليه کېږي، که پدې عالم کې د مکافات او مجازات سلسله حاکم نه وي نو ظالم واکداران به تل په واک کې پاته کېدل او مظلومان به تل د محروميت اوضاعه گاللو ته اړ ول، نه به د دوی مرسته کېده او نه به له هاغه بل نه غچ اخیستل کېدو، د مکافات او مجازات همدا سلسله به په قيامت کې تکميل شي، هغه نقيصه به رفع شي چې انسان ته د نسبي اختيار او واک ورکولو په وجه د ده فوری او مکمل مجازات او مکافات ځنډول شوي، فوری جزا د انسان اختيار سلېوي، ده ته د اختيار او واک ورکولو غوښتنه دا وه چې کامل مکافات او مجازات ئې د څه مودې لپاره وځنډول شي.

۹- کمونستانو به په انساني ټولني کې د بې عدالتۍ او ظالم او مظلوم په شته والي د خپلي الحادي عقيدې لپاره د دليل په توگه استدلال کاوو او ويل به ئې: خدای څنگه پدې "بې عدالتي" راضی کېږي، د دې بې عدالتي له شته والي سره سره څنگه د "عادل خدای" په شته والي باور وکړو؟

مور د دوی په ځواب کې ويل: په انساني ټولني کې بې عدالتي او ظلم د انسان د غلطو تصرفاتو نتيجه ده، د دې اعتراض په خپله انسان ته راجع دی چې له خپل "اختيار"

او "واک" نه غلطه استفاده کوي، نه هغه ذات ته چي انسان ئې بااختياره پيدا کړي، که انسان په نورو ظلم کوي، د نورو په حقوقو تېري کوي، يوه ډله په بلي ډلي د خپلي خوښي داسي نظام تحمیلوي چي هغه له خپل حق نه محروم کړي او ده ته امتيازات ورکړي او که محرومان او مظلومان ظلم ته غاړه ږدي، د بل لويي مني، په خپل حق د بل د تېري په وړاندي عکس العمل نه ښيي، مسئوليت ئې انسان ته متوجه دی، نه خدای ته چي انسانان ئې برابر پيدا کړي، هرڅه ئې د ټولو لپاره پيدا کړي، په عدالت امر کوي او ظلم حرام گڼي او خپلو بندگانو ته وايي: مه په بل لويي کوي او مه د بل لويي مني، مه ظلم کوي او مه مظلوميت مني، ټول وروڼه ياست، له يوه نژاد نه، له برابر و حقوقو سره.

د انسان امتياز په نورو مخلوقاتو پدې سره دی چي هغه "خپلواک" پيدا شوی، له دوو لارو نه يوه غوره کولی شي، په څو شيانو کي يو انتخابولی شي، ابتکار لري، د انتخاب او غوره کولو توان لري، که له هغه نه دا امتياز سلب شي، بيا ئې نه ښه کار د ستايلو دی او نه بد کار د غندلو، نه د ښه کار په کولو سره د مکافات مستحق دی او نه د بدکار په مقابل کي د مجازات وړ، په هر کار کي ئې هغه چا ته گوته نيول کېږي چي دی ئې هغه کار ته اړکړي. ترافيک په هر تصادم کي ډرپور مجازات کوي نه موټر، دا ځکه چي ډرپور د واک خاوند دی او موټر محکوم او مجبوره وسيله. په انساني ټولني کي د بې عدالتي اعتراض يوازي په هغه صورت بل چا ته راجع کېدی شوی چي انسان د موټر په شان محکوم او مجبور وی او مهار ئې د بل په لاس کې.

عادل خدای نه يوازي په بې عدالتي او ظلم ندي راضي؛ بلکي هم ظلم حرام گڼي او هم ظلم ته تسليمېدل. د مظلومانو د ژغورني لپاره ئې پیامبران رالېږلي، له ظلم نه د نجات لاري ئې هغوی ته ښودلې، دوی ئې د ظلم د ختمولو او د عدالت د تأمين لپاره په جهاد مکلف کړي، که دوی د ظلم په خلاف ملا وتړي او د عدالت د تأمين لپاره د جهاد لاره غوره کړي، خامخا د دوی مرسته کوي او خپل تائيد او نصرت پدوی پيرزو کوي، د الله سنت همدا دی او د عدالت تقاضا همدا او د انسان د "واک" او "اختيار" غوښتنه همدا، که خدای له انسان نه د گناه کولو واک سلب کړي، لده نه هغه "اختيار" بېرته واخلي چي له هماغه نه په استفادې سره د بل په حق تېري کولی شي، پدې صورت کي انسان له نورو مخلوقاتو نه خپل اصلي امتياز له لاسه ورکړي او په مجبور مخلوق بدل شوی، بيا نه د ده "ښه" ارزښت لري او نه ئې "بد" د تقبيح او غندلو وړ دی.

۱۰- کمونستانو به ويل: انسان هرڅه په خپله "خوښه" او خپله "اراده" کوي، د داسي نامرئي ذات شته والی نه محسوسوي چي د انسان په "ارادې" اغيزه وکړي او د ده د عمل

مخه ونيسي، ځينو به په ډېره بې باکۍ ويل: که خدای وي نو زما دا غزېدلی لاس دي راغونډ کړي!

موږ د دوی په ځواب کي ويل: ستاسو دا خبره د مخکنۍ خبرې خلاف ده، د یوې قضیې په اړه دوه متناقضې خبرې کوي، که انسان هر څه په خپله "خوښه" او خپله "اراده" کوي نو د ده د فردي او اجتماعي حالت مسئولیت په خپله د ده په غاړه دی، د "ظلم" عامل دی دی، د بې عدالتي موجبات ده برابر کړي او اعتراض ئې ده ته متوجه دی.

که څه هم دا خبره چي انسان هر کار په خپله "خوښه" او "اراده" کوي په اصل کي سمه خبره ده خو نه پدې بڼه کي چي کمونستان ئې وړاندي کوي، پدې خبرې هغه نتیجه مرتب کول چي دوی ئې ادعا کوي، د حیرت وړ مغالطه ده. انسان نه کامل "واکمن" دی او نه مطلق "محکوم"، د اختیار خاوند دی خو محدود اختیار، انتخاب کولی شي؛ خو له څو ممکنو کارونو نه یو. د ده دا محدودیت ثابتوي چي د بل د ارادې په وړاندي محکوم دی. قرآن دا حقیقت په څومره دقیق انداز بیانوي او وایي:

فَلَوْلَا إِنْ كُنْتُمْ غَيْرَ مَدِينِينَ ۸۶ تَرْجِعُونَهَا إِنْ كُنْتُمْ صَادِقِينَ ۸۷

که تاسو (د خدای د ارادې په وړاندي "محکوم" نه یاست خپله روح مو هغه وخت" بېرته وگرځوئ "چي ستاسو ستوني ته راوړسېږي" که صادق یاست.

ستا مرگ پدې شهادت ورکوي چي ته د یوه داسي ذات د ارادې په وړاندي محکوم ئې چي په تا او پدې ټولي هستۍ د ده حکم نافذ دی، ته نه غواړې زور شي، استعدادونه دي ضعیف شي، توانمندي دي کمه شي، په مرض اخته شي او په مرگ محکوم شي، خو دا ټول ستا د خوښي خلاف ترسره کېږي. دنیا ته ستا د راتلو او تلو نیته بل ټاکلې، ستا وده او زوال د بل په اراده ترسره کېږي، نه د خپل مرگ مخنیوی کولی شي او نه ئې نیته ځنډولی شي.

دا سمه ده چي تا ته د خپل لاس د غزولو او غونډولو توان درکړی شوی او د دې اختیار ستا په لاس کي دی، خو که د همدې لاس د غزولو او غونډولو د کنترول هغه مرکز صدمه وگوري چي ستا په مغز کي تعبیر شوی او سویچ ئې ستا د ارادې تر گوتي لاندي ده، بیا نه خپل لاس غزولی شي او نه ئې غونډولی، ته بې تنفسه ژوند نشې کولی، ناچار به سا باسې چي ژوندی پاته شي، د ژوندي پاته کېدو لپاره به ناچار هماغه څه کوي چي ستا خالق او پیداوونکي ذات مقرر کړي.

۱۱- کمونستان پدې باور وو چي انسان خپل افکار او عقايد له خپل محيط نه اخلي، دا د توليد وسايل دي چي د انسان د اجتماعي نظام څرنگوالی تعينوي، اقتصاد بنسټ دی او اجتماعي نظام، سياست او فرهنگ د هغه زيربنده او پدې بنسټ ولاړ ديوالونه، اقتصاد "زير بنا" ده او نور هرڅه "روبا"، د ټولني هر څه له "اقتصاد" نه رنگ اخلي، د انسان د ټولو کړو وړو محرك اقتصاد دی، دوستی او دښمني ئې اقتصادي انگيزه لري، ښه او بد عمل ئې له اقتصادي تمايلاتو نه راولاړيزی. د توليد د وسايلو د تدريجي تکامل په وجه د انسان اجتماعي نظام هم په تدريج سره له يوه حالت نه بل ته ارتقاء کړې. دوی تاريخ په لاندي پنځو مرحلو وېښی:

۱- لومړنۍ ټولنه "کمون اوليه" پدې مرحلې کي د توليد له وسايلو نه په گډه استفاده کېده، نه فردي ملکيت وو او نه د يوه انسان په لاس د بل استثمار.

۲- مرييتوب "بردگی": د لومړۍ مرحلې برابري او مساوات او د يوه انسان په لاس د بل نه استثمار له منځه ولاړ، فردي ملکيت رامنځته شو، شتمنو نيستم، زورورو کمزوری په اسارت ونيول، مرييتوب پيل شو. مریي د توليد وسيله گڼل کېدو او بازار ته د خرڅلاو لپاره عرضه کېدو.

۳- فيوډاليزم "د پراخو ځمکو د خاوندانو نظام": پدې مرحله کي کرهڼه د توليد مهمه او اساسي وسيله وه. د پراخو ځمکو خاوندان راڅرگند شول، مریي په بزگر بدل شو، يعنی د کر په ځمکي پوري تړلی مریي.

۴- کپتيليزم "پانگه وال نظام": د تاريخ پدې پړاو کي د توليد د مخکنيو وسايلو ځای ماشين ونيو، فابريکې رامنځته شوې، فيوډال د فابريکې په خاوند بدل شو او بزگر په کارگر، فابريکو کارگران راغونډ کړل، د گډې مبارزې شرايط ئې ورته برابر کړل، کارگری اتحاديي جوړي شوي او د کارگرانو مبارزه پيل او جدي بڼه ئې غوره کړه.

۵- کمونيزم: بورژوازی د کارگرانو "پرولتاريا" په لاس نسکورېږي، فابريکې، ځمکي او د توليد ټول وسايل د کارگرانو په لاس کي پرېوزی، د بډايانو سلطه پای ته رسېږي، قدرت د کارگرانو لاس ته ورځي، کارگری ټولنه جوړېږي، د فردي ملکيت په ځای ټولنيز ملکيت رامنځته کېږي، د ټولني هرڅه د ټولو په گډ ملکيت بدلېږي، هماغه د انساني تاريخ لومړنۍ مرحله "کمون اوليه" په خپلي مترقي او متکاملي بڼي کي بيا تکرارېږي، دولت او دولت ته ضرورت ورو ورو له منځه ځي او بې دولته ټولنه جوړېږي، همدا د انسان د ټولو ستونزو د حل يوازنی لاره ده. کمونستانو به ويل: دا تاريخي مرحلې او يوه په بل پسې د هغوی

راتگ د تاریخ حکم او غوښتنه ده، خامخا به راځي، هیڅ څوک ئې مخه نشي نیولی، هیڅوک ئې مخي ته نشي و درېدی، دا د تاریخ جبر دی...!!
 مور د دوی په ځواب کي ویل:

د انسان د ځینو خاصو کړو وړو لامل اقتصادي وي، نه د ټولو، د ده د ټولو فعالیتونو د لاملونو په اړه ستاسو نظریه غیر واقعی او بې بنیاده ده. هیڅ عاقل انسان له هغې سره توافق نشي کولی، ډېر فعالیتونه داسي دي چي نه یوازي اقتصادي انگیزه نلري بلکي انسان د هغه لپاره خپل اقتصادي تمایل ترپښو لاندې کوي او له خپلو مادي امتیازاتو نه لاس اخلي. که یو مبارز انسان د عدالت لپاره ملا تړی، د جهاد لار غوره کوي، زندان ته ځي، هجرت ته اړ کېږي، له مأموریت نه محروم کېدل مني، له خپلي شتمنی، اجتماعي اعتبار، سوکالي او آرامي نه لاس اخیستو ته چمتو کېږي، له مظلومانو او محرومانو نه د دفاع په لار کي شهادت ته تیارېږي، په هغه وخت کي چي گوري د دار کړی ئې په غاړه کي لوېږي، په خپل دریځ ټینگار کوي، نه له مبارزې لاس اخیستو ته چمتو کېږي او نه د دښمن په وړاندې سر ټیټولو ته، ستاسو دا فلسفه د دغه شان کارونو له توجهیه نه عاجزه ده. د انسان دا راز اقدامات ستاسو په نظریې د بطلان خط کارې، که یو انسان د یوه بې وزلي همونو په لیدوسره په خپل زړه کي ترحم او عاطفه احساسوي، تحریک کېږي، له هغه سره مرستي ته راوړاندې کېږي، د هغه لاس نیوی کوي، د مظلوم په څنگ کي ودرېږي، له خپل اولاد سره مینه کوي، د دوی لپاره خولې تویوي، خطر قبلوي، که مور د خپل اولاد په نسبت زړه سوي لري، د ده د روزني او ساتني په کار کي بې خوبی گالي، هر زحمت په ورین تندي زغمي، د هر خطر مقابلې ته چمتو کېږي، که یو کس د شهرت لپاره د مرگ تر پولې مخکي درومي، په اسرارو د پوهېدو لپاره سختی ستونزي گالي، ... دې ته ورته د بې شمېره نورو اقداماتو له توجهیه نه ستاسو فلسفه کاملاً ناتوانه او عاجزه ده.

همدا راز ستاسو دا ادعا د منلو نده چي انسان خپل افکار او عقاید له محیط نه اخلي، که داسي وی، نو هغو کسانو به حتماً ورته عقاید او افکار درلودل چي په ورته محیط کي ژوند کوي، باید د یوې کورنۍ د غړو ترمنځ هیڅ فکري اختلاف نه وی. د یوې ټولني د ټولو غړو افکار باید یوه بل ته ورته وی. باید د جوزیف استالین، د کمونستانو د ستر مشر او د ده د لور ترمنځ هومره ژور اختلافات نه وی پیدا شوي چي له روسیې وتشتی او امریکا، د روسیې ستر دښمن ته پناه یوسی او هلته په یوه مطبوعاتی کنفرانس کي خپل پلار متهم کړي او هغه ته د قاتل او جاني خطاب وکړي!؟

مور عملاً گورو چې د تولید وسایل نه فقط د انسان د افکارو او عقایدو زیربنا نده، بلکې په خپله د انسان د افکارو زیربنه ده، دا انسان دی چې د تولید وسایل جوړوي، په هغوی کې تبدیلی راولي، وده ورکوي، تر مخکې حالت نه غوره والی ورکوي، نن د یوه کس کار تر سره کولی شي، سبا ئې داسې جوړ کړی چې د دووکسانو کار وکړي او بله ورځ د څلورو، لسو او شلو... انسان ابتکار لري، پټ اسرار کشفوي، نوي نوي وسایل اختراع کوي، د انسان همدا استعداد د تولید د وسایلو او د ټولني د اقتصادي وضعي د سیرازه کېدو اصلي عامل دی، په انسان کې د "ابتکار" او "اختراع" استعداد ته نه یوازي دا چې ستاسو ناکاره فلسفې اعتناء نده کړې بلکه هغه ئې نفی کړې.

په دې کې شک نشته چې انسان له خپل محیط نه متأثره کېږي، په عقیدې، فکر، اخلاق، دود دستور او اجتماعي نظام ئې محیط اثر کوي، خو دې خبرې ته هومره عمومیت ورکول چې له انسان نه د یوه مجبور او محکوم توکي څېره انځور کړي، داسې چې خپل هر څه له محیط نه اخلي، جهت ئې محیط ټاکي، افکار او اخلاق ئې د محیط زیربنه ده، نه "ابتکار" لري، نه "اختراع" کولی شي او نه د محیط د غوښتنو خلاف قدم اوچتولی شي، دا غلطه انگیرنه ده او د انسان د عملي ژوند له واقعیتونو سره ټکر کوي. که داسې وی نو ټولو انساني ټولنو به یو شانته اجتماعي نظام درلود، ټولو به یو شانته وده کوله، د تولید وسایل به ئې ورته وو او اجتماعي نظامونه به ئې د یوه بل شیبې . ستاسو فلسفې تحلیل دې سؤال ته له قانع کوونکي ځواب نه عاجز دی چې ولې د دې او هغې ټولني تر منځ د تولید د وسایلو مستوی فرق کوي، دا وروسته پاته دی او هغه مخکې تلی او ولې د دې ټولني اجتماعي نظام له هغې بلي نه فرق لري؟! د انسان له "ابتکار" نه پرته بل کوم عنصر دی چې دا "تفاوت" توجیه کړی شي؟! مخصوصاً چې تاسو په "تاریخچیر" باور لري او هغه داسې ځواکمن بهیر گڼي چې هیڅوک د هغه مخې ته نشي ودرېدلی او هیڅوک دا حتمي بهیر نشي بدلولی.

د کمونستانو په "تاریخي دورو" او "تاریخي جبر" لاندې اعتراضات لرو:

دوی په تاریخي پېښو کې یوازي د تولید د وسایلو اغیزه څېړلی او هغه ئې یوازنی مؤثر عامل گڼلی، ټول نور عوامل ئې له نظره غورځولي. څوک چې په تاریخي پېښو کې د بېل، لور، ترکتور او ماشین اغیزی ته گوته نیسي خو د انسان ابتکار، د متیو زور، د قلم، توری او ژبی تاثیر له پامه غورځوي، لویه مغالطه کوي، ما ته ووايست چې د تاریخ په جوړولو کې د لور زیاته ونډه ده که د توری، بېل زیات تاثیر لري که نیزه، ترکتور زیات مؤثر دی که ټانک؟!

کمونستي انقلاب د دنیا په هیڅ ګوټ کې د هغې فلسفې مطابق بري ته ندی رسېدلی چې کمونیزم ئې وړاندې کوي، په هیڅ هېواد کې داسې ندې شوي چې د بورژوازی مرحله خپل پای ته رسېدلې وي او ورپسې کمونستي انقلاب راغلی وي، د دې فلسفې مطابق باید لومړی په انگلستان او امریکا کې کمونستي انقلاب ترسره شوی وي، د مارکس انتظار همدا وو او د ده د تاریخي فلسفې تقاضا همدا وه، خو پدې هېوادونو کې لا تراوسه هماغه د بورژوازی مرحله پای ته ونه رسېده او د کمونیزممرحلې ته ئې ارتقا ونکړه، کمونستي انقلاب، د مارکس د فلسفې خلاف، لومړی په روسیې کې ترسره شو، حال دا چې روسیه د پانګه وال نظام په لومړی پړاو کې وه، نور هېوادونه چې د روسیې د توری، توپ او ټانک په ذریعه د کمونیزم په کومې کې پرېوتل اکثرأ ئې فیوډالي مرحله هم نه وه تکمیل کړې، چین د کمونستي انقلاب لپاره پدې خاطر غوره نکره چې د تولید په وسایلو کې ئې انقلاب راغلی وو او همدغو وسایلو د کمونستي انقلاب غوښتنه کوله!! برعکس د روسیې نظامي مرستو دا انقلاب بري ته ورساوه!! دا څنګه د اروپائی هېوادونو په ځای چې اکثرأ د بورژوازی په پړاو کې وو، کمونستي انقلابونه په افریقایي او آسیایي هېوادونو کې، چې ټول ئې په فیوډالي مرحلې کې وو، ترسره کېږي، دا انقلابونه د کارگرانو په لاس نه؛ بلکې د فوځي افسرانو په لاس او د عسکري کودتاګانو په ذریعه پلي کېږي!! مور نه پوهیږو چې کمونستان د عراق، یمن، سوډان، مصر، سوریې، ویتنام، کامبوج، ایتوییا، اریتریا او د شرقي اروپا هېوادونو هغه تحولات څنګه توجیه کوي چې د کمونیزم په ګټه ترسره شول. پدې هېوادونو کې خو د لور او څټک په ځای د توپ او ټانک په ذریعه او د کارگرانو او بزگرانو په ځای د فوځي افسرانو په لاس د زرو حکامو ځای نویو حکامو ونيو، نه د تولید وسایل بدل شوي او نه په اقتصادي نظام کې تبدیلی راغلې.

د فردي او ټولنيز ملکیت په اړه مور هغوی ته ویل: ظلم په هر صورت کې ظلم دی، که دا د "فرد" له لوري د "ټولني" په حقوقو وي او که د "ټولني" له لوري د "فرد" په حقوقو. که دا ظلم وي چې د "فردی ملکیت" لپاره "اجتماعي ملکیت" صدمه وګوري؛ نو دا هم ظلم دی چې د اجتماعي ملکیت تر نامه لاندې "فردی ملکیت" تر پښو لاندې شي. دا له عدالت او انصاف نه لري کار دی چې انسان د خپل کار هغه ثمره تر لاسه نکړي شي چې د ده د خولو او ټیاکو نتیجه ده او پدې کې هغه څوک ورسره برابر شریک کړی شي چې نه ئې خولې توی کړې او نه ئې لاس ټیاکي شوی. که دا حالت په ده تحمیل شي د کار او زیار انگیزه له لاسه ورکوي، د کارکولو شوق او ذوق ئیصدمه ګوري، د خولې تویول او د لاس پښو ټیاکي کول ورته بیهوده بریښی. د فردي ملکیت نفی خطرناک عواقب لري،

اجتماعي ملکیت په داسې استبدادي نظام منتج کېږي چې د ټولني هرڅه د واکمنو په لاس کې ورکوي، د دې په ځای چې "فردی ملکیت" تحریموو ولې هغه راکړه ورکړه او اقتصادي چال چلند نه تحریموو چې د ټولني حقوقو ته صدمه رسوي، د بډای لاس آزاد پرېږدي چې نیستمن استثمار کړي، د ده له مجبوریتونو نه غلطه استفاده وکړي، د بې وزلو د خولو او تیاکو حاصل د ده په جیب کې پرېوزي، شتمن مزید شتمن کړي او نیستمن لاپسي نیستمن، سرمایه د محدودو کسانو ترمنځ لاس په لاس شي، له هري لاري نه د شتمني ترلاسه کول جائز گڼي، ولې سود، احتکار، انحصار او استثمار نه تحریموو؟

اسلام فردي ملکیت جائز گڼي خو له څو شرطونو سره:

باید له جائزی او قانوني لاري ترلاسه شوی وي. نه د بل فرد حق په کې ترېښو لاندې شوی وي او نه د ټولني .

له دې ملکیت نه یوازي په جائزو لارو کې استفاده کولی شي.

د ده په شتمني کې د ټولني د محرومانو ثابت او معلوم حق دی، دا حق باید ورکړ شي. دولت مکلف دی له بډای نه دا ثابت حق ترلاسه کړي او بې وزلو محرومانو ته ئې ورکړي . دا ثابت حق د اجتماعي مصلحت په بنا زیاتېدی شي او دولت کولی شي د ټولني د عام مصلحت لپاره له بډایانو نه هومره وغواړي چې ضرورت رفع شي.

شتمني باید د محدودو اغنیوو تر منځ لاس په لاس نشي او داسې تراکم و نکړي چې ټولني ته گواښ متوجه کړي، د شتمنيو تراکم خطرناک عواقب لري.

اسلام د همدې لپاره د زکات، عشر، خمس، میراث، مصالح مرسله او سد ذرایع قواعد وضع کړي او سود، احتکار، انحصار، استثمار او د نیستمن له مجبوریتونو نه ناروا استفاده ئې تحریم کړې.

موږ به کمونستانو ته ویل: ستاسو دا ادعا چې په کمونستي ټولنيکي د "دولت" ضرورت په مدا رمدار منتفی کېږي او بې دولته ټولنه رامنځته کېږي، یوه واهی او بې بنیاده ادعا ده، د عملي واقعیتونو خلاف، ستاسو په کمونستي ټولني کې نه د دولت ضرورت منتفی شو، نه له منځه ولاړ او نه تضعیف شو، برعکس هومره ځواکمن شو چې د انسان په اوږده تاریخ کې ئې مثال نشو موندلی، پدې نظام کې چې فوځ، پولیس، استخبارات او امنیتي ځواکونو او ځواکمنو حزبي حلقو ته کوم ضرورت دی په نورو نظامونو کې ئې مثال نه گورو، تجربی ثابتته کړه چې کمونستي نظام د ځواکمن دولت نه پرته دوام نشي کولی

که دولت ضعیف شو او په ټولني ټي تسلط کمزوری شو د نظام ماڼۍ نسکورېږي او د کمونیزم ټغر ټولېږي.

کمونستانو به د اسلام په اړه ویل: که اسلام د طبقاتی نظام حامی نه وی ولې ټي مرییتوب تائید کړ، ولې ټي د مریی ساتل او خرڅول جایز وگڼل؟

مور د دوی په ځواب کي ویل: دا اسلام وو چي د بشري تاریخ په اوږدو کي ټي د لومړی ځل لپاره د مریی د آزادولو غږ اوچت کړ، له اسلام نه مخکي هیڅ مسلك د انسانانو د برابرۍ او د مریی د آزادي خبره نده کړې، اسلام اعلان وکړ چي لدې وروسته هیڅوک آزاد انسان نشي مریی کولی. لا څوکاله نه وو تېر شوي چي د اسلام تر واکمنۍ لاندې ټولو سیمو کي د غلامۍ سلسله ختمه شوه او مرییتوب پای ته ورسېدو. دا په داسي حال کي چي په اروپا، امریکا او ټولو غیر اسلامي هېوادونو کي د غلامۍ بازار گرم وو او هیچا د انسانانو د برابرۍ شعار نشو منلی. اما دا چي اسلام ولې له بري وروسته او په ټول حجاز له تسلط نه بعد غلامي تحریم نکړه او د ټولو غلامانو د آزادولو اعلان ټي ونکړ، ځواب ټي باید له یوې خوا د هغه وخت په اجتماعي ظروفو او شرایطو کي ولتوو او له بلې خوا د اجتماعي ستونزو په حلولو کي د اسلام په خاصي کړنلاري کي. اسلام د ځینو خاصو اجتماعي ستونزو د حل کولو لپاره دا کړنلاره خپله کړي چي ورو ورو د هغوی جرړی باسی، تدریجی بدلون غوره گڼي، لومړی د داسي تبدیلی لپاره ذهني شرایط برابروي، مقدماتې کارونه سر ته رسوي، ریښی یوه په بل پسې قطع کوي او په پای کي د دې اجتماعي ستونزي کرغېرن بوتی له بیخه باسی، د شراب او قمار په اړه اسلام همدا اسلوب غوره کړ، په تدریج سره ټي د دې خبیثه بوټو جرړی وایستلې، د مرییتوب په اړه ټي هم همدا طریقه اختیار کړه، لومړی ټي وویل: ټول انسانان د یوه بل وروڼه او د یوه خدای بندگان دي او له یوه مور پلار نه پیدا شوي. بیا ټي وویل: د مریی آزادول د گناهونو د جبران وسیله ده. بیا ټي وویل: هیڅ "حر" او آزاد انسان نشي مریی کېدی، هیڅوک دا حق نلري چي د "حر" او آزاد انسان په غاړه کي د مرییتوب کړی. واچوي. بیائی وویل: هر غلام دا حق لري چي له خپل مالک سره "مکاتبه" وکړي، یعنی خپله آزادي په بیع واخلي، له غلامۍ نه آزاد شي او په مقابل کي ټي مالک ته څه ورکړي. او په پای کي ټي وویل: د دولت د مصرفی بودجی یو مورد د غلامانو اخیستل او آزادول دي.

د غلامانو د آزادولو او د غلامۍ د تدریجی ختمولو دا طریقه د یته ورته ده چي کوم دولت د فیوډالي نظام د ختمولو او د ځمکو د عادلانه ویش په اړه دا فیصله وکړي چي د زیاتو ځمکو له خاوندانو نه ځمکي په بیع واخلي او په بې ځمکو ټي وویښی او پدې خاطر

د ځمکو له مصادري نه ډډه کوي چې پدې سره کېدی شي په ډېرو هغو کسانو ناروا تېری وشي چې شتمني او ځمکي ئې له جائزو لارو ترلاسه کړي. اسلام نه غواړي په هېچا، تر هېڅ نامه لاندې تېری وشي او جائز حق ئې تر پېښو لاندې شي.

امريکا تقريباً زر کاله وروسته د غلامۍ د ختمولو فيصله وکړه، د امريکا د هغه وخت جمهور رئيس ابرهام لينکلن د يوه فوق العاده فرمان په ترڅ کې غلامي لغو او د غلامانو آزادي ئې اعلان کړه، که څه هم پدې سره د امريکا ټول غلامان آزاد شول، خو پدې خاطر چې د دې اعلان لپاره مقدماتې کار نه وو شوی او د غلامانو ذهني روزنه نه وه شوې، اکثر غلامان پس له لنډي مودې آزاد ژوند نه بېرته خپلو بادرانو ته راوگرځېدل، غوښتل ئې د سابق په څېر په غلامۍ کې ژوند وکړي، نه د آزاد ژوند په خوند پوهېدل او نه ئې په ځان کې د آزاد ژوند توان او کفايت ليدلو، په ظاهر کې غلامي ختمه شوه خو په حقيقت کې تر کلونو کلونو، په بېلا بېلو بڼو کې په خپل حال پاته وه.

کمونستانو به په اسلام دا اعتراض کاوو چې ولې ئې نارينه ته اجازه ورکړې چې څلور بڼې په نکاح کولی شي، دا څرگنده بې عدالتي ده او د بڼې په اړه شديد تبعيض، د اسلام پيغمبر ولې "نه" بڼې په نکاح کړي؟ اسلام ولې د طلاق اختيار نارينه ته ورکړی؟ اسلام ولې په ميراث کې بڼې ته يوه برخه او نارينه ته دوه برخې منلې؟ اسلام ولې د دوو بڼو شهادت له يوه نارينه سره برابر گڼلی؟

موږ هغوی ته ويل:

اسلام د يوې ستري اجتماعي ستونزي د حلولو لپاره د څلورو بڼو نکاح کول جائز کړي، که تاسو قرآن ته رجوع وکړي وبه گوری چې قرآن په هغه ځای کې دا جواز ورکړی چې د يتيمانو او کونډو په اړه بحث کوي او وايي:

وَأَتُوا الْيَتَامَىٰ أَمْوَالَهُمْ وَلَا تَتَبَدَّلُوا الْخَبِيثَ بِالطَّيِّبِ وَلَا تَأْكُلُوا أَمْوَالَهُمْ إِلَىٰ أَمْوَالِكُمْ إِنَّهُ كَانَ حُوبًا كَبِيرًا ۚ وَإِنْ خِفْتُمْ أَلَّا تُقْسَطُوا فِي الْيَتَامَىٰ فَانكِحُوا مَا طَابَ لَكُمْ مِنَ النِّسَاءِ مِمَّنِّي وَثَلَاثَ وَرَبَاعَ فَإِنْ خِفْتُمْ أَلَّا تَعْدِلُوا فَوَاحِدَةً أَوْ مَا مَلَكَتْ أَيْمَانُكُمْ ذَلِكَ أَدْنَىٰ أَلَّا تَعُولُوا ۚ النساء : ۲-۳

او يتيمانو ته د دوی مالونه وسپارئ، ناولی په غوره مه بدلوی، د دوی مالونه د خپل مال په لوري مه خورئ، دا ستره گناه ده، که ووېرېدئ چې په يتيمانو کې عدالت نشي کولی نو له دغو بڼو څخه چې څوک مو خوښي وي، دوه،

درې او څلور په نکاح کړئ ، خو که ووبرېدئ چې عدالت نشئ کولی بیا یوه ده او هغه چې ستاسو په واک کې دي، دا دې ته نږدې ده چې تېری ونکړئ .
یعنی له یوې نه زیاتې ښځې کول هم د عدالت لپاره او په یوې اکتفا هم د عدالت لپاره، که ومولیدل چې د یتیمانو له معضلې سره مخامخ یاست او د همدغو یتیمانو مصلحت دا غوښتنه کوي چې د دوی د ښې روزنې او پالنې لپاره د دوی کونډې میندې په نکاح کړی شي نو دا کار کولی شي، پدې کې نه یوازې څه حرج نشته بلکې دا د ستاینې وړ کار دی، باهمته کسان به دې کار ته ملا تړي، په یتیمانو زړه سوند او بارحمه انسانان به دا مسئولیت په غاړه اخلي.

که په یوې ټولني کې د خاصو عواملو په وجه د ښځو شمېر تر نارینه وو زیات شي، دا ستونزه به څنگه حل کوو؟ د دغو ښځو کفالت به څوک په غاړه اخلي؟ مخصوصاً که دوی کونډې وي او یتیمان ورته پاته وي؟! آیا د دې اجتماعي ستونزې د حل بله داسې چاره په نظر راځي چې هم په یوې ښځې اکتفا وشي او هم د دغو ښځو انساني اړتیاوي له معقولي او قانوني لارې مرفوع شي؟!

په اکثر وټونو کې د ښځو شمېر تر نارینه وو زیات دی، د دې وجه یا دا ده چې د کورنیو په غیر کې د پیدا شوو لرونو شمېر تر زامنو زیات وي او یا دا چې په سترو سترو جگړو کې اکثراً نارینه مری او عادتاً ښځې له مرگ ژوبلي نه خوندي پاته کېږي، داسې جگړې په هر هېواد تپل شوې او تل ئې د تکرار وېره شته، که کومه ټولنه لداسې ستونزې سره مخامخ شي د اسلام لدغه علاج نه پرته څنگه کولی شو دا ستونزه حل کړو؟!

دا خبره باید په پام کې ولرو چې "نکاح" د ښځې او نارینه ترمنځ د هغې موافقې نوم دی چې د گډ ژوند په اړه ئې په خپله خوښه کوي. که ښځه په خپله خوښه، لداسې میره سره په گډ ژوند راضی کېږي چې تر یوې زیاتې ښځې لري، هیڅوک پدې کار د اعتراض حق نلري او دې ته د تبعیض نوم نشي ورکولی. اعتراض په هغه صورت کې وارد گڼل کېږي چې ښځه د خپلې خوښې خلاف نکاح ته اړه کړی شي.

نه پوهیږو هغه کسان څنگه ځانته د دې حق ورکوي چې د اسلام پدې اصل اعتراض وکړي، پداسې حال کې چې د یوې قانوني ښځې تر څنگ د گڼ شمېر غیرقانوني جنسي ارتباطاتو په درلودو اعتراض نلري!! کمونستان خو د "کورنۍ جوړېدل" د "فردی ملکیت" په څېر د غیر کمونستي ټولني نښه گڼي او پدې باور دي چې پدې برخې کې هم باید فردي ملکیت له منځه ولاړ شي، باید کورنۍ منحل او آزاد جنسي تعلقات رایج شي اولاد د

کورنۍ "مال" نه بلکي د ټولني "مال" وگڼلی شي، دولت د دوی روزنه په غاړه واخلي، د کورنۍ د غیر پر ځای باید په ورکتون کي وروزل شي، په کورنۍ کي د دوی روزنه پدوی کي د "فردی ملکیت" غلط افکار راولاړوي!! خو راشئ وگورو چي د غیر قانوني او آزادو جنسي تعلقاتو نتائج څه وو او نن "علم" پدې اړه څه وایي او د کومو خطرناکو اجتماعي ستونزو او نا علاج ناروغيو منشأ ئې گڼي!! د "ایډز" په شان نا علاج ناروغي، د گڼ شمېر نورو جسمي او رواني ناروغيو په شمول، د همدې فاجعی نتائج گڼي او وایي: اکثر ستر ستر جانیان هغه دي چي د مور په غیر کي ندي روزل شوي، د پلار د ترحم او میني لاس ئې په سر ندي تېر شوي، داسي څوک ئې ندي موندلی چي صادقانه ترحم، عاطفه، زړه سوي او رښتیني مینه ئې له هغه زده کړې وی.

د اسلام له نظره کورنۍ د ټولني د لويي ماڼۍ لومړنۍ خښته ده که کورنۍ ورانه شوه ټولنه ورانېږي.

اما دا چي پیغمبر(ص) ته ولې د "نه" ښځو د نکاح اجازه ورکړی شوې، د دې دلیل څه دی او دا کار په کومي زمانې کي او د پیغمبر علیه السلام د مبارک ژوند په کوم پړاو کي تر سره شوی؟

ټولو ته جوته ده چي رسول الله (ص) په پنځه ویشتن کلنۍ کي واده وکړ، "خدیجه رضي الله عنها د ده لومړۍ بي بي څلویښت کلنه وه، د هغې تر وفات پوري ئې بله ښځه نده کړې، تر پنځوس کلنۍ پوري ئې یوازي یوه ښځه درلوده، د خدیجی رضي الله عنها له وفات وروسته ئې سوډه رضي الله عنها چي کونډه وه، په نکاح کړه، سوډه له لومړیو مسلمانانو څخه وه، له خپل مخکني میره سره ئې یو ځای حبشي ته هجرت وکړ او د هجرت سختی شپې او کړاوونه ئې وگالل، نه ئې مال درلود او نه جمال او پیغلتنوب، امتیاز ئې قوي ایمان او د ایمان په لاري کي قرباني وه، پیغمبر علیه السلام صرف یوه ښځه په پیغلتنوب کي کړې. نوری بي بیانی ئې کونډي وې، هره یوه ئې د یوه لوی اجتماعي مصلحت لپاره په نکاح کړې، شاید د حفصه رضي الله عنها د نکاح څرنگوالی د پاته ودونو د انگیزو لپاره ښه مثال وي:

حفصه رضي الله عنها د عمر رضي الله عنه لور وه، مخکنی میره ئې د بدر په جگړي کي برخه اخیستی وه، هغه وفات شو، عمر رضي الله عنه، ابوبکر او حضرت عثمان رضي الله عنهما ته ورغی او له هغوی نه ئې وغوښتل چي حفصه په نکاح کړي، خو دوی د خپلو معاذیرو په وجه ډډه وکړه، عمر رضي الله عنه دا مشکل له پیغمبر علیه السلام سره یاد کړ او هغه پدې خاطر له حفصی رضي الله عنها سره د نکاح اراده وکړه چي له خپل نږدې

او مخلص ملگری سره د یوې داسې ستونزې په حل کې مرسته وکړي چې نورو ورته حل نكړی شوه.

همدا راز زینب رضي الله عنها چې میره ئې د بدر په جگړې کې په شهادت ورسېدو، عمر خورلې کونډه وه، په نیکو کارونو کې هومره مشهوره وه چې خلکو به د "بی وزلو د مور" په نامه یادوله، پیغمبر علیه السلام هغه پدې خاطر ځانته نکاح کړه چې له یوې خوا ئې د یوه بدرې مجاهد په اړه خپله خواخوږی ښودلې وي او له بلې خوا ئې د یوې داسې نومیالې، خیبري او با ایمانه ښځې ستونزه حل کړې وي. دا نیکه بې بې یوازي دوه کاله نور ژوندی وه.

همدا راز ام سلمه چې ۶ اولاده ئې درلودل، میره ئې د احد په جگړې کې زخمي شو، د بلې جگړې په دوران کې د ده زور پرهار پری شو او له همدې نه وفات شو، پیغمبر علیه السلام د ده په مړینې هومره خواشینې شو چې اوسکي ئې تویی شوې، د ده له مړینې ۴ میاشتي وروسته ئې ام سلمی ته څوک د خطبې لپاره وروپېرو، هغې خپل عذر داسې وړاندي کړ: زه عمر خورلې یم، ډېر اولادونه لرم، نه غواړم ستا د اذیت باعث شم. خو پیغمبر علیه السلام غوښتل پدې نکاح سره مسلمانانو ته د خپلو دیني ورونو په نسبت د وفادارۍ او د کونډو او یتیمانو د پالنې او روزنې نه هیرېدونکې اسوه وړاندي کړې. ام سلمی ته ئې قناعت ورکړ او دا نکاح ترسره شوه. د پیغمبر علیه السلام ټول ودونه همداسې وو.

په دې ودونو کې یو بل ستر مصلحت هم مضمرو وو او هغه دا چې د پیغمبر علیه السلام د بې بیانو له لارې د دین یوه لویه برخه مسلمانانو ته رسېدلې، دوی د نورو ښځو لپاره د ښوونکو حیثیت درلود، نورو ښځو به لدوی نه دین زده کاوو، که تاسو د روایاتو کتابونه وڅېړي په څرگنده به وگورئ چې د دې کتابونو په هر مخ کې له همدې بیبیانو نه یو په بل پسې روایتونه ستاسو مخې ته راځي.

د کمونستانو د دې اعتراض په اړه چې اسلام ولې د طلاق حق نارینه ته ورکړی، زموږ ځواب دا وو: د طلاق د لاندې ممکنو څلورو صورتونو څخه اسلام یو غوره کړی:

الف: ښځه او میره په گډه د طلاق فیصله وکړي.

ب: اختلاف محکمې ته وړاندي شي او محکمه پدې اړه وروستی فیصله وکړي.

ج: د طلاق حق ښځې ته ورکړی شي.

د: د طلاق پرېکړه د میره په لاس کې وي.

مخکي لدې چي وگورو اسلام ولې څلورم صورت غوره کړې باید څو خبري په پام کي ولرو:

اسلام له طلاق نه کرکه لري، د مجبوریت په خاطر جواز ورکوي، خو هغه تر ټولو کرکجن حلال کار گڼي.

په اسلام کي نارینه له یوې خوا پدې مکلف شوی چي د کورنۍ ټول لازم ورځني مصارف په غاړه واخلي، هغه به د کورنۍ د ټولو مصارفو متکفل وي. له بلي خوا پدې مکلف شوی چي د نکاح په ورځ به هومره مهر په غاړه اخلي چي ښځه ورباندي راضي شي، دا "مهر" د ښځي حق دی او د دې د راتلونکې لپاره یو مهم تضمین. "ښځه" کولی شي له "میره" نه هومره مهر ترلاسه کړي چي د دې راتلونکې تضمین کړي او د وخت ناوخت، بې ځايه او بې موجه طلاق مخه ونيسي، میره ونشي کولی چي له یوې خوند واخلي، پس له لنډي مودې هغې ته طلاق ورکړي او د هوس په حکم بله په نکاح کړي، طلاق نباید په یوې ملعبې بدل شي، د نکاح په ورځ باید داسي تدابیر ونيول شي چي دا مقدسه رابطه دوام وکړي، اسلام د همدې لپاره د مهر حق د ښځي د مستقبل لپاره د یوه تضمین په حیث وضع کړی.

اسلام دوه دلیلې د دې لپاره وړاندي کړي چي نارینه به د کورنۍ قیم وي او د طلاق پرېکړه به د ده له لوري کېږي:

الف: "مهر" ورکوي او د کورنۍ مصارف ئې په غاړه دي.

ب: د قیمومیت لپاره چي کومو مواصفتو ته اړتیا ده، په نارینه کي دا مواصفت تر ښځو زیات دي. د ښځي طبیعي وظایف دا ایجابوي چي قوي عاطفه ولري. قوي عاطفه اکثراً د انسان "تعقل" تر اغیزی لاندې نیسي، ښځه د همدې "قوي عاطفی" په حکم د اولاد د روزني ټولي ستونزي په ورین تندي قبلوي، بې خوبی گالي، خپل ژوند او صحت په خطر کي اچوي، د اولاد د هري غلطۍ په وړاندي صبر کوي او حتی د پردیو په مقابل کي د دوی له هري غلطۍ نه دفاع کوي، د "قیادت" او "قضاوت" لپاره د "قوي عاطفی" په ځای داسي "تعقل" ته اړتیا ده چي د عاطفی تر اغیزی لاندې رانشي. د نارینه روحی جوړښت داسي دی چي د "عقل" او "عاطفی" ترمنځ ئې تعادل او توازن شته او د "عاطفی" تله ئې د ښځو په شان تر "تعقل" درنه نده.

پداسي حال کي چي اسلامي شریعت د طلاق حق نارینه ته سپارلی، خوله دې حق نه د ښځي د ځورولو او د هغې په حقوقو د تېري په لاره کي ناروا استفاده نشي کولی، که

خبره دې حد ته ورسېده بڼه حق لري "محکمې" ته مراجعه وکړي، چې محکمه به يا د دې حقوق احياء کوي او يا به دا رابطه فسخ کوي.

همدا راز په محکمې کې د شهادت لپاره د يوه نارينه په څنگ کې د دوو بڼو حضور، پدې خاطر ضروري گڼل شوی چې که يوه په شهادت ورکولو کې اشتباه وکړي او څه ترې هیر شي بله ئې ورپه یاد کړي. لکه چې گوري د دې حکم منشأ د بڼو په اړه د تبعيض او توپير اعمال نه، بلکې د عدالت په اړه جدي احتياط دي، وجه ئې هغه فطری تفاوت دی چې د بڼو او نارينه وو ترمنځ د "شهادت ورکولو" په ارتباط شته، احياناً د بڼې قوي عاطفه د دې په "حافظی" هم اغیزه کوي او د هغه چا په اړه ډېر داسې شيان ترې هيروي چې د زړه سواند وړ ئې گڼي، دا د زړه سواند طبيعت دی چې په لومړی سر کې د "غلطی" لپاره "توجيهاات" کوي او ورو ورو د غلطی د هيرولو باعث شي.

د ميراث د وینې د څرنگوالي په اړه که لږ ځير شو نو په ډاگه به وگورو چې اسلام بڼو ته ډېر امتيازات ورکړي، په ډېرو مواردو کې ئې بڼو ته تر نارينه وو زيات حقوق ورکړي، لاندي شو مواردو ته ستاسو پام را اړوم:

- بڼه پداسې حال کې له خپلوانو او له خپل ميره نه "ميراث" ترلاسه کوي چې هيڅ اقتصادي مکلفيت نلري، له واده نه مخکې ئې پلار د دې متکفل وي او له واده وروسته ميره، کور، کالي او ډوډی ئې د "متکفل" له خوا تأمين کېږي.

- له ميره مهر ترلاسه کوي، مهر په حقيقت کې يو فوق العاده امتياز دی چې د بڼې د مستقبل د تضمین لپاره منل شوی.

- بڼه کولی شي خپله هغه "سرمایه" چې د "مهر" يا "ميراث" له لاري او يا د کار کولو په نتيجه کې ئې ترلاسه کوي، له خپلې خوښې سره سم، په "کار" واچوي او عوايد ولري، لدې شتمنيو او عوايدو سره سره، هغه اقتصادي مکلفيت نلري.

- بڼه د "نفير عام" له حالت نه پرته سنگر ته په تلو مکلف نده، مگر دا چې په خپله وغواړي.

- بڼه جومات ته په تلو هم مکلف نده، خو که په خپله وغواړي چې لمونځونه په جمع او په جومات کې وکړي څوک ئې مخنيوی نشي کولی.

دا ځيني هغه مسائل وو چې زموږ او کمونستانو ترمنځ به په هري وړې او لويې غونډې کې مناقشه کېدل. که څه هم کمونستان د فرهنگي موادو له ناحيې په مور برلاسی وو، دوی د مجاني وینې لپاره کافی کتابونه درلودل، د روسیې او چين سفارتونو لدوی سره

بې دريغه مرستي کولې، د ايراني "حزب توده" په لاس ليکل شوي او ترجمه شوي ډېر کتابونه ئې په واک کي وو، هر چاته ئې وړيا ورکول، خو مور لډې ناحيې ډېر مشکلات درلودل، نه مو داسي کتابونه موندل چي پدغو مناقشاتو کي زموږ مرسته وکړي، د کمونستانو سؤالونه ځواب کړي، په اسلام د کمونستانو اعتراضاتو ته ځواب ووايي، د مدرسو په کتابونو کي دا مسائل نه وو څېړل شوي، نه په قدوري او کنز کي دا مسائل څېړل شوي وو او نه په هغه يوناني فلسفې، حکمت او منطق کي چي په مدرسو کي لوستل کېدل، د مدرسې ملا نه لدغو مسائلو نه واقف وو او نه ئې داسي ځواب ويلي شو چي د شلمي پېړۍ په فضاء کي روزل شوي ځوانان قانع کړي، مور دې ته اړ وو چي په خپله د کمونستانو کتابونه ولولو، د ضعف نقاط ئې پيدا کړو، د دوی مقابله ته ځان چمتو کړو او د دوی سؤالونو ته ځوابونه تيار کړو.

ما د "شعور او ماده" تر نامه لاندي يوه داسي رساله وليکله چي له کمونستانو سره د هغه وخت مطرح سؤالونه پکي څېړل شوي وو، خو د دې رسالې د تکثير او توزيع له کړاو سره مخامخ وو، نه مو د چاپ امکانات درلودل او نه د مجاني توزيع توان. د کتابونو د توزيع په اړه مور دې ته اړ وو چي ملگرو ته ووايو: دا کتاب پدې شرط د مطالعې لپاره درکوو چي درې نسخې به ترې ليکي، يوه به له ځان سره ساتي او دوه به مور ته راکوي، چي په نورو ئې وويښو، زما دغه لومړنی کتاب چي په شل کلنۍ کي مي ليکلی وو، په ۱۳۵۵ کال په پشاور کي د حزب اسلامي د ارشاد او فرهنگ رياست چاپ او خور کړ.

الحمدلله له کمونستانو سره په خپلو مناقشاتو کي تل برلاسی وو او همدا برلاسی پدې منتج شوه چي د باستعداده، باشخصيته او هدفمندو ځوانانو مطلق اکثريت له مور سره يوځای شي. که تاسو د پوهنتون د هغه وخت يوه مقطع راواخلئ او ورته څير شئ وبه گورئ چي په هر ټولگي کي د لومړۍ درجې بااخلاقه او باشخصيته زده کوونکي زموږ ملگري وو او بې سويې، بد اخلاق او بې شخصيته افراد کمونستانو ته پاته شوي وو، کمونستان اکثرًا هغه کسان وو چي د خپل ټولگي په ورځنيو درسونو کي هم ترټولو وروسته وو او په ډېر تکليف به کاميابېدل.

د قرآن بې حرمتی

د مناقشاتو دغه بهیر کمونستان وهڅول چې کوم جدي عکس العمل ونیږي، شاید د عکس العمل په ډېرو صورتونو کې غور کړی وي، یو لدغو صورتونو نه هغه وو چې په پوهنتون کې ترسره شو، خو عواقب یې د دوی د زعم او گمان خلاف. د دوی یو شقی او بدبخته انسان، د شپې له خوا د لیلیې مسجد ته ننوتی، د قرآن مجید پاڼې یې شکولې او ټوټې ټوټې پاڼې یې له کړکۍ بهر اچولې، چې ځینې شمال خورې کړې او ځینې د بام په سر په یخ کې نښتي وي.

لومړی کس چې د سحر لمانځه لپاره مسجد ته راغلی وو، صوفی سعید د هرات اوسېدونکی وو، هغه په جومات کې خورې پاڼې غونډې کړې وې، خو له مسجد نه بهر د یخ نیولیو پاڼو په راغونډولو نه وو موفق شوی، ورپسې مور مسجد ته راغلو او د لمونځ کوونکو شمېر ورو ورو زیات شو، صحنه ډېره دردوونکې وه، ځینې له غم او غصې نه پریږدل، د ځینو اوبسکي بهېدې او ځینو غاښونه چیچل، لمونځ په ډېرې غمناکي فضاء کې ترسره شو، همالته د قضیې د څېړني او مناسب اقدام لپاره خبرو ته کښېناستلو، ټول پدې سلا شول چې د پوهنتون د ریاست مخي ته احتجاجی غونډه وکړو او د پوهنتون له ادارې نه وغواړو چې حتماً مجرم پیدا او محاکمې ته یې وسپاری، د ټولو هغو کسانو شمېر تقریباً

شپیتو ته رسېدو چې پدې احتجاجی غونډې کې ئې برخه واخیسته، د غونډې وضعیت هم زموږ دوستانو ته حیرانوونکی وو او هم زموږ مخالفینو ته، دوستانو ته لدې لحاظه چې د داسې یوې ستري پېښې او له قرآن نه د دفاع په خاطر څنگه یوازې شپیتو کسانو پدې احتجاجی غونډې کې برخه واخیسته!! او مخالفینو ته لدې لحاظه چې دا د گوتو په شمېر کسان څنگه کولی شي کوم مؤثر کار وکړي!! خو موږ مصمم وو، د دې پروا راسره نه وه چې ملگری مو څومره دی او په مبارزې به مو څه نتایج مرتب کېږي.

دا غونډه زموږ لومړی عملي حرکت وو، پدې سره زموږ د غونډو لړۍ پیل شوه، هیچا دا گمان نه کاوو چې دا غونډه به د یوه داسې ځواکمن او خوځنده بهیر پیلامه وي چې ټولې ځواکمني سیاسي ډلې به له سختې ماتې سره مخامخ کړي، په ټول پوهنتون به مسلط شي، پوهنتون به د همدې حرکت په یوې ډاډمنې اډې بدل شي. د نهضت دا حالت د قرآن دا آیت ډېر ښه انځوروي:

كَزَرَ عِ آخْرَجَ شَطَاهُ فَآزَرَهُ فَاسْتَغْلَظَ فَاسْتَوَىٰ عَلَىٰ سُوْفِهِ يُعْجِبُ الزُّرَّاعَ
لِيَغِيْظَ بِهِمُ الْكُفَّارَ وَعَدَّ اللهُ الَّذِيْنَ آمَنُوا وَعَمِلُوا الصَّالِحَاتِ مِنْهُمْ مَّغْفِرَةً
وَأَجْرًا عَظِيْمًا ۲۹ الفتح: ۲۹

لکه داسې کشت چې تیغ ووهي، بیاني پیاوړی کړي، نو گڼ شي، بیا په خپلي ساقی ودرېږي، داسې چې بزگران حیران کړي، د دې لپاره چې کافران ورباندې خواشینی کړي.

دا د الله په نامه پیل شوی نهضت همداسې وو، د څو تنکیو ځوانانو په لاس پیل شو، ورو ورو ئې وده وکړه، پیاوړی شو، گڼ شو، ځواکمن شو، لمن ئې خوره شوه، د ټولني ټول هغه کسان ئې ورو ورو په خپلي غیږ کې راغونډ کړل چې د ایمان څه بڅرکي ئې په زړه کې وو، سریع او چټکي ودي ئې هرڅوک حیرانول، حتی هماغه کسان چې دا حرکت ئې پیل کړ، دوی هم گمان نه کاوو چې دومره ژر به د ضعف او ناتوانۍ له هاغه لومړني حالت نه د قوت او غلبې دې پورې ته ورسېږي، سریع ودي ئې دشمنان هک پک کړل او د دوی غوصه ئې را وپاروله. که ووايو چې زموږ په هېواد کې د اسلامي نهضت د پیاوړي

اسلامی نهضت

تبارز له ورځي نه بيا ترهغي ورځي چي روسي فوځونو زموږ په هېواد تېری وکړ، مقاومت پیل شو، روسان وتلو ته اړ شول او ورپسې روسانو او امریکایانو پدې خاطر یوه بل ته لاس ورکړ چي په افغانستان کي د مجاهدینو په لاس د یوه اسلامي حکومت د جوړېدو مخنیوی وکړي، دا ټولي پېښي د دې مبارک اسلامي بهیر په وړاندي د داخلي او خارجي دښمنانو عکس العمل وو، پدې تحلیل کي مو نه یوازي مبالغه نده کړې بلکي یو داسي حقیقت مو څرگند کړی چي ټولو هغو افغانانو ته پوره واضح دی چي د تاریخ د دغه پړاو حوادث او د هغوی لاملونه ئې په دقت سره څېړلی.

د محصلینو اتحادیه

پس له هغه چي په ۱۳۲۹ کي د نادري کورنۍ واکدارانو د محصلینو لومړۍ اتحادیه وځپله، شل کاله وروسته په ۱۳۴۹ کي محصلینو یو ځل بیا د یوې اتحادیې د جوړولو هڅه وکړه، دا ځل د اتحادیې د جوړولو ابتکار د کمونستانو په لاس کي وو. مور پدې اتحادیې کي د فعالې ونډې اخیستو فیصله وکړه او په هغو انتخاباتو کي مو برخه واخیستله چي د اتحادیې د مؤسسانو مجلس لپاره ترسره کېدل، پدې انتخاباتو کي زموږ ۹ کسان بریالي او د مجلس مؤسسان غړیتوب ئې ترلاسه کړ، زه هم پدې ډلې کي وم، که څه هم د "جوانان مسلمان" د غړو شمېر د "شعله جاوید" او "پرچم" له غړو نه کم وو، یوه څوارلس، بل دوولس او مور نه غړي مجلس ته لېږلي وو، خو زموږ لپاره دا یو لوی بری وو، مور تر نورو ډلو ډېر وروسته خپل کار پیل کړی وو، لدې نه مخکي مور ډېر محدود څرگند فعالیتونه درلودل، نه په پوهنتون کي د لویو غونډو په جوړولو موفق شوي وو او نه په مظاهرو. کمونستان په پوهنتون داسي مسلط وو چي ویلی شو دا ځای په څو وروستیو کلونو کي د دوی لویه اډه وه، مور یوازي څو میاشتي د مخه راڅرگند شوي وو.

د مؤسسانو د مجلس داخلي جریانات

په مجلس مؤسسان کي د "جوانان مسلمان" د غړو مشري ماته سپارل شوې وه، زموږ انتظار دا وو چي استاد عبدالرحیم نیازی به له خپل ټولگی نه مجلس مؤسسان ته انتخاب شي او دی به زموږ د ډلې مشري کوي، خو داسي ونشول، ځینو بې عقله کسانو د شخصي

ملاحظاتو او حسادت په وجه ده ته رأی ورنکړه، مجلس ته د ده په راوستلو کې زموږ هلي ځلي بې نتيجې پاته شوې.

د مجلس لومړی کار دا وو چې ځانته رئیس انتخاب کړي، زموږ هڅه دا وه چې له کمونستانو نه څوک د رئیس په توګه انتخاب نشي، پدې کار کې بريالي شوو، داؤد فراهی د یوه مشهور بډای زوی پدې موفق شو چې اکثریت ترلاسه کړي او د رئیس په توګه انتخاب شي. زموږ غړو ما ته رأی راکړه، کمونستانو او بې طرفانو د فراهی ملاتړ وکړ، موږ عملاً او علناً د فراهی مخالفت وکړ، هدف مو دا وو چې محصلینو ته وښیو: دا دی کمونستان د یوه فیوډال مرسته کوي او غواړي هغه د محصلینو د اتحادیې رئیس شي، حال دا چې د فیوډالانو د مخالفت او د کارګرانو او بزګرانو د حمایت دعوا کوي، دې خبرې په هغه وخت کې خاص اهمیت درلود.

په مجلس کې د بحث دوهمه موضوع د اساسنامې تدوین وو، مسوده جوړه او د بحث لپاره مجلس ته وړاندي شوه، موږ د اساسنامې په سر کې د "بسم الله الرحمن الرحيم" په لیکلو ټینګار کاوو، کمونستانو د مخالفت لپاره کلکه ملا تړلې وه. مناقشه دوه ورځې طولاني شوه، د کمونستانو د مخالفت ګټه دا وه چې د دوی حقیقت ټولو ته څرګند شو، د ټولو خلکو مخصوصاً د کابل د منورینو سترګې د پوهنتون جریاناتو ته اوښتی وې، هر چا به پوښتنه کوله چې د محصلینو د اتحادیې کار نن کوم ځای ته رسېدلی، د بسم الله په سر تودې او اوږدې مناقشې په بهر کې منعکس کېدې. ډېر خلک ترې خبرېدل، هغه حلقې چې د کمونستانو له ماهیت نه بې خبره او د غفلت په خوب ویده وو، دا پېښې ورته د جدي خطر زنگ وو، بالآخره زموږ شرط ومنل شو خو لدې تعدیل سره چې د "بسم الله" په ځای "د خدای په نوم" الفاظ ولیکل شوو او پدې توګه اساسنامه تصویب شوه.

د اساسنامې مطابق انتخابات

پس له څه مودې، د اتحادیې د فعالولو لپاره د اساسنامې مطابق انتخابات ترسره شول، دا ځل موږ پدې وتوانېدلو چې دوولس کسان شوری ته ولېږو، د شوری په لومړنیو غونډو کې د اتحادیې د رئیس په اړه انتخابات وشول، کمونستانو ذبیح الله عصمتی ته رأی ورکړه، هغه د رئیس په توګه انتخاب شو، د اتحادیې اجرائیه کمیټې ته له هرې ډلې دوه

دوه کسان معرفي شول، شاکر او حیدرعلي لهیب د شعله جاوید له لوري، خلیل زمر او ډاکتر نجیب د پرچم له خوا، امان الله استوار او خلیل کوهستاني د خلق له خوا، ډاکتر عمر شهید او زه د "جوانان مسلمان" له خوا، د ذبیح الله عصمتی په شمول څلور نور کسان د ننگرهار د پوهنتون، د بې طرفانو او وړو ډلو استازی وو. په اجرائیه کمیټی کې مو د صنفی مسائلو ترڅنگ په ایډیولوژیکي مسائلو د مفصل بحث او مناقشې فرصتونه ترلاسه کول، په بحث کې به د شعله جاوید له خوا شاکر او د پرچم له خوا خلیل زمر برخه اخیسته، ډاکتر نجیب چې وروسته جمهور رئیس شو، د خلیل مرستیال وو. علمي او ایډیولوژیکي سويه ټې هومره نه وه چې په هغو بحثونو کې د پرچمیانو نمایندگی وکړي، د خلقیانو استازی هم په بحثونو کې د برخي اخیستو جوگه نه وو، دغو بحثونو به اکثراً ډېره جدي بڼه غوره کوله، هره وړه خبره به په مناقشې بدله شوه او ورو ورو به بحثونه هغه ځای ته ورسېدل چې ناظرانو به ځان مداخلې ته اړگيلو، د دوی د مداخلې په نتیجه کې به مناقشه پای ته رسېده، ډېر ځله داسې شوي چې نجیب به خلیل زمر او لهیب به شاکر له لاسه نیولو او لدوی نه به ټي يا د بحث ختمولو يا له جلسی نه د وتلو غوښتنه کوله.

زه د خپل مهربان رب له پیرزوینو نه سخت ممنون یم چې پدغو مناقشو کې ټي تل ماته بری را په برخه کړي. په ایډیولوژیکي مسائلو مناقشې مي مخکي وڅېرلې، دلته د سیاسي بحثونو دوه مناقشې د یادولو وړ گڼم:

د پښتونستان په هلکه مو مناقشه وه، پرچمیانو د پښتونستان د آزادي خبره وکړه!! ما ورته وویل: د پښتونستان د آزادي خبره که له افغانستان سره د یو ځای کېدو خبره؟ د پښتونستان آزادي د چا د متو په زور، د افغانانو که د روسانو او هندوانو؟! غلامان غلامان نشي آزادولی، که افغانان پښتونستان آزادوی لومړی باید ځان آزاد کړي!! شعله یانو زما د خبري ملاتړ وکړ او وئی ویل: نه افغانان پدې موقعیت کې دی او نه د روسانو د متو په زور د پښتونستان د آزادي خبره معقوله ده.

له ډاکتر نجیب سره مي مناقشه وه، ډېرکسان مو شا او خوا ته ولاړ ول، له شوروي اتحاد سره د افغانستان د نږدیوالي په بدو او خطر ناکو عواقبو مي خبره کوله، نجیب ته مي وویل: ستاسو د سیاستونو پایله فقط دا کېدی شي چې افغانستان د مرکزي آسیا د

هېوادونو په خېر د روسانو په منگولو کې پرېوزی!! هغه وویل: څه پروا کوي، دا د افغانانو لپاره غوره ده، د مرکزي آسیا د ولسونو وضعیت تر مور ډېر ښه دی!!

د محصلینو په اتحادیې کې زموږ برخې اخیستلو، د اسلامي نهضت لپاره په زړه پوري نتائج درلودل، ځوانانو ته د خپلو نظراتو د وړاندې کولو لپاره مور تر دې نه مؤثر سټیج نشو موندلی، په اعتصاباتو او احتجاجی غونډو کې به مور او دوی له یوه سټیج نه ویناوي کولې، پدې سره به ځوانانو ته د دې موقع په لاس ورتله چې زموږ او کمونستانو ترمنځ په آسانی قضاوت وکولی شي، که زه ادعا وکړم چې د "جوانان مسلمان" له مبارک بهیر سره د ځوانانو د فوځ فوځ یو ځای کېدو لویه وجه په اتحادیې کې زموږ فعاله ونډه وه، مبالغه مې نده کړې. د دې برخې اخیستلو نتائج هلته څرگند شول چې د اتحادیې لپاره یو ځل بیا انتخابات ترسره شول، پدې انتخاباتو کې مور په دريو کې دوی برخې څوکۍ ترلاسه کړې، له ۵۶ غړو نه ۳۷ د "جوانان مسلمان" متعهدین وو. نورو ډلو په گډه صرف ۱۹ څوکۍ ترلاسه کړې وې چې پدې کې هم ځینې بې طرفان ول.

د پوهنتون اعتصابات

د کمونستانو د سیاسي مبارزې یوه مهمه برخه دا وه چې د تظاهراتو او اعتصاباتو له لارې له خپلو مخاطبینو سره مخامخ شي، له کارگرانو، مأمورینو او محصلینو سره خواخوږی وښيي، ځان د محرومانو ملگری معرفي کړي او نوي غړي جلب کړي. د ټولني په نورو پرگنو کې د دې کار لپاره شرایط نه وو برابر، علمي مؤسسات ئې د دې لپاره غوره کړی وو، کله په یوه او کله په بل نامه به ئې ځوانان تظاهراتو او اعتصاباتو ته هڅول، پوهنتون د داسې اعتصاباتو په تود انگر بدل شوی وو.

په ۱۳۵۰ کې د اتحادیې له خوا عمومي اعتصابات اعلان شول، د استادانو اتحادیه هم لدوی سره یو ځای شوه، د استادانو د اتحادیې واگی کاملاً د کمونستانو په لاس کې وې، زموږ انتظار دا وو چې د پوهنتون مسلمان استادان به پدې اتحادیې کې فعاله برخه واخلي، کم له کمه خپل موجودیت به ثابت کړي او د کمونستانو په لاس کې د دې اتحادیې له پرېوتو به مخنیوی وکړي، د شریعاتو د پوهنځي له استادانو نه مو وغوښتل چې پدې اتحادیې کې برخه واخلي، خو د دوی هیڅوک دې کار ته تیار نشو. مور ته دې خبرې خاص

اهمیت درلود، دا ځکه چې په گډو غونډو کې به یوه کس د محصلینو له اتحادیې نه او یوه کس د استادانو له اتحادیې نه په خپل وار وینا کوله، هره ورځ به زموږ یوه، یا دوه کسانو ته وار رارسېدو، کله ما ته او کله ډاکټر عمر شهید ته، خو د دوی گڼ شمېر کسانو به د خبرو فرصت ترلاسه کاوو، همدا راز لدې حالت نه ځوانانو دا انتباه اخیستله چې په ټول پوهنتون کې شاید یو داسې استاد نه وي چې د مبارزې په کار کې زموږ ملگرتیا ته تیار وي، نورو به موږ ته د دې خبرې پېغور راکاوو چې د شرعیاتو د پوهنځي استادان او محصلین پدې عمومي اعتصاب کې له برخې اخیستو ډډه کوي او هماغه څه کوي چې دولت ئې خوشبوي!! یو ځل د محصلینو یوه بهیر د شرعیاتو د پوهنځي هغو ټولگيو ته د ننوتو هڅه وکړه چې زده کوونکي ئې په اعتصاب کې د برخې اخیستو په ځای په خپلو ټولگيو کې د درس لپاره ناست وو، غوښتل ئې هغوی توهین کړي، موږ د دوی مخنیوی وکړ او په ټولگيو کې ناستو محصلینو ته مو وویل چې که په اعتصاب کې برخه نه اخلئ کم له کمه دا کار مه کوئ چې له دولت سره په ملگرتیا متهم شي او د محصلینو د جایزو غوښتنو د مخالفت الزام تاسو ته متوجه شي او کمونستان ستاسو لدې دریځ نه د اسلام په ضد استفاده وکړي او ووايي: موږ تل ویل چې دین د ارتجاع په خدمت کې وي، دا دی عملي او ژوندی مثال ئی!

که څه هم د شرعیاتو په پوهنځي کې د مخلصو محصلینو شمېر ښه زیات وو او په اسلامي نهضت کې د دوی ونډه ډېره څرگنده وه، خو پدې پوهنځي حاکم ذهنیت همدا وو چې له نظام سره له هر راز تصادم نه باید ځان لري وساتي. د همدې لپاره د استاد عبدالرحیم نیازی او مولوي حبیب الرحمن شهید په څېر زموږ مهم غړي پدې وښتوانېدل چې په انتخاباتو کې رأی ترلاسه کړي او د خپلو ټولگيو د استازو په حیث د اتحادیې شوری ته معرفي شي. شاید یوه کیسه د دې پوهنځي وضعیت تاسو ته ښه انځور کړی شي او هغه دا چې: یوه ورځ مي مشر ورور عبدالرحیم نیازی له خپلو ځینو همصنفیانو سره د داسې مناقشې په حال کې وموند چې ماته د ده خبرې او له مخاطبینو سره چلند لږ شانه تند معلوم شو، له مناقشې وروسته مي گوښه کړ او ورته ومي ویل: گمان کوم ستا خبرې لږ تندي او ترخې وې، لدوی سره حوصله په کار ده، نیازی صاحب راته مخ کړ او وئې ویل: حکمتیار صاحب! د دغو له لاسه زموږ زړونه داغ داغ دي، دوی نه په خپله څه کوي او نه

نور کار ته پرېږدي، ستا او سيف الدين نصرتيار په اړه وايي: دا قطب الدين او شيخ الدين خوک دي چې د دين ټيکه داران ئې له ځانه جوړ کړي، دوی دي خپله انجنيري کوي، د دوی ئې له دين سره څه کار؟! مور ورته وايو: که همدا قطب الدين او شيخ الدين نه وی ستا به د ذلت او سپکاوي هماغه وضعیت وو چې لدې نه مخکي دي درلود!!

متأسفانه زموږ د هغه وخت په ديني مدرسو باندې له دولت نه د وېرې خپکۍ پرته وه. د ټولني جوړښت داسې وو چې دينداران او واکداران بايد له يوه بل سره خواخوږی ولري. واکدارانو به لدوی نه د خپل واک د بقا لپاره استفاده کوله او دوی به د واکدارانو د اقتدار د دوام لپاره دعا کوله او د مخالفينو په ضد به ئې فتوی گاني صادرولې. زه به وروسته پدې اړه څو مثالونه وړاندې کړم خو دلته په دوو مثالونو اکتفاء کوم:

زه په لومړۍ سمستر کې ناروغ شوم، درسونه را نه پاته شول، کور ته ستون شوم، يوه ورځ مي اراده وکړه چې د جمعې د لمانځه په وخت کې، د امام صاحب د روضې په مسجد کې خلکو ته وينا وکړم، زما وينا ټولو لمونځ کوونکو په ډېر دقت واورېده، سبا ولسوالۍ ته وغوښتل شوم او له هغه ځايه د دوو پوليسانو په نظارت کې کندز ته ولېږلی شوم، هلته راته وويل شو چې تا خلك بغاوت ته هڅولي او د پاچا په خلاف دي وينا کړې او افغانستان دي دارالحرب گڼلې، وروسته راته معلومه شوه چې د روضې د جومات امام مولوي قمرالدين ولسوالۍ ته همدا راپور ورکړی وو، د ده دا راپور هلته زما لاس ته راغی چې د امام صاحب ولسوالۍ زموږ د مجاهدينو په لاس فتح شوه او د ولسوالۍ ټول اسناد زموږ په لاس کې پرېوتل، پدې اسنادو کې هغه خط هم وو چې همدې مولوي په "شنه قلم" او خپلي امضاء سره زما په خلاف ولسوالۍ ته لېږلی وو.

په يوې رخصتي کې کور ته تلم، پلخمری ته ورسېدم، شپه مي د شهيد نصرتيار په کور کې وه، دوی او نورو وروڼو ټينگار وکړ چې سبا د اختر ورځ ده، دلته د اختر د لمانځه ډېره ستره جمع وي، خطيب د انجنير محمد شاه تره دی، له هغه سره خبره کوو چې تا ته د خبرو موقع درکړي، ما موافقه وکړه، سبا د لمانځه لپاره وخوځېدو، د پلخمری په ستر چمن کې خلك را غونډ شوي وو، خطيب څو دقيقې خبرې وکړي، ما ته ئې بلنه راکړه، خبرې مي پيل کړې، د خلکو شمېر ډېر زیات وو، په لومړۍ صف کې والي له نورو لوړ رتبه

مأمورینو سره، د سلیمان لایق پلار چې د قلعه جواد د حضرتانو خلیفه وو او د پلخمری نور مخور مشران ناست وو، ما تقریباً ۴۵ دقیقې خبرې وکړې، د خلکو استقبال او په ډېر دقت سره زما خبرو ته د دوی پاملرنه ډېره عجیبه وه، نه پوهیږم وجه ټې زما خبرې وې که دا چې یو شل کلن بې ږیري ځوان د منبر په سر گوري او د معمول خلاف له منبر نه د رژیم په ضد داسې خبرې اوري چې مخکې ټې هیڅکله نه وې اورېدلې. سلیمان لایق د پرچم د کمونستي ډلې د مرکزي کمیټې غړی هم له خپل پلار سره لمانځه ته راغلی وو، له لمانځه وروسته ټې خپلو ملگرو ته زما د وینا په هلکه ویلي وو: معلومه نده چې دا به څو کاله د حضرتانو په زیر خانو کې روزل شوی وي!! دا خبره ده پداسې حال کې کوله چې پلار ټې د حضرتانو خلیفه وو او په ده ټې د "غلام مجددی" نوم ایښی وو، چې وروسته ده دا نوم په سلیمان لایق بدل کړ.

په هر صورت، د لمانځه وخت را رسېدلی وو، ما خپلې خبرې ختمې کړې او په خپل ځای کېښستم، له لمانځه مخکې مولوي لقمان پورته شو او وئې ویل: پری ټې نه ښودو چې څو حدیثه مو ویلی وی او ستاسو زړه مو له ژوند نه تور کړی وی، لدې وروسته داسې خلکو ته موقع نه ورکوو!! همدا دوه درې جملي ټې وویلې او له خلکو نه ټې وغوښتل چې د لمانځه لپاره خپل صفوف برابر کړی. لدې خبرو نه د ده مقصد دا وو چې چارواکو ته خپل اخلاص او زما له وینا سره خپل مخالفت څرگند کړي او هغوی پدې پوه کړي چې ما ته د خبرو موقع ده نده ورکړې. له لمانځه وروسته ډېرو لمونځ کوونکو مولوي لقمان ته بد او رد وویل او ځینو څو سختی ښکښلي ورته وکړي. مولوي لقمان د جهاد په وخت کې د سابق په څېر د رژیم په خدمت کې وو او د موټر په یوه تصادم کې په قتل ورسېدو.

د پوهنتون اعتصابات طولاني شول، دولت د لیلیې اعاشه قطع کړه، اتحادیې فیصله وکړه چې سره لدې اعتصاباتو ته دوام ورکړي او د لیلیې د اکمال لپاره له خلکو نه بسپني راټولې کړي، پدغو بسپنو وتوانېدو چې د لیلیې مشکل حل او اعتصابات جاری وساتو، خو وروسته، له یوې خوا په اتحادیې کې اختلاف راولاړ شو، پرچمیانو د اعتصاب پای ته رسول غوښتل او په یوه اړخیزه توگه له اعتصاباتو لاس په سر شول، له بلې خوا دولت پوهنتون تعطیل کړ.

د دغو جرياناتو په ترڅ كې مور د يوه ځواكمن، دروند او فعال ځواك په څېر راڅرگند شوو، په ځوانانو كې زموږ نفوذ ورځ په ورځ زيات شو، ډېر وخت نه وو تېر شوی چې مور په ټول پوهنتون مسلط شوو، د مبارزې دا سنگر زموږ په لاس فتح شو او پوهنتون زموږ په ډاډمني اډې بدل شو.

د عقرب ۳ او تظاهرات

د ظاهر خان شپږ وروستی کلونه له تظاهراتو نه ډك كلونه وو، د مظاهرو لړۍ خپل اوج ته رسېدلې او لمن ئې تر اطراف خوره شوې وه، دغه لړۍ د عقرب د ۳ له پېښې وروسته پيل شوه. د ۱۳۴۵ كال د عقرب په درېيمې، دولتي ځواكونو په هغو كسانو د ماشينگڼو ډزې وكړي چې د پارلمان په لوري پدې خاطر خوځېدلي وو چې ډاکتر يوسف ته په پټي غونډې كې د اعتماد د رأيي په وركولو ئې اعتراض درلود، دا حرکت په اصل كې د سردار داؤد په اشاره د كمونستانو له لوري پيل شوی وو، سردار داؤد له صادرات نه په لري كېدو ناراض وو، تل ئې هڅه كوله چې د فرمايشي ديموكراسي هغه سلسله مختل كړي چې دی پكې د صادرات له مقام نه لري شو او پدې مقام د شاهي كورنۍ د غړو ټاكل له منځه ولاړ. له چپي عناصرو سره ئې په همدې خاطر خواخوږی درلوده، غوښتل ئې د دوی په اټكاء ظاهر خان ته خپل زور وښيي. په ولسی جرگه كې د ډاکتر يوسف كابينې ته د رأی وركولو په څرنگوالي د جرگې د غړو ترمنځ توده مناقشه وشوه، ځينو په پټي رأی اخیستني ټينگار كاوو او ځينو په علني، د جرگې كمونستو غړو خپل گڼ شمېر پلويان د غونډي تالار ته داخل كړي وو، غونډه مختل شوه، په سبا ئې كمونستانو د ولسی جرگې په لوري د يوې مظاهرې بند وبست وكړ، ولسی جرگې پټه غونډه درلوده، دولتي ځواكونو ته ويل شوي وو چې د ولسی جرگې د مانۍ شا او خوا كلك امنيتی تدابير ونيسي، د ولسی جرگې په تالار كې كابينې ته د اعتماد رأی وركولو په اړه بحثونه كېدل چې د مظاهره كوونكو په ډلي د دولتي ځواكونو له خوا ډزې وشوې، مظاهره كوونكو ته مرگ ژوبله واووبسته، مظاهره كوونكو د مرگ ژوبلي شمېر ډېر زيات ښودو، كم له كمه ئې د مرو شمېر شپيته كسان ښودل، خو دولت د دريو كسانو په مړيني اعتراف وكړ، دا پېښه په اصل كې د شاهي كورنۍ ترمنځ د رقابتونو نتيجه وه. د مظاهرو مهار د سردار داؤد او د ده د چپي ملگرو

په لاس کي وو او د ډزو امر سردار ولي ورکړی وو، ظاهر خان د دې په ځای چي خپل مشکل له سردار داؤد سره حل کړي او سردار ولي ته څه ووايي، ډاکتر يوسف ئې عزل او د ده حکومت ئې منحل کړ او د ده په ځای ئې محمد هاشم میوندوال ته وظيفه ورکړه چي نوی حکومت جوړکړي. میوندوال د ډاکتر يوسف په کابينې کي د اطلاعات او کلتور وزير وو، چي د عقرب په ۷، صرف څلور ورځي د ۳ عقرب له پېښي وروسته د صدراعظم په توگه وگمارل شو.

د تظاهراتو لړۍ له همدې ځايه پيل شوه، نه میوندوال پدې موقعيت کي وو چي د تظاهراتو مخنيوی وکړي شي، برعکس هغه غوښتل چي د ځوانانو ملاتړ ترلاسه کړي او نه شاهي کورنۍ غوښتل چي د تظاهراتو د مخنيوی په ارتباط يو ځل بيا د عقرب درېيمه تکرار شي.

د تظاهراتو سلسله د کمونستانو په لاس پيل شوه، په لومړی سر کي نامنظم او د گډون کوونکو شمېرئ کم وو، دا نوې پدیده وه، په ابتداء کي ځينو له دې سره حساسيت درلود، ځينو د دولت له وېرې په هغوی کي له برخي اخیستو ډډه کوله، خو د دولت انفعالي دريځ، سياسي ځواکونو ته دا فرصت په لاس ورکړ چي لدې نه يو مهم سياسي حرکت جوړ کړي.

چپي ډلو به د "کارگر بين المللي ورځ" د "عقرب ۳" او دې ته ورته نوری ورځي په مظاهرو سره لمانځلي، کله کله به صنفی اعتصابات په مظاهرو بدل شول، دولت په ابتداء کي له مظاهرو سره آشنا نه وو، خو ورو ورو ئې له مظاهرو نه وېره راکمه شوه، که څه هم مظاهري له کمي او کیفی لحاظه تشديد شوې وې خو د دولت عکس العمل هغه د لومړيو ورځو عکس العمل نه وو.

موږ تقريباً پنځه کاله وروسته په ۱۳۴۹ کي دې ډگر ته د راوتلو جوگه شوو، په لومړی سر کي زموږ مظاهري نامنظمي او وړې وې، خو په ډېر سرعت سره ئې هم له کمي لحاظه وده کوله او هم له کیفی لحاظه، لا ډېره موده نه وه تېره شوې چي پدې برخه کي هم ترکمونستانو مخکي شوو، يو وخت خو داسي راورسېدو چي زموږ مظاهرو به د میوند لويه جاده، د پامير له سینما نه تر سپاهی گمنام پوري ډکه کړې وه، ټولو يوه بل ته لاسونه

ورکړي، په منظمو لیکو کې روان، له یوه ځایه شعار او د مظاهري له سر نه ترپایه د ټولو له خوا منظم بدرگه کېدل، د مظاهري سر په سپاهی گم نام کې او پای کې د پامیر سینما خوا ته. مخکې به د زرنګار پارک هغه غونډۍ چې د غونډو لپاره ډېره مناسبه سیمه او جوړښت کې داسې وو چې ستره غونډه په کې جوړېدې شوی او له ټولو خواوو په څرګند طور لیدل کېدې شوی، د هغو ډلو په واک کې پرېوته چې ترنورو ستره او په مظاهرو کې به کې برخه اخیستونکي زیات وو، په لومړیو کلونو کې دا ځای روس پلوه کمونستانو ته مختص وو، وروسته شعله یانو ترلاسه کړ، خو په وروستیو دوه کلونو کې زموږ لاس ته راغله، هیچا دا جرأت نشو کولی چې زموږ د مظاهرو په ورځ دلته راغونډ شي.

په مظاهرو کې زموږ شعارونه دا وو:

مرگ په شرقي او غربي استعمار.

مرگ په امپریالیزم او سوسیال امپریالیزم.

په پرديو پوري تړلو ډلو باندي مرگ.

دولت د فقر او لوږي عامل دی.

دولت د جهل او بې سوادې عامل دی.

دولت د بې کارۍ او بې روزګارۍ عامل دی.

کمونستان د دولت په غیږ کې روزل شوي.

خلك خپل اولاد د مسلماني مور له غیږ نه راجلا کړي او دولت ته کې وسپاري، دولت

ورنه کارمل او تره کې جوړکړي.

مرگ په سردار داؤد د کمونستي ډلي مؤسس.

موږ اسلامي نظام غواړو.

اسلام زموږ د ټولو ستونزو د حل ضامن دی.

موږ د اسلامي امت د تېر برم او عظمت اعاده غواړو.

سرلوری دي وي اسلام.

مړه دي وي د اسلام دښمنان.
مړه دي وي د اسلام په جامه کي د اسلام دښمنان.
زموږ دغه شانداري مظاهري چي د افغانستان په تاريخ کي ئې ساری نه لیدل کېږي،
پداسي حال کي ترسره کېدی چي له موږ نه ئې یوازي لاندي مصارف غوښتل:
د امپلیفایر او لاوډسپیکرو کرایه.
د شعارونو لپاره تکه او رنگ اخیستل.
د دغو مصارفو لپاره به موږ په خپلو منځونو کي بسپنه کوله، په متوسطو کورنیو
پوري مربوطو کسانو به له خپل جیب څرخ نه خو افغاني د همدې لپاره وقف کړي.
د یوه امپلیفایر او لاوډسپیکرو په اخیستلو هلته موفق شوو چي زه بندي شوم، محبس
ته راتلونکو وروڼو به چا له ځان سره میوه راوړه او چا هم نقدي پیسې، لدغو پیسو نه مي
څلرویش زره افغاني وروڼو ته ورکړې چي یو امپلیفایر او خو لاوډسپیکری واخلي.

له مور او نورو سره د دولت چلند

دولت له نورو ډلو سره په خپل چلند کي محتاط وو، د دوی په خلاف ئې له داسي اقدام نه ډډه کوله چي د دوی د بهرنيو حاميانو په اعتراض او مداخلې منتج شي. لدوی نه ئې خاصه وېره هم نه درلوده، گمان ئې دا وو چي د دوی شمېر کم دی، په ولس کي نفوذ نشي کولی، د دوی په خلاف د عام ولس راپارول آسانه دی. د دولت اصلي وېره له مور څخه وه، زموږ حرکت ته ئې د يوه جدي گواښ په سترگه کتل، مخصوصاً هلته چي وئې ليدل د دې حرکت لمن له ځوانانو نه تر علماوو او عوامو پوري خوره شوه او پوهنتون او نور علمي مؤسسات د "جوانان مسلمان" په ډاډمنو اډو بدل شول.

غلام سرور ناشر چي د ظاهرشاه نږدې ملگری او د دولت له مهمو ارکانو څخه وو، د کمونستانو د اقتدار په لومړيو ورځو کي زنداني شو، په محبس کي ئې ځينو وروڼو ته داسي قصه کوله: يوه ورځ له پاچا سره د ده په مخصوص موټر کي له کابل نه پغمان ته تلم، دا هغه ورځي وې چي سياسي ډلي ډېری فعالې شوې وې او مظاهرو زور اخیستی وو، هغه ته مي وويل: اعليحضرت! د دغو سرو بيرغونو څه چاره په کار ده، که وضعیت همداسي پاته شي ما ته راتلونکې خطرناک بربښی، هغه راته وويل: اشتباه کوي، سره بيرغونه نه، شنه بيرغونه خطرناک دی، د سرو بيرغونو په آسانۍ سره مخنيوی کېدی شي، خو شنه بيرغونه کېدی شي پداسي گواښ بدل شي چي مخنيوی ئې گران وي!! له مور او کمونستانو سره د دولت بېل بېل چلند له همدې تصور نه راولاړ شوي وو، تل ئې زموږ په مقابل کي د چپي ډلو مرسته کوله، بېلگي به ئې په راتلونکو پاڼو کي وگورئ.

د اسلامي نهضت قيادت

او د مشر ورور عبدالرحيم نيازی فراق

عبدالرحيم نيازی ډېر ژر د داسي يوه مشر په څېر راڅرگند شو چي هر چا د ده په څېرې کي د يوه لوی شخصيت نښی له ورايه ليدلې، زموږ په غونډو کي به هغه ډېری اوږدې، ژورې، علمي او په زړه پورې ويناوې کولې، هرڅوک به د ده له وينا نه متأثره کېدو، د ستيج په سر به د ده لنډه وينا تر يوې گنتۍ زياته وه، د ده علمي او په زړه پورو ويناگانو زموږ د تحريك په پياوړتيا او خورېدو کي ډېره لويه ونډه درلوده، موږ هغه د مشر په حيث نه وو ټاکلی، خدای هغه ته د مشر توب کفايت او اهليت ورکړی وو. دی د فارياب د پښتونکوټ اوسېدونکی وو، کورنۍ ئې له شاه جوی نه فارياب ته منتقل شوې وه، په خټه نيازی وو، مورنۍ ژبه ئې پښتو وه، په فارسي ډېر مسلط وو، عربي ئې په مدرسې او د شرعياتو په پوهنځي کي زده کړې وه او ازبکي ئې له محيط نه. په ۱۳۵۰ کي ناروغ او د علي آباد په روغتون کي بستري شو، د ده معالجه ډاکتر فتاح نجم ته چي د همدې روغتون مؤظف ډاکتر وو، وسپارل شوه، دا زموږ لويه غلطي وه، فتاح نجم د شاهي کورنۍ مخصوص ډاکتر وو، د نيازی په شان د يوه لوی شخصيت د تداوي په اړه په داسي يوه ډاکتر اعتماد کول، ستره اشتباه وه. دی په خپلو پښو روغتون ته تللی وو، صحت وضع ئې زياته د تشویش وړ نه وه، خو له څو ورځو تداوي وروسته د ده وضعه هومره خرابه شوه چي بهر ته د ده په لېږلو مجبور شوو، دوه لکه افغانۍ بهر ته د ده د لېږلو او د تداوي لپاره راغونډې شوې او هند ته مو ولېږو، تر روغتون پوري روغ رمت ونه رسېدو، د ۱۳۵۰ کال د جوزا په ۲۹ ئې د روح امانت خپل مولی ته تسليم کړه او جنازه ئې بېرته کابل ته را انتقال شوه. د ده ناڅاپي مړينه زموږ لپاره درنه پېښه وه او جبران ئې راته گران. زموږ

ځوان تحريك له يوه داسي مؤثر مشر نه محروم شو چي په هغو حساسو شېبو كې د ده قيادت ته سخت اړ وو. د دښمنانو گمان دا وو چي د ده په تلو سره به د مسلمانو ځوانانو د ځوان نهضت د ملا تېر مات شي، بل داسي څوك به پيدا نكړي چي دا خلا ډكه كړي او ټول ورباندي راغونډ شي!! خو دوی هك پك پاته شول چي څنگه د مرحوم نيازی له تلو سره سره دا ځوان تحريك نه يوازي متلاشي او حتی ضعيف نشو بلكي ترمخكي نه زيات پياوړی شو.

د مرحوم نيازی د جنازی د رارسېدو په وخت كې د كابل هوايي ډگر د يوې داسي ستري غونډې شاهد وو چي مثال ئې نه مخكي ليدل شوي وو او وروسته او سبا ته د فارياب په لوري د ده د جنازی د لېرلو مراسم هومره شانداره وو چي مثال ئې نشو په گوته كولی. د همدې مراسمو په دوران كې يوه خاصه خبره د يادولو وړ گنم: له وروستيو ليكو نه څوك په منډه راغی او په وارخطا لهجه ئې راته وويل: مجددي له خپل موټر نه راكوز شو او غواړي په لاريون كې داخل شي، له هغه سره څه وكړو؟ ما ورته وويل: په لاريون كې د برخي اخيستو اجازه مه وركوئ او ورته ووايي چي زموږ او ستاسو لار بېله ده، ورغی، هغه ته ئې دا خبره وكړه. او په همدې سره خپل موټر ته وخوت او په خپله مخه ولاړ. موږ نه غوښتل چي د "جوانان مسلمان" صف له هغو كسانو سره په اړيكو درلودو متهم شي چي له دولت سره نږدې اړيكې لري او په ځوانانو كې د دوی په اړه منفی ذهنيت دی. كمونستانو به زموږ په خلاف همدا تبليغات كول چي دوی په درباري روحانيونو پوري تړلي دي. موږ مجبور وو لدوی نه خپل برائت اعلان كړو. كه په مظاهرو كې د دغو كسانو په خلاف زموږ له ليكو نه شعارونه وركول كېدل اصلي وجه ئې همدا وه.

د مرحوم عبدالرحيم نيازی له وفات وروسته څه موده موږ د دې هڅه كوله چي دا خلا د هغو كسانو په دعوت او له نهضت سره په يو ځای كېدو ډكه كړو چي ديني، اجتماعي، علمي يا سياسي وجاهت لري، كله كله به مو داسي گمان كاوو چي: "څه پروا كوي كه داسي يو څوك د نهضت د مشر په حيث وټاكو چي علمي، ديني او اجتماعي وجاهت لري، موږ ځوانان يو، كه وغواړو چي د دې تحريك لمن تر نورو اقشارو خوره شي، بايد يو مخور مشر غوره كړو. د همدې ذهنيت په حكم مو له ډېرو همداسي كسانو سره ليدني كتنې كړې،

دوی ته مو بلنه ورکړې چې د دې نهضت په لارښوونې کې مرسته وکړي، مور ستاسو په شان شخصیتونو لارښوونې ته اړ یو!! دا یوه لویه اشتباه وه، زه ټولو مسلمانو مبارزینو ته د خپلې تجربې په رڼا کې دا مشوره ورکوم چې لداسې غلطې نه په کلکه ډډه وکړي. باید د خپل صف له محدودې نه بهر د "مخور مشر" د موندلو هڅه ونکړي، په خپلو منځونو کې تر ټولو مستعد او مخلص کس غوره کړي، له هغه چا نه د مشرتابه طمع ونلري چې د یوه مفسد نظام په سیوری کې ستر شوی او په خپل تېر عمر کې ئې له همدې نظام سره د روغی جوړي او سازش لار غوره کړې وه. چاچې په ځوانۍ کې د فساد او ظلم په مقابل کې حساسیت ونښود، د عمر د پوخوالي په تناسب به د ده حساسیت ورو ورو مری. څوک چې په همدې نظام کې د وجاهت خاوند شو له هغه دا انتظار مه کوئ چې له نظام سره د تصادم او ټکر په لار کې به خپل وجاهت په خطر کې واچوي.

زه یوازي او د ځینو وروڼو په شمول داسې ډېرو کسانو ته ورغلی يم او د دوی په وړاندې مي همدا غلطه تمنا څرگنده کړې، د دې غلطۍ په څرنگوالي او بدو عواقبو اوس ښه پوهیږم.

یو ځل فضل غني مجددي د حقوقو د پوهنځي محصل، ما او ځینو کسانو ته په خپل کور کې مېلمستیا کړې وه، د مېلمستیا د انگیزی په اړه څه نشم ویلی، پدې کې د لاندې کسانو په شمول ځینو دوستانو برخه اخیستی وه:

محمد هاشم مجددي

صبغة الله مجددي

برهان الدین رباني

شهید غفوری

انجنیر احمد شاه

فضل غني مجددي وویل چې ما ځینو نورو کسانو ته هم بلنه ورکړې وه خو د خاصو معاذیرو په وجه رانغلل، استاد غلام محمد نیازی د شرعیاتو د پوهنځي رئیس یو لدغو کسانو څخه وو، "هغه پداسې موقعیت کې وو چې دا راز غونډو کې ئې برخه نشوی

اخيستی، خبري داسي پيل شوې چې بايد ټول اسلام غوښتونکي يوه بل ته لاس ورکړي او په گډه د گواښونو مقابله وکړي.

ما وويل: د ځوانانو دا بهير د خداي په مرسته پيل شو، دا دی امید بخښونکې مرحلې ته رسېدلې، ټول بايد د دې ملاتړ وکړي، دا به له ځان او خپل ايمان سره لويه جفا وي چې څوک د دې حرکت د مزید پياوړتيا په اړه څه کولی شي خو هغه وسپموي، دا ځوانان نه تجربه لري او نه کافی ديني پوهه، دوی لارښودني ته ضرورت لري. خو موږ د ملگرتيا دوه شرطونه لرو:

څرگنده ملگرتيا به کوي، نه پټه ملگرتيا، دا به نه وايي چې زه ستاسو ملگري يم خو په څرگنده ستاسو په خوا کي نشم ودرېدی، دا عذر له ځينو خاصو کسانو څخه منل کېدی شي نه له ټولو نه، نه له هغه چا نه چې د فعالې ونډې طمع ترې کېدی شي.

له نظام سره به مقاطعه کوي، د نظام په ضد مبارزه به همدومره ضروري گڼي لکه له کمونستانو سره. د "جوانان مسلمان" په ليکو کي چې څوک تنظيم شوي ټول همدا روحيه لري.

صبغة الله مجددي ماته مخ کړ او ويی ويل: زه ستا له لومړي شرط سره موافق يم خو له دوم سره نه!! زه دا معقوله نه گڼم چې په يوه وخت کي په دوو جبهو کي ځان مصروف کړو، برعکس دا غوره گڼم چې يوازي د کمونستانو مقابله وکړو او پدې مقابلې کي د دولت مرسته هم ترلاسه کړو.

ما ورته وويل: دولت د فساد اصلي عامل دی، کمونستان د دولت په غير کي روزل شوي، ځوانانو پدې خاطر اسلامي نهضت ته په کمونستانو ترجيح ورکړه او د دوی لوی اکثریت لدې نهضت سره يوځای شو چې هم د دولت د ظلم او فساد مقابله کوي او هم په پرديو پوري د تړلو ډلو. که موږ پدې متهم شو چې لدې فاسد او بې دينه دولت سره په پټه ملگرتيا لرو، دغه ټول مخلص مبارزين زموږ له څنگ نه بېلېږي...

نورو هم څه نا څه خبري وکړي، جلسه مو له کومي خاصي نتيجه نه پرته پای ته ورسېده.

یوه خاصه قصه چې له همدې غونډې سره ارتباط لري د یادولو وړگنم او هغه دا چې: په توقیف کې د تحقیقاتو لپاره خاص ځای ته بوول کېدم، په دهلیز کې د کابل د امنیې له قومندان مینه پال سره مخامخ شوم، هغه ودرولم او له روغېر وروسته ئې راته وویل: مور ډېره هڅه وکړه چې له تاسو سره تفاهم ته ورسېږو او په خاصو قضایاوو کې توافق وکړو، خو تاسو ونه منله او زموږ پیغامونو ته مو منفي ځواب ورکړ، ما ورته وویل: زه یوه نشوم، ستاسو کوم پیغام او د چا په لاس؟! ما ته خو نه ستاسو استازی راغلی او نه کوم پیغام!! ده راته وویل: مور څو ځلي صبغة الله مجددي تاسو ته درولېږو خو تاسو هغه ته منفي ځواب ووايو. زه همدلته پوه شوم چې د فضل غني مجددي په کور کې د صبغة الله مجددي د هغې وينا معنا څه وه!!

د پنځه کسيزی شوری انتخاب

د مرحوم عبدالرحيم نيازی له وفات وروسته د وضعیت د څېړنې او د يوه مناسب تصميم د نيولو لپاره د ځوانانو د اسلامي نهضت تقريباً "۲۶۰" اهل الرأي کسان د پوليتخنيک په مسجد کې راغونډ شول. د تفصيلي بحثونو وروسته فيصله وشوه چې د نهضت د ښه تنظيم لپاره بايد يوه پنځه کسيزه قيادي شوری انتخاب شي. له رأی اخیستنې نه مخکې د غونډې ځينو برخه والو تپوس وکړ چې آیا مور له محصلينو نه پرته، د دولت په مأمورينو يا نورو برخو کې متعهد غړي لرو که نه؟ شهيد سيف الدين نصرتيار د دوی په ځواب کې وویل: زموږ دوه متعهد وروڼه پروسې کال له پوهنتون نه فارغ شوي، مولوي حبيب الرحمن او غلام رباني عطيش، لدوی نه پرته د دولت په مأمورينو کې د یادولو وړ کسان نلرو. رأی اخیستل پیل شول، مشخص کاندیدان نه وو، هر چا هر چا ته رأیه ورکولی شوه، پنځه زیاتي رأی ورونکي به د قيادي شوری لپاره غوره کېدل. د رأی کاغذونه راغونډ شول، له شمارلو وروسته د لاندې پنځو کسانو نومونه اعلان شول:

۱ - مولوي حبيب الرحمن

۲ - انجنير حبيب الرحمن

۳ - سيف الدين نصرتيار

اسلامی نهضت

۴ - غلام رباني عطيش

۵ - انجنير حكمتيار

کمونستانو د نښتو لار غوره کړه

د اسلامي نهضت چټکي ودي او په علمي مؤسساتو د هغه ورځ په ورځ زیاتېدونکې سلطې کمونستان وارخطا کړل، دوی د دې بهیر پایلي خطرناکي وگڼلې، د مقابلي نوري لاري په نظر نه ورتلې، ناچار ئې د نښتو لار غوره کړه. لومړۍ نښته د خلقیانو له لوري وه چې په هغې کې زه ټپي شوم، قصه ئې داسې وه: خلقیانو د پوهنتون په صحن کې غونډه درلوده، د مسلمانو ځوانانو څو کسانو لدوی نه غوښتی وو چې اجازه ورکړي د دوی له سټیج نه څو خبري وکړي، هغوی اجازه نه ورکوله. په همدې حالت کې زه هغه ځای ته نږدې راوړسېدم، ځیني وروڼه راغلل او ما ته ئې جریان ووايو، زه هلته ورغلم، وضعیت مي داسې ولید چې نږدې ده نښته وشي، وروڼو ته مي وویل چې صحنه تخلیه کړي او د خلقیانو له سټیج نه په خبرو کولو ټینگار پرېږدي، ما همدا خبره اعلانوله چې خلقیانو په شهید انجنیر محمدشاه حمله وکړه، زه خلاصون ته ورغلم چې ناڅاپي له څلورو خواوو ئې په ما برید وکړ، د غوږ اړخ ته ټپي شوم، په ځمکه ولوېدم، له وروڼو نه یوه کس په ما ځان وغورځاوو چې په ما د برید مخه ونیسي، خلقیان خواره شول او زه ئې په شا د علي آباد روغتون ته ورسولم چې له معمولي تداوي وروسته لیلی ته ولاړم.

د نښتي په ورځ ما د سروې امتحان درلود، داسې امتحان چې څرنګوالی ئې زما د وروستۍ آزمويني لپاره ډېر مهم وو. د امتحان لپاره روان وم چې نښته وشوه، د وروستۍ آزمويني په ورځو کې هم سخت مصروف وم، دومره فرصت مي ترلاسه کړ چې د آزمويني په شپه له خپل هم صنفی انجنیرمحمد اسحاق نه چې خپلو درسونو ته ئې ډېر زیات اهمیت ورکاوو او پوره زیار ئې ایستو، د سروې د مضمون هغي برخي واورم چې د استاد د لیکچر په وخت کې ئې حاضر نه وم. هغه دوه گنتی له ماسره کار وکړ، سبا دواړه د آزمويني لپاره ټولگی ته ولاړو، استاد راته وویل چې ستا اوسط له هغو آزمويينو نه نیسم چې برخه

دي په کي اخیستې، هغه آزمويڼي په پام کي نه نیسم چي درنه پاته دي. له استاد نه مي مننه وکړه. چي کله د آزمويڼي نتايج اعلان شول، گورم چي په سروې کي زما نمړې تر انجنير اسحاق نه زياتي دي. د نوموړي استاد زوی شهيد معروف له نهضت سره يوځای شو او د اسلام په لار کي په شهادت ورسېدو.

دوهمه نېسته

د کمونستانو په لومړي بريد سره د نېستو لړۍ پيل شوه. دوهمه نېسته هلته وشوه چي دوی د پوليتخنيک د پوهنځي په ليلی کي د نېستي لپاره تياری نيولی وو او بهانه ئې لټوله، د روژي د مياشتي په يوه ماخستن ئې په طعام خوري کي غونډه درلوده، هلته ئې مور ته ډېر بد او رد وويل او اعلان ئې وکړ چي لدې وروسته له "اخوان الشياطين" سره قاطع او جدي چلند کوو، نوک په سوک ځوابوو!! دوی مور د "اخوان الشياطين" په نامه يادولو، هدف ئې دا وو چي مور د مصر د اخوان المسلمین په څېر يو. "داخوان المسلمین حزب پدې ورځو کي د جمال ناصر حکومت سخت ځپلې وو، د دوی ځيني کسان په شهادت رسېدلي، ځينو ئې د مصر په تورو زندانونو کي تر وحشيانه تعذيبونو لاندي ترڅی شپې ورځي تېرولې او په ټولي عربي نړۍ او په روسانو پوري تړلو مطبوعاتو کي د دوی په خلاف شديد تبليغات کېدل، دوی ئې د اخوان الشياطين به نامه يادول" د وياند دا ترڅي او تندي خبري لانه وې ختمي شوې چي له طعام خوري نه بهر نېسته وشوه. نېسته داسي پيل شوه چي له مسلمانو ځوانانو څخه يوکس د هغه چا مخي ته ودرېدو چي ډوډۍ ئې له ځان سره خپل اطاق ته وړه، "د روژي په مياشت کي دا کار د روژي خوړلو نېسته گڼل کېده، مور اعلان کړی وو چي هيڅوک په څرگنده توگه روژه نشي خوړلی" لدې کس نه ئې پوښتنه وکړه چي ولې دا کار کوې؟ هغه پتنوس يوې خوا ته کيښود او په ده ئې بريد وکړ، نور ورسره ملگری شول، ترکلکو گوزارونو لاندي ئې ونيو، په غاړي کي ئې پگړۍ وراچولې او د طعامخوري په لوري ئې کښولو. له همدې سره په ټولو هغو مسلمانو ځوانانو بريدونه پيل شول چي د پوليتخنيک په ليلی کي مېشت وو. مرکزي ليلی ته د دې نېستي اطلاع ورسېده، پدې وخت کي زه، مولوي صاحب حبيب الرحمن او استاد گل محمد "د ده بوری په يوه کرايي کورکي په گډه اوسېدو، د ختم په لمانځه ولاړ وو، هغه شپه اولسم

جزء ته ورسېدو، لا مو دعا نه وه تمامه کړې چې دا اطلاع ئې راکړه، نه پوهیږم ولې په ډېر شور او شوق د مرکزي لیلیې په لوري وخوځېدم. گورم چې د لیلیې په جومات کې ګڼه ګوڼه ده، سید نورالله د هرات اوسېدونکی خبرې کوي او ورونو ته وايي: مور پدې وخت کې هیڅ نشو کولی، سبا دلته راغونډیږو او د پوهنتون ریاست په لوري مارش کوو او د کمونستانو دا برید محکوموو او له ریاست نه غواړو چې پدې اړه عاجل او مناسب اقدام وکړي... ورونه زما وینا ته منتظر وو، ما وویل: که جگړه پای ته رسېدلې وي او زموږ ورونه تر برید لاندې نه وي نو کېدی شو د راتلونکي عکس العمل په اړه مو خبرې کړې وي، خو اوس هلته زموږ ځیني ورونه تر حملو لاندې دي، ځیني ټپي شوي، ځیني محاصره دي، سؤال دا دی چې آیا موږ د دغو ورونو په وړاندې څه مسئولیت لروکه نه؟ لدوی نه دفاع کوو که نه؟ زما نظر دا دی چې حتماً باید له خپلو مظلومو ورونو نه دفاع وکړو، خپلو اطاقونو ته لار شئ، تیاری ونیسئ، همدا اوس د پولې تخنیک په لوري خوځیږو. په همدې سره ټول په منډه له جومات نه ووتل، څو شپې وروسته د اویاوو په شا او خوا کې با ایمانه زلمیان د پولیتخنیک په لوري روان شوو، د پولیتخنیک جومات په مخکي مې ټول ودرول او ورته ومي ویل: څوک چې د سر قرباني ته تیار وي او په هیڅ بیع په شا نه راځي له موږ سره دي وخوځېږي او څوک چې دې قرباني ته تیار نه وي او د نښتي په وخت کې تښتی، همدا اوس دي له موږ نه بېل شي او د شپې له تیاری نه په استفادې سره دي بېرته وگرځي، وروسته ما ته وویل شو چې یوازي دوه کسان له هغې ډلې نه بېل شول او له صحنې نه ووتل "ما ورونه په دوو ډلو ووېشل، یو شمېر مې له ډاکتر محمد عمر شهید سره په یوه استقامت لېږل او زه له نورو سره مخامخ په هغه استقامت وخوځېدم چې کمونستان راغونډ شوي او د بامونو په سرئ ګڼ شمېر کسان ګمارلي وو ترڅو موږ د تیرو تر برید لاندې ونیسي. له یوې خوا په موږ د تیرو باران وو له بلې خوا هغو کسانو د تکبیر په نعرو زموږ استقبال کاوو چې په خپلو اطاقونو کې تر محاصرې لاندې ول. موږ همداسې سریع او تند مخکي تلو، د تیرو ځواب مو ورکاوو، مقابل طرف ورو ورو شا ته تلو، خو هغه وخت په تېښته شول چې د زلمیانو هغه ډله هم له موږ سره یوځای شوه چې په بل استقامت لېږل شوې وه، د دوی په یوځای کېدو سره مقابل طرف داسې ګمان وکړ چې زموږ نورې ډلې هم یو په بل پسې راروانې دي، وارخطا او په تېښته شول، د تېښتي په

دوران کي ډېر کسان تر پېښو لاندې شول، مخصوصاً هلته چي د دوی گڼ شمېر کسانو څلورم بلاک ته د ننوتلو هڅه کوله، ځينو وروڼو غوښتل چي پدوی پسې بلاکونو ته ننوځي خو ما د دې کار مخنيوی وکړ، ټول مو په هغه ځای کي غونډ کړل چي د نښتي په سر کي مقابل طرف هلته راغونډ شوي وو، له لنډو خبرو او څو شعارونو وروسته مي د مرکزي لیلیي په لوري د خوځېدو اعلان وکړ.

د دوی شمېر زموږ په نسبت لس ځله زیات وو، د دوی ۴۶ کسان ټپیان شول او زموږ درې کسان: مولوي صاحب حبيب الرحمن او استاد عبدالودود د ټپیانو په جمله کي وو. په دې نښتي کي ټول چپي عناصر او غیر دیني ډلې یوې خوا ته او موږ بلي خوا ته وو. د دوی د ماتې طبیعي نتیجه دا وه چي لدې وروسته په گډه زموږ د مقابلې جرأت وکړي او نه یوازي یوازی. دا په پولیتخنیک او په ټول پوهنتون زموږ د کامل تسلط په لوري یو مؤثر گام وو.

پولیتخنیک د پولیسو له خوا په کلکه محاصره شوی وو، موږ ته ئې د لوډسپیکر په ذریعه گواښونه کول چي خواره شئ، وروڼو ته مي وویل چي له خورېدو نه ډډه وکړي، یوځای به د مرکزي لیلیي په لوري خوځېږو. د یوځای راتلو په وجه پولیس وښتوانېدو چي څوک ونیسي.

له دې نښتي وروسته نږدې وه د پوهنتون په صحن کي بله نښته وشي، خو موږ د هغې مخنیوی وکړ، جریان داسي وو: کمونستانو غوښتل د پولیتخنیک د پېښي په اړه څه عکس العمل وښيي، کم له کمه خپلو کسانو ته روحیه ورکړي. د پوهنتون په صحن کي راغونډ شول، لدوی نه آخوا د ساینس پوهنځي مخي ته د مسلمانو ځوانانو محدود شمېر کسان راغونډ شوي وو، زه پداسي حالت کي دې ځای ته راوړسېدم چي هره شېبه د لویي نښتي احتمال په نظر راتلو. د نښتي عواقب راته ښه نه معلومېدل، زموږ شمېر د دوی په نسبت ډېر کم وو، ما وروڼه راغونډ کړل او اعلان مي وکړ چي موږ د ښار په لوري خوځېږو او غواړو چي د پوهنتون د پېښو په اړه عام ولس مطلع او خپل دریغ څرگند کړو، د دارالمعلمین او ابن سینا په لوري وخوځېدو، د ابن سینا لیسې مخي ته له رسېدو سره سم گڼ شمېر ټولگي له یوې خوا بلي خوا راوړسېدل او له موږ سره یوځای شول، پدې ډلو کي

د يکه توت د مولوي صاحب په مشرۍ د ده د طالبانو او د کلي د ځوانانو ډله د خاصي پاملرني وړ وه، مولوي صاحب ډېر زړه وړ، با ايمان او مجاهد عالم، په حالاتو پوه، د ژوري ديني پوهی او وسيع نظر خاوند وو. نويو ټولگيو، مخصوصاً مولوي صاحب ټينگار کاوو چي بايد بېرته د پوهنتون په لوري وگرځو، مبادا کمونستي ډلي زموږ راوتل داسي توجيه کړي چي له وېرې مو صحنه پرېښوده او پدې سره هغوی خپله تېره ماتې جبران کړي. گڼه گوڼه زياته وه، زه وروڼو په اوږو پورته کړم او ومي ويل: له هغو وروڼو نه مننه چي پدې سخت حالت کي ئې ځان راوړس او، خو اوس موږ د ښار په لوري د تلو اعلان کړی، له پوهنتون نه راوتلي يو، بېرته گرځېدل مو ښه تاثير نلري، محصلين ترې غلط انتباه اخلي، پرېږدئ د ښار په لوري خپل لاريون ته دوام ورکړو. خو هغوی نه قانع کېدل، د پوهنتون منار په شا او خوا کي کمونستان راغونډ شوي وو د دوی غونډي زموږ وروڼه هڅول. مجبور شوم د دوی خبره ومنم او د بېرته گرځېدو اعلان وکړم. خو زموږ له روانېدوسره سم، کمونستانو خپله غونډه ختمه کړه او خواره شول، چي کله د منار په لوري وخوځېدو، د تېري شپې خوب مي مخي ته ودرېدو. تېره شپه مي خوب ليدو چي موږ د پوهنتون په همدې سړک راروان يو، شمېر مو ډېر زيات دی، د ځينو په لاسونو کي بېرغونه، د ځينو په لاسونو کي لرگی، چا ملاوي تړلې او چا په سر ځادرونه تاو کړي، په ډېر شور او ځوک د منار په استقامت راروان يو او شعارونه ورکوو، د منار گرد چاپېر کمونستان راغونډ دي، خو زموږ په ليدو سره خواره شول. چي د منار څنگ ته راوړسېدو، گورم چي زما په ښې او کين لاس کي دوه شيان دي، له خوبه راويښ شوم اوس ټوله صحنه هماغسی گورم چي په خوب کي مي ليدلې وه، چي منار ته راوړسېدو او ودرېدو له ځان سره مي وويل: هغه دوه شيان چي په خوب کي مي په ښې او کين لاس کي ليدلي وو، چېرې دي؟! ناڅاپي مي ښې او چپ جيب ته لاس کړ او هماغه دوه شيان مي لاسونو ته راغلل!!

دې کار موږ ته د پوليتخنيک په څېر يو بل ستر بری راپه برخه کړ، دا له نښتي پرته بری وو، زه د پولي تخنيک جگړه د اسلامي نهضت "د بدر جگړه" گڼم او دا پېښه د احد د جگړې وروسته له هغي پېښې سره ورته شمېرم چي قریشو د احد له بري وروسته غوښتل په مديني حمله وکړي، پيغمبر عليه السلام له خپلو يارانو سره مخي ته ورغی، خو قریش له نيمايي لاري او له جگړې نه پرته ستانه شول.

درېمه نېننه

دا نېننه يوازي له شعله يانو سره وه. دوی د يوې نېنني شوق کړی وو. په مخکنيو نېننو کې د خپلي ماتې په اړه به ئېخپلو غړو ته ويل: زموږ صفوف مختلط وو، پرچميان او خلقيان د ماتې باعث شول، دوی په خپلي نېنني سره په نورو کې وېره راپيدا کړه، دا خلک له اخوانيانو سره يوازي مقابله کوو او سم ځواب به ورکوو... دلته او هلته نيغ نيغ کېدل او د نېنني لپاره ئې هڅوني کولې. په همدې ترڅ کې ئې د تعليم او تربیې يوه محصل ته چې نوی له نهضت سره يوځای شوی وو لاس واچاوه، هغه ته ئې ډېری سپکي سپوري خبرې کړې وې او څو څپيرې ئې وهلی وو. مور د "ده بوری" په هغه کور کې غونډه وکړه، ترڅو دا پېښه، لاملونه او عواقب ئې وڅېړو او د مناسب عکس العمل فيصله وکړو. زما نظر دا وو چې شعله يان د يوې قاطع نېنني لپاره تياری نيسي او بهانه لټوي. په خپل هر تصميم کې بايد دا خبره په نظر کې ولرو او د دوی د احتمالي بريد د مقابلې لپاره خاص تدابير ونيسو، وړانديز مي دا دی چې سبا يو شمېر وروڼه د تعليم او تربیې هماغه صنف ته ورشي چې دا پېښه په کې شوې او محصلينو ته ووايي: مور نه غواړو د پوهنتون علمي فضاء څرې پرې شي او مزید نېنني وشي، خو په خپلو متعهدينو تېری نشو زغملې، اميد دی داسې پېښه بيا تکرار نشي. زما د وړانديز له يوې برخې سره وروڼو توافق وکړ خو له بلې برخې سره نه. د شهيد انجنير حبيب الرحمن او نورو وروڼو رأی دا وه چې زه د څو محدودو کسانو سره د تعليم او تربیې پوهنځي ته ورشم او همدا خبره اعلان کړم، ويل ئې: نه د زياتو کسانو تلو ته ضرورت دی او نه خاصو تدابيرو ته. د دوی استدلال دا وو چې د زياتو کسانو تگ بې طرفه محصلينو ته بده انتباه ورکوي. ما وويل: که څه هم زه لدې تحليل سره موافق نه يم خو د اکثريت پرېکړې ته احترام لرم، غوښتنه مي دا ده چې دا کار له ما نه پرته بل چا ته وسپاری. زما غوښتنه ونه منل شوه، مجبور شوم د دې دندي مسئوليت په غاړه واخلم. سبا له لسو دوولسو وروڼو سره د تعليم او تربیې پوهنځي ته ورغلم، استاد نهضت فراهی درس ورکاوه، له هغه مي احترامانه وغوښتل چې اجازه راکړي د دې ټولگی له محصلينو سره څو خبرې وکړم. محصلينو ته مي وويل: پروڼ پدې ټولگی کې يوه د کرکي وړ پېښه شوې، تفصيلات ئې تاسو ته معلوم دي، د څرنگوالي په اړه ئې

څه ويل نه غواړم، مور په پوهنتون کي د سالمې او سوله ييزې فضاء غوښتونکي يو، له نښتو نه کرکه لرو، نه غواړو د پوهنتون علمي فضاء متشنجه شي، اميد دی بې طرفه کسان مداخله وکړي او د داسې پېښو مخنيوی وکړي. خو که څوک خپل زور ښيي، په نورو تېری کوي، ناچار به د هغه مخي ته ودرېږو. په څو لنډو خبرو مي خپله وينا پای ته ورسوله او له ټولگی نه ووتم. له پوهنځي نه بهر ځيني وروڼه په ډېره عجله راغلل او وئې ويل: هلته په ځينگله کي شعله يان د راغونډېدو په حالت کي دي، شمېر ئې لحظه په لحظه زياتېږي، له وضعي نه معلومېږي چي په مور د حملي اراده لري!! وروڼو ته مي وويل: اوس نبايد ميدان پرېږدو، لدې نه دوی غلطه استفاده کوي. د مرکزي ليلي، دارالمعلمين، ابن سينا، رحمن بابا، دارالعلوم او نورو نږدې مراکزو وروڼو ته اطلاع ورکړئ چي ځانونه راورسوي، خپل تياری ونيسي. دوه کسان مي شعله يانو ته ورولېږل ترڅو پوښتنه وکړي چي د څه لپاره راغونډ شوي، مور خو د جنگ اراده نلرو، په هغه ټولگی کي مو څو خبري وکړي، کار مو خلاص شوی، لدې ځايه وتلو چي ستاسو له غونډېدو نه خبر شوو، مقصد مو څه دی؟ که د نښتي اراده لري مور به ناچار له ځان نه دفاع کوو، مسؤليت به ستاسو په غاړه وي. شاکر او لهيب د خبرو لپاره راغلل، پدې ئې ټينگار کاوو چي مور خپله غونډه ختمه کړو. د خبرو په جريان کي وو چي د دوی ملگری له ځنگله راووتل او د منار جنوب ته راغونډ شول. ما ورته وويل: مور خو دلته د غونډې د جوړولو قصد نه درلود، غوښتل مو خواره شو، تاسو بې موجه زموږ په خلاف راغونډ شوي اوس فيصله ستاسو په لاس کي ده، که د نښتي اراده نلري نو خپله غونډه ختمه کړئ، چي تاسو ولاړ شئ مور هم خپله غونډه ختموو. دوی ويل: په يوه وخت دواړه غونډې ختموو. ما ويل: نه، لومړی به تاسو لدې ځايه ځئ بيا مور. پدې وخت کي زموږ د وروڼو شمېر هم زيات شوی وو، دوی وضعيت داسي وليد چي مجبور د نښتي فکر له سره وباسی او زما خبره ومني او ووايي: دا دی مور څو او خپله غونډه ختموو، زموږ له تلو وروسته تاسو هم غونډه ختمه کړئ. دوی خپلو ملگرو ته ورغلل او پس له څو شېبو له هغه ځايه د کفتريا او ساينس پوهنځي په لوري وخوځېدل. د دوی پخوانی ځای خالي شو، زموږ وروڼه په همدې ځای کي راغونډ شول. زه د پوستی د غرفی په بام وختلم چي د غونډې پای اعلان کړم. ما لا خبري نه وې پيل کړې چي د شعله يانو لخوا زموږ لوري ته څو تېري راگوزاري شوي، پدې سره زموږ له ډلي

نه محمد طیب فرغانیار د کندهار اوسېدونکی پداسي حال کي له غونډي ووت او د شعله یانو په لوري په زغاسته ولاړ چې هیڅوک د ده په راگرځولو موفق نشو. د غونډي کنترول کوونکي و نتوانېدل چې له غونډي نه د ده د وتلو مخنیوی وکړي. هلته پده برید وشو، له هري خوا تر گوزارونو لاندې ونیول شو، تپي شو او په ځمکه پرېووت. په همدې سره نښته پیل شوه، دوی د کفتریا مخي ته د ورو تېرو یوې لويي کونې خوا ته سنگر ونيو او په مورې ئې د تېرو باران پیل کړ. مور په پاخه سړک ولاړ وو، زموږ شا او خوا ته تېري نه وې، د دوی لخوا ویشتل شوې تېري به مو را اخیستلې او بېرته به مو دوی ورباندې ویشتل. ماله نښتي نه د مخه یوه ډله د هغه ځنگله مخي ته لېرلې وه چې په لومړي سر کي شعله یان هلته راغونډ شوي وو، د دې لپاره چې مبادا له شانه په مور برید وشي. نښته توده روانه وه، تېري وربدې، ناڅاپي هغه ډله هم بېرته راوگرځېده، د دوی تکبیرونو او ناڅاپي له نورو سره یوځای کېدو، شعله یان وارخطا کړل او په تېښته شول. په لوی چمن کي هري خواته تښتېدل او د چمن غاړي کورونو ته ئې پناه وړه، زخمیان ئې په میدان دلته هلته پراته. د دې لپاره چې تپیان په قتل ونه رسېږي، ما د هر تپي په سر څو کسان مؤظف کړل چې د دوی حفاظت وکړي. د دوی لومړی تپي سیدال سخندان وو، دې د نښتي په پیل کي د پاخه سړک په سر تپي شو او همالته په ځمکه پرېووت، په سر لگېدلی وو، همالته ئې سا وختله. د دوی تقریباً شل کسان کم او زیات تپیان شول، شاکر هم په تپیانو کي وو، که د تپیانو په سر محافظین نه وی گمارل شوي دی هم په قتل رسېدو، "د شاکر پلار یو وخت د منني لپاره ماته راغی او وئې ویل: ستا په وجه زما زوی له مرگ نه وژغورل شو" پولیس او د غونډ ضربه مجهز ډلگي، پلي او سواره د نښتي ځای ته راوړسېدل، پوهنتون او لیلیه ئې محاصره کړه. مور له شا نه د آشپزخانې له لاري لیلیې ته داخل شوو او پدې سره هغه لویه نښته پای ته ورسېده.

دا نښته د شعله جاوید لپاره په ډېر گران قیمت تمامه شوه، په همدې سره دا ډله متلاشي او په وړو وړو ټولگيو ووېشل شوه. همدا د دوی وروستی گډه غونډه وه، بیا نه د مظاهري په جوړولو توانېدلي او نه د غونډو په دائرولو. وجه ئې دا وه چې دوی تر نورو ډلو ځان انقلابي گڼلو، سوله ایزه مبارزه ئې غندله، په مسلحانه مبارزې ئې ټینگار کاوو، دغي ماتې د دوی د شعارونو او باورونو ماهیت برېښد کړ.

په یوې نښتې کې د ماتې په وجه د شعله یانو له متلاشي کېدو نه معلومېږي چې د پوهنتون د هغه وخت نښتو او پدې کې د بري او ماتې نتایج څومره مهم او ټاکونکي وو. زما باور دا دی چې همدا نښتې د وروستیو لویو جگړو مقدمه وه، په همدغو نښتو کې د ماتې وروسته د کمونستانو بهرنیو حامیانو د سیاسي وضعې د بدلولو او د نظامي کودتا فیصله وکړه.

پوهنتون همداسې محاصره وو، سبا ته ټولو غیر اسلامي ډلو د پوهنتون په انگرې کې غونډه درلوده، هاشم میوندوال هم پدې غونډې کې برخه واخیسته، نطاقانو حادثه غندله، مورې ټې ملامتولو، له دولت نه ټې غوښتل چې زموږ په خلاف جدي اقدامات وکړي، د شعله یانو په نسبت ټې خواخوږی ښودله. مور په لیلیې کې محاصره وو، غوښتل مو د پوهنتون په انگرې کې غونډه ولرو او د پېښې څرنګوالی توضیح کړو او محصلین پدې پوه کړو چې د نښتې عامل څوک وو او مسئولیت ټې د چا په غاړه دی. سوږو او پیاده پولیسانو اجازه نه راکوله، د لیلیې مخې ته له ټولو خواوو محاصره وو. یو ځل مو د پوهنتون په لوري د تلو اعلان وکړ خو په آسونو سوږو پولیسانو زموږ مخه ونیوله. بیا مو د کوټه سنگی له لاري د ښار په لوري د تلو اعلان وکړ خو آخوا ته هم د آسونو قطارونه ودرېدل. ټولو محصلینو دا صحنه په سترګو لیدله، د دولت د ډېر قبیح تبعیضی سلوک شاهدان ول. دې صحنې څو ساعته دوام وکړ، په پای کې مور مجبور شوو چې غونډه پای ته ورسوو.

پولیسانو ته ویل شوي وو چې ما حتماً ونیسي. په لیلیې ټې د حملي جرأت نشو کولی. له لیلیې نه تدریسی ته په تلو راتلو کې به له ماسره گڼ شمېر وروڼه ملگری وو. د پوهنځي رئیس ته ټې ویلي وو چې اجازه ورکړي زما د نیولو لپاره پوهنځي ته داخل شي. هغه نه یوازي موافقه ونکړه بلکې ما ته ټې اطلاع راکړه. سردار ولي د پاچا زوم د کابل امنیې قومندان ته امر کړی وو چې په هر قیمت ما ونیسي، حتی که له محصلینو سره د نښتې په بیع وي. دا جریان ماته مینه پال د امنیې قومندان په هغه ماشام ووايو چې زه پولیسانو ته تسلیم شوم او له ځان سره ټې د امنیې قومندانۍ ته بوتلم. مېنه پال په خپل دفتر کې راته وویل: سردار ولي راته امر وکړ چې په پوهنتون حمله وکړم، که چا مقاومت وکړ د ډزو امر ورکړم، پولیس باید د مقاومت کوونکو پېښې په نښه کړي... خو ما دا کار ونکړ او د

دې په ځای می ستا پلار راوغوښت او هغه ته می وویل چې یا به حکمتیار تسلیمېږي او یا به ته زندان ته درومي، دا ده قضیه په ښه شان حل شوه!! ما د محاصرې په هغه سخت حالت کې خپلې آزموینې پای ته ورسولې. پدې دوران کې می استخاره وکړه چې آیا ځان تسلیم کړم که مخفی شم او لدې وروسته د مخفیانه او ځمکې لاندې مبارزې لار غوره کړم. د استخارې نتیجه دا وه چې محبس به ما ته مدرسه شي. دولت زما کورنۍ تر فشار لاندې نیولې وه، زما محترم پلار ئې له امام صاحب نه کابل ته راغوښتی وو، هغه ئې لیلی ته راولېږو، له مانه ئې وغوښتل چې پولیس ته تسلیم شم. د ده په وینا می له وروڼو نه رخصت واخیست، له لیلی راکوز شوم او د پولیسانو له راغلي ډلگۍ سره په جپانو کې د ولایت په لور وخوځېدو. د امنیې له قومندان سره له لیدو وروسته ئې د اطفایې یوه اطاق ته بوتلم، زما نور ملگری ئې هم یو په بل پسې همالته راوستل.

د توقیف شپې ورځې

دولت زموږ لاندې ۹ کسان بندیان کړل، چې پنځه د کابل ولایت په توقیف خانه کې او څلور په اطفائیه کې ساتل کېدل:

ډاکتر محمد عمر، سیف الدین نصرتیار، انجنیر حبیب الرحمن او زه (حکمتیار) په اطفائیه کې او مولوي سلطان جان د لوگر اوسېدونکی او په کابل کې د یوه جامع مسجد امام چې د کمونستانو د اقتدار په وخت کې په شهادت ورسېدو، استاد نذیر د لغمان اوسېدونکی چې د کمونستانو په لاس شهید شو، احمد شاه د پنجشیر اوسېدونکی د مولوي صاحب مولاداد زوی چې دی، پلار او څلور وروڼه ئې د کمونستانو په لاس په شهادت ورسېدل، محمد طیب فرقانیار د کندهار اوسېدونکی چې د شعله یانو سره په نښتې کې ټپې شو او شریف الله د تخار اوسېدونکی او د ثانوي تخنیک متعلم د کابل ولایت په توقیف خانه کې ځای په ځای شول.

انجنیر حبیب الرحمن او سیف الدین نصرتیار په نښتې کې د نه موجودیت په وجه پس له شپږو میاشتو خوشي شول، نور په لومړۍ محکمه کې په څلور او یونیم کال او په وروستیو کې په یوه او یونیم کال بند محکوم شوو. د شعله یانو پنځه عادي کسان څو ورځې په توقیف کې پاته او ژر خوشي شول.

موږ د محکمې له وروستۍ پرېکړې وروسته د دهمزنگ قلعه جدید ته انتقال شوو، د بند پاته موده مو د قلعه جدید په تیارو او له خسکو "کت ملو" نه ډکو خونو کې تېره کړه.

د بند د اوږدې مودې څو په زړه پوري خبرې د یادوني وړ دي:

زما لپاره محبس په رښتیا یوه مدرسه وه. ما په محبس کې دا فرصت تر لاسه کړ چې د آفاقي مطالعې ترڅنگ د قرآن تفسیر او د احادیثو کتابونه ولولم او د قرآن حفظ پیل کړم "چې الحمد لله تر اوسه توانېدلي يم د قرآن دوه ثلثه حفظ کړم"، زندان د مبارزینو په

اسلامی نهضت

روحي او معنوي روزني کي ډېر بنيادي اغيز لري. ډېر داسي څه په زندان کي زده کوي چي له زندان نه بهر په هيڅ ځای کي هغه نشي زده کولی. زه په هغه چا چي د مبارزې په لار کي ئې يو کال په زندان کي تېر کړی وي تر هغه چا زيات اعتماد کوم چي همدا کال ئې په تاوده سنگر کي تېر کړی وي.

د توقيف او زندان په دوران کي کم له کمه پنځلس زره کسان زموږ ليدو ته راغلي. زه باور لرم چي د نهضت د پراخوالي په ارتباط چي زندان ته زموږ په تلو کوم کار شوی شايد له زندان نه بهر په دومره کار نه وی توانېدلي.

دولت له موږ نه پرته يوازي يو سياسي بندي درلود، وزير عبدالرحيم زی چي د داؤد د صدارت په دوران کي د کودتا په اتهام نيول شوی وو، په خپله ئې نه غوښتل چي له محبس نه ووځي، زموږ خوا ته په يوه بېل ځای کي اوسېدو، ما ورته گڼ شمېر کتابونه ولېږل، هغه دا کتابونه په ډېر دقت سره مطالعه کړل، له موږ سره ئې د ملگرتيا ژمنه وکړه، د جهاد په دوران کي د ده کورنۍ له موږ سره ملگري شوه. کمونستانو هيڅ سياسي بندي نه درلود، دې خبري په خلکو کي د دوی په نسبت شکوک او شبهات زياتول او په موږ د هغو کسانو د اعتماد لامل وو چي په حاکم نظام معترض وو، تبديلي ئې غوښتلې او د انقلابي مبارزې ضرورت ئې احساساوو.

زه په ډېر ډاډ او اطمینان سره ویلی شم چي له اسلامي نهضت سره د ځوانانو د لوی شمېر د يوځای کېدو يوه لويه وجه همدا زندان ته زموږ تگ وو. يوه نتيجه ئې هلته څرگنده شوه چي د محصلينو د اتحادیې درېيم انتخابات ترسره شول او موږ پدې انتخاباتو کي دوه ثلثه څوکی ترلاسه کړي.

زه ټولو مسلمانو مبارزينو ته توصیه کوم چي زندان ته له تلو مه وېرېږي، برعکس په ځينو شرايطو کي دا کار يو ضرورت وگڼئ، د ابراهيم عليه السلام، يوسف عليه السلام او د عیسی عليه السلام سنت ئې وشمېرئ.

يو مازديگر د کنړ د پاچایانو يو کس، اطفائی ته زموږ د ليدو لپاره راغی، رالېږل شوی وو، موږ ورسره مخکنی معرفت نه درلود. له ناستي سره سم ئې د ظاهر خان ستاينه پيل کړه. د پاچایانو له دود دستور سره سم ئې د ظاهر خان د کراماتو خبره کوله او ويل ئې: يو ځلي زه ورسره ښکار ته تللی وم، داسي ځای ته ورسېدو چي ځمکه ډېره ښوینده وه، شين چمن چي د پرخی په وجه لوند شوی وو، څو گامه مسلسل ورباندي نشو تلی، موږ ټول يو په بل پسې پس له هر څو گامه شوېدو خو پاچا "ستوری دي لوړ وي" تر پایه

اسلامی نهضت

ونښوېدو!! ما ورته وويل: د خپلو مناسبو بوتونو په وجه؟! هغه وويل: نه، دا د ده د كرامت نښه وه!! ما ورته وويل: وايي چې خواجه غلطان ولې ئې هم نشي رغړولى!! هغه سر وخوځاوه چې هو!! پوښتنه مې وكړه: آيا عمل ممل هم لري كه نه؟! هغه په ځواب كې راته وويل: هو، كله كله سگريټي وهى "سگريټي هغه سگريټ ته ويل كېدل چې تنباكو به ئې ترې وايستل، چرس به ئې ورسره گډ كړل او بېرته به ئې په هغه كې واچول او سر به ئې راتاو كړ، بيا به ئې اورلگيت ورته ونيو او د سگريټ په څېر به ئې ځكاوو. له ځان سره مې ويل: دا ئې زموږ د هېواد پادشاه او دا ئې هم د ده بې عقله درباريان!!

د توقيف په همدې مودې كې مې يوه شپه خوب وليد چې زما مشر ورور اختر محمد، په توقيف كې زموږ اطاق ته د ليدو لپاره راغى، د روغېر وروسته په يوه كټ كېنېستو، د سرو زرو گوتي ئې چې د فيروزي غمې پكې لگېدلى وو په گوته وه، د څو دقيقو خبرواترو وروسته ئې دا گوتي راوايستله او ماته ئې راکړه، د خداى په امانې په وخت كې ئې جيب ته لاس كړ او درې د سلو افغانينو نوټونه ئې راوايستل او ماته ئې راکړل. د هغې شپې په سبا، زما همدا مشر ورور ناڅاپى او پرته لدې چې كابل ته د ده له راتگ نه خبر وم، زموږ ليدو ته راغى، پوليسو هماغه اطاق ته راووست، په هماغه كټ كېنېستو، هماغه گوتي ئې په گوته، له څو شپېو خبرو اترو وروسته ئې خپله گوتي راوايستله او ماته ئې راکړه، د تلو په وخت كې ئې جيب ته لاس كړ او هماغه درې نوټونه ئې راوايستل او ماته ئې راکړل. ما تر لاس ونيو او ورته ومي ويل: په خداى قسم چې ستا دغه راتگ او د هغه ټولي صحنې مې تېره شپه په خوب كې ليدلې، دې ته منتظر وم چې دا آخرى برخه ئې هم وگورم او بيا ئې تا ته ووايم.

زه د داسې خوبونو پراخه تجربه لرم، همدغو تجربو دې نتيجه چې ته رسولى يم چې باور وكړم د انسان د روحى جوړښت او يا د دماغ هغه برخې چې په ويښه كې د زمان او مكان له قيد نه وځي، وړاندوينه كوي، ابتكار كوي، د راتلونكې په اړه حدس وهى او ډېر ځله ئې حدسونه دقيق او صحيح ثابتېږي، له مقدماتو نه نتايجو ته ځان رسوي او د پېښو پيلامې په گوته كوي، دا برخې د "خوب" په حالت كې هم فعاله وي. داسې نده چې د خوب په حالت كې د انسان د روحى جوړښت ټولې حساسې برخې خپل فعاليت متوقف كوي. په خوب كې د دماغ ځينې برخې له فعاليت نه لاس واخلي، ځينې نيمه فعاله شي، ځينې د انتظار حالت غوره كړي، خو ځينې نورې برخې ئې داسې دي چې د خوب حالت هغوى ته د لاسه فعاليت كولو موقع په لاس ورکړي. د خوب په حالت كې د انسان دماغ

اسلامی نهضت

د ورځنیو پراخو مصروفیتونو نه فارغ وي، د ده پنځگوني حواس چي هریو ئې د ورځي له لوري پراخ فعالیتونه لري او د دماغ لویه برخه مصروفوي، د خوب په وخت کي خپل کار متوقف کړي، دماغ آرام پرېږدي او هغه ته دا موقع ورکړي چي په پوره انهماک سره په هغو قضایاوو غور وکړي چي ده ته مهمي بریښي، هغه چي د ورځي له لوري، د پراخو مصروفیتونو په وجه نه توانېدو ورباندي غور وکړي. دا داسي وگڼئ لکه متفکر، عالم، شاعر، لیکوال چي د یوې مهمي څېړني، لیکنې او شعر لپاره له خلکو گوښه شي او ځانته د ښه فکر کولو او په خپل کار د ښه ترکیز لپاره مناسب شرایط برابر کړي. خوب همدا شرایط د دماغ لپاره برابروي.

انسان د خپل پیچلي دماغ د پراخو فعالیتونو یوه وړوکې برخه په خپل واک کي لري، داسي چي د ده له ارادې سره سم کار کوي، دا برخه په خوب کي خپل فعالیت متوقف کړي، خو د دماغ هغه لویه برخه چي د انسان تر واک لاندي عمل نکوي بلکي خپلواکه ده او خپل ټول فعالیتونه په اتوماتیکه توگه ترسره کوي، دا برخه تل فعاله وي او د یوې شپې لپاره خپل فعالیت نه متوقف کوي. د خوب په حالت کي د انسان د دماغ دا برخه د لا ښه فعالیت فرصت ترلاسه کوي. که انسان په وینه کي وړاندوینه کولی شي، د راتلونکې په اړه حدس وهی، اختراعات کوي، نوي نوي ابتکارات کوي، څو مقدماتې خبري د یوې بلي خواته کیږدي او له همدې نه د راتلونکو نتايجو په اړه قضاوت کوي. هیڅ دلیل نلرو چي همدا کار دي د خوب په حالت کي ونشي کولی، د اکثر انسانانو ذاتی تجربو دا خبره ثابتې کړې.

په خوب کي د مثلثاتو د هغه پیچلي سؤال حل کول او زندان ته زما د شهید ورور اختر محمد د راتگ هغه صحنې چي ما تېره شپه په خوب کي لیدلې وې، کم له کمه زما لپاره کفایت کوي.

دا غوره گڼم چي دلته دوه نوري بېلگي هم وړاندي کړم:

تل پدې تشویش کي وم چي په هېواد کي د یوې ژوري اجتماعي تبدیلی راوستلو لپاره شاید مسلحانه مبارزې ته اړشو، که لداسي حالت سره مخامخ شوو چي نوری لاري زموږ په مخ بندي شي او مسلحانه مبارزې ته مجبور شو، د مسلح ټولگیو د تجهیز او اکمال مشکل به څنگه او له کومي لاري حل کوو؟! په پردیو پوري تړلي ډلي خو د اکمالاتو لپاره بهرنۍ منابع لري، اما موږ چي اسلامي انقلاب غواړو او په ټولي نړۍ کي داسي اسلامي هېواد نه گورو چي له مسلمانو انقلابیونو سره مرستي ته چمتو وي، دا مشکل به څنگه حل

اسلامی نهضت

کوو؟ په توقیف کي مي يوه شپه په همدې اړه استخاره وکړه، په خوب کي گورم چي زه له خپلو گڼ شمېر مسلح ملگرو سره د يوه جگ غره په اړخ کي روان يو، د ټولو په لاسونو کي مشين گڼي، غر د سينځلو په ونو پوښل شوی، ميوې ئې پخې او نيم خامي، له ځان سره وایم: دا دی هم مو د وسلې ستونزه حل شوې او هم د غلې، ټول غر له ميوې ډک، داسي ميوه چي هم نن ترې استفاده کولی شو او هم ئې سبا ته ذخيره کولی شو، سحر چي له خوبه راويښ شوم او له نماځه وروسته مي د قرآن تلاوت کولو، د عنکبوت د سورې لډې آيت سره مخامخ شوم:

وَكَأَيِّنْ مِنْ دَابَّةٍ لَّا تَحْمِلُ رِزْقَهَا اللَّهُ يَرْزُقُهَا وَإِيَّاكُمْ وَهُوَ السَّمِيعُ الْعَلِيمُ ٦٠ العنكبوت: ٦٠

او څومره ډېر خزندگان چي خپل رزق په شان وړي، خدای ورته رزق ورکوي او تاسو ته هم او هغه اورېدونکی پوه ذات دی. د همدې آيت په تفسير کي د پيغمبر عليه السلام هغه حديث مخي ته راغی چي فرمايي:

خدای له دريو کسانو سره مرسته په خپله ذمه اخيستی:

- هغه ځوان چي د عفاف لپاره د نکاح اراده کوي.
 - هغه مری چي د آزادی لپاره له خپل آقا سره مکاتبه کوي.
 - او هغه مجاهد چي د الله په لاره کي د جهاد لپاره ملا تړی.
- له دې ورځي وروسته ما تل داسي گمان کاوو چي مور به حتماً په مسلحانه مبارزې آزمویل کيږو، غرونو ته به پورته کيږو او الله (ج) به زموږ د وسلې او غلې ستونزه په خپله حل کوي. د خوب هغه صحنه مو په وینه په خپل ژوند کي وليدله.

د همدې توقیف په دوران کي مي يو ځل بيا پدې اړه استخاره وکړه چي د هېواد راتلونکې به څنگه وي؟ د روسانو پراخو لاس وهنو، په افغاني فوځ کي د دوی ژور نفوذ، د کمونستانو هڅو او د شاهي نظام فساد مشوش کړی وم، راتلونکې راته تياره بریښېده، غوښتل مي پدې پوه شم چي زموږ هېواد په کوم لوري روان دی او له کومو پېښو سره به مخامخ کيږو؟! خوب مي وليدو چي شاهي رژيم نسکور شوی، گڼ شمېر حکومتونه يو په بل پسې راغلي او نسکور شوي، دغو حکومتونو روسانو ته د هند تر سمندر پوري د رسېدو لار ورکړي اوس قدرت د مسلمانانو په لاس کي دی. د ايران له لوري زموږ په هېواد برید

اسلامی نهضت

شوی، فوځونه ئې مخکي راروان دي، ځيني برخي ئې نيولې او په همدې نيول شويو برخو کي پښتونستانيان ځای په ځای کوي، زه د هغې لاري په سر ودرېږم چي تېرو حکومتونو د روسانو لپاره پرانستلې وه. د سرک يوې بلي خوا ته وگورم او خپلو ملگرو ته ووايم: تېرو ځانونو حکومتونو، روسانو ته دا لار جوړه کړه!! په نيول شويو سيمو کي چي کوم کسان ځای په ځای کېدل لدوی نه مي ځيني پېژندل، هغوی ته ورغلم چي پوښتنه ترې وکړم، لدوی سره په خبرو آترو مصروف وم چي ايراني فوځونه له مور نه تېر شول، زه په نيول شوې خوا کي پاته شوم او ملگری مي بلي خوا ته . زه د ايراني فوځ له ليکي نه د هېواد په لور راتېر شوم چي ناڅاپي يوه ايراني افسر راباندي ډزی وکړي، زه ودرېدم، هغه مي په نښه کړ، ډزی مي ورباندي وکړي، ولگېدو، په ځمکه پرېووت، ورغلم او د ده توپک او تمانچه مي راواخيسته او د خپلو ملگرو په لور وخوځېدم. دوی د يوه پاڅه کاريز د خولې شا او خوا ولاړ ول، له ما نه ئې تپوس وکړ چي څه وکړو؟ په ځواب کي مي ورته وويل: په همدې کاريز کي سنگر نيسو، پرېږدو چي دشمن وړاندي راشي، چي کله دې سيمي ته راورسېدل له کاريز نه راوځو او تر ډزو لاندي ئې نيسو، دوی دا رأی ومنله او په همدې سره له خوبه راويښ شوم.

د دې خوب ډېری برخي رښتونې شوې، وبه گورو چي د نورو برخو تعبير ئې څه دی؟

مور له شپږو مياشتو وروسته، له اطفائي نه د دهمزنگ زندان ته انتقال او د "قلعه جديد" په هغه بلاک کي ځای په ځای شوو چي معمولاً به ئې خطرناک کسان په بېلو بېلو وړو وړو خونو کي د تړلو دروازو شاته ساتل. د همدې برخي د تور دهليز په پای کي يو کس په زنځيرونو تړل شوی، په لاس پښو کي ئې ولچک او زولانه وه او ويل کېدل چي ليونی دی. خوني له خسکو نه هومره ډکي وې چي نه ئې د شپې خوب ته پرېښودولو او نه د ورځي. ځيني زندانيان به مو ليدل چي گهيځ وختی به ئې د زندان دننه کارځی ته بيول، لس ساعته به ئې په هغوی کار کاوو او مازديگر به د هر يوه په لاس کي د سيلو وچه مړی، خپلو خونو ته راگرځېدل، همدا د دوی اجوره او مزد وو او په همدې سره به هغوی گوزاره کوله. دولت له زندانيانو سره هيڅ مرسته نکوله، که چا کار نشو کولی او له خپلي کورنۍ نه ئې څه مرسته نه ترلاسه کوله، هغه به سؤال کولو ته اړ وو. په ياد مي ده چي يو وخت به ئې داسي زندانيان د دوشنبې او پنجشنبې په ورځو کي بازار ته ايستل، پوليسان به ورسره وو، په لاس، پښو او غاړو کي ئې ځينځيرونه، په دکانونو به ئې گرځول، ترڅو له

خلکو په سؤال څه ترلاسه کړي او پدې سره له مرگ نه وژغورل شي. دا صحنه به هومره دردونکې وه چې هيڅ ليدونکي هغه د ژوند تر پايه نشوی هيرولی.

په زندان کې مو ځينې داسې کسان هم وليدل چې د ټولني خرابو شرايطو جنائت او جرم ته اړ کړي او له سالمې روزني نه محروم پاته شوي وو. داسې څوک ئې نه وو موندلی چې دوی ته سمه لار وښيي، گناه ترې شوې، خو يا په ناپوهۍ کې او يا اوس نادم وو او د جبران په لټه کې. بسم الله کوچي د ننگرهار اوسېدونکي چې د سيمي خلکو هغه د يوې خطرناکې مسلح ډلې د مشر په نامه پيژاندو او د مسلح شوکو په اتهام نيول شوی وو او ټيپر د لوگر اوسېدونکی چې د سيمي لوی ووړ د ده له نامه سره آشنا وو، د همدې کسانو له جملې نه وو. پداسې کسانو موکار پيل کړ. د دوی روزني ته مو خاصه پاملرنه درلوده، دواړو په اخلاص تعهد وکړ او د دې پرېکړه ئې وکړه چې خپله سابقه به جبرانوي. ټيپر سواد نه درلود، له الف ب نه ئې کار پيل کړ، څو مياشتې وروسته ئې ټول قرآن ختم کړ، له زندان نه آزاد شو، په جهاد کې ئې برخه واخيسته او ټپي شو. بسم الله کوچي هم له زندان نه آزاد شو، په جهاد کې ئې برخه واخيسته او په سنگر کې په شهادت ورسېدو.

اکثراً به له فجر نه د مخه د کلا د منځنۍ برخې په غولي کې گرځېدم او د قرآن په حفظ به لگيا وم. يوه زنداني د غولي لوري ته د يوې ورې کړکۍ خوا ته د دوو مرغيو قفس ځورند کړی وو. هر سهار به مي ليدل چې د سباوون له راختو سره سم به لومړی يوه مرغۍ راويښه شوه، په خپلو وزرونو به ئې بله وهله او هغه به ئې هم راويښه کړه او بيا به دواړو په ډېر خوندور او خوږ غږ ناری پيل کړې او تر هغه به لگيا وې چې د لمر لومړۍ وړانگې به راڅرگندي شوې. دوی په ډېر منظم طور، د يوې دقيقې وروسته مخکې کېدو نه پرته، هر سحر همدا کارکولو، د ورځو لنډېدو او اوږدېدو سره به دوی خپل ځان عياروو. او همداسې د فجر له لومړی رڼا نه بيا د لمر د لومړيو وړانگو تر څرگندېدو به هره ورځ په همدې کار لگيا وې. د دوی منظم ژوند او له يوه بل سره مينې ته سخت حيران وم او خاص لذت مي ترې اخيست، شايد همدا وجه وه چې کله له زندان نه ووتم، يوه ورځ له ځينو وروڼو سره د کابل باغ وحش هغي برخې ته ورغلو چې واړه مرغان پکې ساتل شوي وو، د دوی له ښايست، لطافت، له يوه بل سره مينې، الوتني، ناستي پاستی هومره متاثره کړم چې بې اختياره مي اوسکي په مخ وبهېدې.

په همداسې يوه سباوون کې چې په هغه غولي کې گرځېدم او د قفس هغو دوو وړو آشنایانو تماشا مي کوله او د دوی له ښايسته او خوندور غږ سره مي خپل تلاوت هم

اسلامی نهضت

یوځای کاوو، ناڅاپی د محبس له دیوار آخوا د کلشنکوفونو مسلسلې ډزی پیل شوې، ډزی زیاتي او مور ته نږدې وې. ټول بندیان را وینس شول او له یوه بل نه ئې د ډزو په اړه تپوس کاوو. هیڅوک نه پوهېدو چې څه روان دي او ډزی د څه لپاره. دا د سرطان ۲۶ تیاره سباوون وو، په کابل کې کودتا شوې وه، ظاهرخان له هېواد نه بهر وو، کودتایانو ټول حساس ځایونه نیولي وو، له هیڅ مقاومت سره نه وو مخامخ شوي، هیچا له منحنط شاهي نظام نه د دفاع په خاطر یوه شېبه مقاومت ونکړ او د خپل توپک ماشې ته ئې لاس نکړ. د توری شپې سپینه کودتا وه.

د سردار داؤد کودتا

د سرطان د ۲۶ شپې په یوې نیمې بجې، کودتاچیانو خپل عملیات پیل کړل، د زرهدارو ۱۵ او ۴ فرقو او د گارد، کومانډو او انضباط قطعاتو پدې عملیاتو کې محوری ونډه درلوده. په کودتا کې د برخي اخیستونکو قطعاتو سوق او اداره د لاندې افسرانو په لاس کې وه:

۱- حبیب الله د گارد د قطعې افسر چې د کودتا په ورځ ئې ټانک له لارې منحرف شو او د کابل په سیند کې پرېووت او په قتل ورسېدو.

۲- ضیاء مجید د سردار ولي محافظ او د انضباط د قطعې افسر چې د نوموړې قطعې اداره ئې په لاس کې وه.

۳- فیض محمد د کومانډو د قطعې افسر چې د کودتا په شپه ئې د دې قطعې اداره ترلاسه کړه .

۴- سرور نورستاني، مولی داد، محمد یوسف او شیرعلي خان د زرهدار د قطعاتو افسران چې ټانکونه ئې د کابل په لوري وخوځول.

۵- پاچا گل وفادار او عبدالحمید محتاط د هوایي قطعاتو د سوق او ادارې وظیفه په غاړه درلوده.

۶- سید عبدالاله، عبدالقدیر او غوث الدین فایق چې له ځینو قطعاتو سره ئید ارتباط دنده په غاړه وه.

د کودتا قومنده د سردار داؤد په لاس کې وه، د قومندې مرکز د ده کور وو، په یوې نیمې بجې ده د مخابراتې له لارې قطعاتو ته د عملیاتو د شروع کولو قومنده ورکړه. ظاهر خان د سترگي د تداوي لپاره اروپا ته تللی وو. سردار ولي چې د شاه په غیاب کې د فوځ سوق او اداره د ده په اختیار کې وه او د کومانډو او انضباط دوه مهمې قطعې مستقیماً د ده تر واک لاندې وې، تر دوو بجو په خپل کور کې ونیولې شو. شهزاده احمدشاه هم له خپل کور نه او مارشال شاه ولي خان له پغمان نه ونیول شول او د عبدالقدیر کور ته انتقال

او همالته تر نظارت لاندې وساتلی شول. نور نو نه په ټول هېواد کې داسې څوک وو چې له شاهي رژیم نه دفاع وکړي او نه دا سی عسکري قطعه وه چې د کودتاچیانو مخي ته راووخې. د سحر تر شپږو بجو کودتاچیان په ټول کابل مسلط شوي وو. په ۷ بجو سردار داؤد له خپل کور نه کابل راډیو ته ولاړ او خپله لڼډه وینا ئې واوروله او ولس ته ئې د جمهوري نظام زیری ورکړ، هغه جمهوري نظام چې د کودتا له لاري مسلط شوی، هغه هم د شاهي کورنۍ د یوه مستبد غړي په لاس چې پدې نظام کې لس کاله صدراعظم وو او کلونه کلونه ئې د دفاع د وزارت دنده هم په غاړه وه، د پاچا د تره زوی وو او له وروستۍ لسيزی نه پرته د پاچا د اقتدار په ټول دوران کې د هېواد واگی د ده په اختیار کې وې. داسې جمهوریت چې نه په هغه کې انتخابات شته، نه منتخب جمهور رئیس، نه منتخب پارلمان، نه سیاسي احزاب، نه د قلم او وینا آزادي او آزاد مطبوعات!!!

مور د دهمزنگ د محبس په هغې توری خوني کې د سردار داؤد د کودتا د بري خبر او د سردار داؤد لومړۍ وینا واورېده. ما ته تر هغه وخته د ژوند تر ټولو ترخه او غمناکه خبره همدا وه. که له زندان نه بهر مي دا خبر اورېدلې وی شاید هومره راباندې سخته نه وی تمامه شوې. زموږ د شدید تشویش وجوهات دا وو.

مور تل سردار داؤد په هېواد کې د کمونیزم باني او حامي گڼلو او په خپلو تظاهراتو او اجتماعاتو کې به مو د ده په خلاف د کمونستي ډلو د مؤسس په نامه شعارونه ورکول. ده په خپلي لومړۍ وینا کې په ډېر صراحت سره وویل چې د اقدام اصلي لامل ئې دا وو چې پدې وروستيو کې مترقي ځواکونه د ارتجاعی ځواکونو تر بریدونو لاندې وو، د ځوانانو د مسئولیت او د ارتجاعی ځواکونو د ودې د مخنیوی لپاره باید دا اقدام ترسره شوی وی. مور ته د ده د دې پیغام معنا څرگنده وه، مور پدې وینا کې د اسلامي نهضت لپاره د برید گواښ نښی له ورايه لیدلې.

د ده په کودتا کې د برخي اخیستونکو افسرانو %۹۰ هغه کسان وو چې یا د خلق او پرچم غړي وو، یا په روسیه کې تربیع شوي وو او یا د کمونستي افکارو تر تأثیر لاندې تللي وو او له کمونستانو سره ئې ملگرتیا وه. پدغې کودتا کې چې کومو څېرو برخه درلوده، ځینو د ثور د اوومې په کودتا کې برخه واخیسته او ځینو په یوې او بلیمرحلې کې، په یوه او بل شکل د کمونستانو مرسته کړې.

له کودتا نه د مخه مور ته د هېواد د سیاسي جریاناتو وضعیت داسې معلومېدو چې روسان به حتماً په کوم اقدام لاس پوري کوي. د اسلامي نهضت چټکي او پراخی ودې، په

ټولو علمي مؤسساتو د دې نهضت تسلط، د افغاني ټولني د ځوان نسل او د منورينو لوی شمېر له هغه سره یو ځای کېدل، د کمونستي ډلو په شاتگ، ضعف او تیاری راتلونکې دوی وېرول او د دې بهیر توقف او د افغانستان په حالاتو کې د یوې داسې تبدیلی راوستلو ته ئې هڅول چې له یوې خوا د اسلامي نهضت د مزید تقوی او پراخوالي مخه ونیسي او له بلې خوا د کمونستانو د زوال مخنیوی وکړي او پدې ترتیب خپلې گټې پدې منطقې کې خوندي وساتي. له روسانو نه پرته بل داسې ځواک په نظر نه راتلو چې پدې شرایطو کې دې په افغانستان کې د یوه سیاسي تحول ضرورت احساس کړي او د عسکري کودتا توان دې ولري.

د کودتایانو د نومونو له مزید څرگندېدو او د مرکزي کمیټې د غړو او د کابینې له اعلان سره زموږ تشویش لا زیات شو، دې نتیجې ته ورسېدو چې دا د روسانو په اشاره او د کمونستو افسرانو په لاس ترسره شوې کودتا ده، د اسلامي نهضت د ټکولو دنده په غاړه لري، د کمونستانو کاملې سلطې لپاره به لار آواروي او زموږ هېواد به د مرکزي آسیا د نیول شویو هېوادو له برخلیک سره مخامخ کوي.

ولس ته د خطاب ترنامه لاندې چې سردار داؤد کومه راډیوئی وینا درلوده، د هېواد د هغه وخت د سیاسي فرهنگ په اصطلاحاتو پوه کسانو دا وینا د بېرک کارمل د ویناگانو کاپی وگڼله، محتوی او الفاظ ئې داسې وو چې هر چا گمان کولو چې دا وینا یا کارمل لیکلې او یا د ده له لیکنو نه کاپي شوې.

روسیه او هند دوه هغه هېوادونه وو چې د داؤد جمهوریت ئې تر نورو د مخه په رسمیت وپېژاندو. د روسیې او هند مطبوعاتو سردار داؤد د افغانستان د مترقي نهضت "کمونستي بهیر" مؤسس او باني گانو او د ده کلکه ستاینه ئې کوله.

گمان مو دا وو چې د سردار داؤد په لاس به نه یوازي د کمونیزم مخالف ځواکونه ټکول کېږي بلکې زموږ هېواد به له پاکستان سره په جگړې کې ښکیل کېږي او پدې ترتیب به افغانستان د روسانو په نظامي اډې بدلېږي.

د سردار داؤد د کابینې جوړښت داسې وو:

- ۱- سردار داؤد، جمهور رئیس، صدراعظم، د خارجه چارو وزیر او د دفاع وزیر.
- ۲- حسن شرق د صدراعظم معاون.
- ۳- ډاکتر عبدالمجید د عدلیې وزیر.
- ۴- عبدالاله د مالیې وزیر.

- ۵- فیض محمد د کورنیو چارو وزیر.
 - ۶- پاچاگل وفادار د سرحداتو وزیر.
 - ۷- ډاکتر نظر محمد سکندر د صحت عامې وزیر.
 - ۸- پوهاند عبدالقیوم وردک د صنایعو وزیر.
 - ۹- نعمت الله پژواک د معارف وزیر.
 - ۱۰- جیلانی باختری د زراعت وزیر.
 - ۱۱- د پلان او تجارت وزارتونو چاري د همدې وزارتونو مخکنیو معاونینو ته وسپارل شوي.
- پداسي حال کي چي سردار داؤد کوشش کاوو د کمونستانو له پېژندل شویو کسانو نه زیات شمېر په کابینه کي و نه نیسي تر څو د کمونستانو په ملگرتیا متهم نشي، سره لدې د ده د کابینې له غړو لاندې کسان د کمونستي ډلو ملگری وو.
- ۱- فیض محمد چي د خلق ډلي غړی وو، په روسی کي ئې تحصیلات کړي وو، د کمونستانو په دوهمي کودتا کي ئې برخه واخیسته او په ځدراڼو کي د یوه مجاهد په لاس هله په قتل ورسېدو چي د دولت له لوري سیمي ته لېږل شوی وو، د خپلي درې مشران ئې له خلقی دولت سره ملگرتیا ته چمتو کول او هغوی ته ئې له ځان سره ۲۸۰۰۰ ډالر وړي وو.
 - ۲- عبدالحمید محتاط چي د کمونستانو د اقتدار په وخت کي تر پایه د دوی په څنگ کي وو، د دوی مرسته ئې کوله او په پای کي ئې د کمونستانو او مسعود ترمنځ د رابط وظیفه تر سره کړه.
 - ۳- حسن شرق چي د نجیب په وخت کي د صدراعظم په حیث و ټاکل شو.
 - ۴- پژواک چي تر پایه ئې د کمونستانو ملگرتیا وکړه.
 - ۵- پاچا گل وفادار چي تحصیلات ئې په روسیه کي ترسره کړي او همالته ئې واده کړی وو او خلقیانو هغه خپل غړی گانې.
 - ۶- غوث الدین فایق چي تر پایه د کمونستانو په څنگ کي پاته شو.

په لاندې سطح کې د دولت ټول حساس پستونه د کمونستانو په لاس کې پرېوتل. د کورنیو چارو وزارت د دوی په اصلي اړې بدل شو. هغوی د فوځ په بېلا بېلو برخو خپلي منگولي داسې ټینګې کړې چې د خپلي دوهمې کودتا لپاره ئې لار اواره کړه.

ځینې حلقې داسې فکر کوي چې د سرطان د ۲۶ کودتا د سردار داؤد د ځان غوښتني او قدرت ته د رسېدو له تلوسې راولاړه شوې، ده له کمونستانو سره د ملګرتیا له لارې غوښتل قدرت ته ورسېږي، بل داسې ځواک ئې نه لیدو چې د هغوی په مرسته دا کودتا ترسره کړي. خو حقیقت دا دی چې د دغې کودتا پلان په مسکو کې جوړ شوی، د عملي کولو دنده ئې په کابل کې د روسیې سفارت ته سپارل شوې وه. د روسیې سفارت، هغه افسران چې په مسکو کې روزل شوي او د کمونست حزب غړي وو، مؤظف کړل چې د سردار داؤد تر قیادت لاندې کودتا کې برخې اخیستو ته ملا وتړي. په کابل کې د روسیې سفارت ته همدا راز دنده هغه وخت یو ځل بیا وسپارل شوه چې مسکو د سردار داؤد د لري کولو فیصله وکړه، دا ځل ئې وغوښتل چې حسن شرق د داؤد په خلاف یوې کودتا ته چمتو کړي. حسن شرق پدې اړه لیکي. "د ۱۳۵۴ کال د حوت په میاشت کې د شوروي اتحاد سفير جلالتمآب پوزانف، د صدارت په ماڼۍ کې، پداسې حال کې چې ښاغلي ایرشف د سفارت مستشار هم د ترجمانی لپاره د ده ملګرتیا کوله، ما ته وړاندیز وکړ چې: د فوځ ځینې افسران او سیاسي شخصیتونه چې زموږ د هېوادونو ترمنځ د ښو علايقو سره خاصه علاقه لري، که تاسو تمایل لرئ د شوروي اتحاد سفارت حاضر دي دا کسان تاسو ته معرفي کړي، ترڅو ستاسو له مشورې سره سم مبارزه وکړي... کرباس پوښ ها... ۱۳۹ مخ"

همدغه سفارت سردار داؤد ته هم دا خبره کړې وه او هغه ئې یوې داسې کودتا ته چمتو کړی وو چې همدغو افسرانو او سیاسي شخصیتونو ترسره کړه.

روسانو د افغانستان اجتماعي جوړښت داسې گانو چې کمونستان ئې د یوې لويې تبدیلی لپاره جوگه نه گڼل. د دوی مجموعی شمېر ډېر محدود ورته برېښېدو. پدې موقعیت کې نه وو چې په یوازې سر نظام رانسکور او قدرت تر لاسه کړي او پدې هېواد حکومت وکړي شي. دوی سردار داؤد د دې لپاره انتخاب کړ چې هغه د شاهي کورنۍ غړی دی، افغان ولس به د ده په لاس تبدیلی د شاهي کورنۍ د داخلي منازعې نتیجه گڼي او خاص عکس العمل او حساسیت به نه ښيي. د سردار داؤد په لاس باید مقدماتي کار ترسره شي او د کمونستانو د دوهمې کودتا لپاره لار اواره شي. پدې وخت کې د کمونستانو مجموعی شمېر په فوځ او له فوځ نه بهر تقریباً ۳۰۰۰ کسانو ته رسېدو، دې وړوکی ټولگي په افغانستان د حکومت کولو توان نه درلود. روسانو حتی د داؤد د

راپرځولو لپاره هم کمونست حزب پداسي موقعیت کي نه گانو چي یوازي اقدام وکړي او په برېښه توگه په افغانستان حکومت وکړي که څه هم د سردار داؤد په راوستلو سره ئې د هېواد ټول ملکي او نظامي حساس پستونه ترلاسه کړي وو، د همدې لپاره ئې د حسن شرق په څېر یوکس د دې لپاره غوره گانو چي د داؤد د راپرځولو لپاره د کمونستانو په مرسته کودتا وکړي. که څه هم کمونستانو د سردار داؤد تر سیوری لاندې خپل گڼ شمېر مخالفین په ډېره بې رحمۍ وځپل، ځیني ئې اعدام کړل، ځیني ئې په اوږدو مودو بند محکوم کړل او ډېر نور ئې د هېواد پرېښودو ته اړکړل.

له شاهي کورنۍ سره څه وشول؟

د شاهي کورنۍ ټول غړي د څه مودې لپاره په کابل کي وساتل شول. سردار داؤد ډېر احتیاط کاوو چي د ده انقلابي ملگری د شاهي کورنۍ غړي توهین او تحقیر نکړي او مخصوصاً سردارولې ته صدمه و نه رسوي. که څه هم سردار ولي د ده ترټولو ستر رقیب وو. ده له نورو مخالفینو سره هره معامله جائزه گڼله، د دوی اعدام، د اوږدې مودې لپاره بندي کول، ځورول، تحقیر، توهین او د شتمنیو مصادره، هرڅه ورته جائز بریښېدو خو له شاهي کورنۍ سره دا راز سلوک ئې نشو زغملي. ظاهر خان خپله استعفاء په لیکلې توگه را ولېږله، داؤد ته ئې د ورور خطاب وکړ او د ده د بریا هیله ئې څرگنده کړه، په مقابل کي سردار داؤد د ده کورنۍ ته له هېواد نه د وتلو اجازه ورکړه، د کابل تر هوایي ډگر پوري په ډېر اعزاز، احترام او احتیاط ورسول شوه، خو هلته د څارندوی د قومندان په امر د دوی ټول بکسونه او حتی جامې ولټول شول، گانې، پیسې او جواهرات ترې واخیستل شول. داؤد د کمونستانو له لوري داسي محاصره شوی وو چي حتی د خپلي کورنۍ غړي ئې هم لداسي توهین او تحقیر نه نشو ژغورلی.

داؤد خان د پاچا لپاره د میاشتي ۵۰۰۰ دالر معاش وټاکو. پدې اړه په مرکزي کمیټی کي د بحث په دوران کي، عبدالحمید محتاط وویل: که پاچا ښه سړی وي او د دومره معاش مستحق وي نو ښه ده چي بېرته راوغوښتل شي او که نه نو د هېواد پدې بد اقتصادي حالت کي هره میاشت ۵۰۰۰ دالر هغه ته لېږل نامناسب کار دی!! که څه هم دا مقدار مالي مرسته د افغانستان په څېر هېواد لپاره له توانه زیاته وه، خو د ظاهرخان لپاره ئې کفایت نه کاوو، د ده انتظار دا وو چي د سعودي پاچا به د ده ستونزه حل کړي، له ریاض نه ئې د کافی مرستي طمع درلوده، خو داسي ونشول. د سعودي حکومت د ده پوښتنه هم ونکړه، د ده هیڅ لیک ته ئې ځواب هم ونه وایو او څه خواخوږی ئې هم ونښوده. په مقابل کي

د ایران پاچا په روم کي خپل سفیر ته وظیفه ورکړه چې د ظاهرشاه مصارف په غاړه واخلي.

میر اسدالله علم د رضاشاه د دربار وزیر په خپل کتاب "یادداشت‌های علم" کي د هغه لیک متن نقل کړي چې په روم کي د ایران سفیر د دربار خدمت ته لېرلی:

سفارت شاهنشاهی ایران

بیست و سوم فروردین ماه ۱۳۵۳

سرور معظم قربان حضرتعالی گ‌ردم

پس از تقدیم عرض احترام مراتب زیر را به طور مختصر به استحضار میرساند.
مطالبی را که طی نا مه اخیر مرقوم فرموده بودید به استحضارشان رسانیدم. عنایت مخصوص همایونی در مورد تهیه منزل، مژده سلامت سردار عبدالولی، اشتغال والاحضرت شاه محمود در ایران ایر "شرکت هواپیمائی ایران" از مراحم اعلیحضرت همایونی شاهنشاه مدت نیم ساعت با قیافه بسیار حق شناس سپاسگزاری نمودند و والاحضرت بلقیس نیز از خوشحالی گریه کرد و خواست که مراتب تشکر و حق شناسی خود و دخترانش را به پیشگاه ملوکانه تقدیم دارم. والاحضرت بلقیس و شخص اعلیحضرت محمد ظاهرشاه از ویلائی که پیدا شده بازدید نموده اند. ویلائی است با ۵ اطاق خواب، ۶ سالن و ناهار خوری، سه طبقه که بیش از ۴۰۰ متر زیربنا دارد. آقای خسروی با توجه به محرمانه بودن امر و اینکه واقعاً مرد مطمئن و قابل اعتماد است مأمور انجام و تعقیب کار شده است. نقشه و مشخصات ساختمان را خواسته ام.

قیمت آن در حدود یک میلیون و دویست هزار تومان می شود که می گویند اکازیون است و شانس آنها بوده که درست مطابق احتیاجات و سلیقه شان می باشد. البته یکی دو نوع مالیات و تاکس و ۵ درصد حق آژانس نیز به آن تعلق می گیرد که قرار است با وکیل مذاکره و مشورت نمایند. البته مبلمان هم لازم دارد.

به دلائلی که مجدداً به تفصیل می گفتند از عدم توجه کشورهای مسلمان بخصوص ملک فیصل بسیار نگرانند و تقاضا داشتند در صورتیکه اراده مبارک ملوکانه تعلق گیرد، اقدامی شود که دربار مغرب با ایشان در روم تماس بگیرد. جزئیات امر و نظریاتشان را هر موقع که سعادت شرفیابی دست داد به عرض می رسانم و نامه ام را به درازا نمی کشم.

از ایران ایر سؤال کردم هنوز دستوری برای استخدام شاه محمود نرسیده تحصیلات عالیہ کمبریج دارد.

والاحضرت بلقیس تقاضای مقداری برنج و پسته ایرانی دارد چنانچه ممکن باشد امر بفرمایند کار پردازی دربار به اسم سفارت ارسال دارند.

مشروب و سیگار و غیره (!!)) به وسیله خسروی فرستادم. اعلیحضرت محمد ظاهر شاه شخصاً تلفن فرمود، از عنایات شاهنشاه تشکر کرد.

معظم سرور! له حضرت عالی نه جار شم.

د درنښت له وړاندي کولو وروسته په لنډه توگه عرض کوم:

کوم څه چي تاسو په وروستی لیک کي لیکلي وو هغه مي ورورسول، د دوی په اړه د همایوني ذات خاص عنایت، د کور برابرول، د سردار ولي د روغوالي زیری او په ایران کي والاحضرت شاه محمود "د پاچا د زوی" د توظیف په وجه، تقریباً نیم ساعت د شاهنشاه له مرحامو او پیرزویانو نه ئې په حق پېژندونکې څېرې مننه کوله او د والاحضرت بلقیس "د سردار ولي ښځي" له ډېرې خوشحالی د منني او ښکي په مخ وبهېدې او دا ئې وغوښتل چي د دې او د لوڼو مننه ئې ملوکانه ذات ته وړاندي کړم. والاحضرت بلقیس او په خپله اعلیحضرت محمد ظاهر شاه هغه ویلایي کور ولیدو چي مور ورته غوره کړی، پنځه د خوب خوني، ٦ د ناستي او ډوډی خوړلو سالونونه، درې پوریزه کور چي په ٤٠٠ متره ځمکه باندي جوړ شوی. ښاغلی خسروی چي مطمئن سړی دی، مؤظف شوی چي دا کار په پوره محرمانه ډول ترسره کړي، د کور نقشه او مشخصات مي راغوښتی دي. قیمت ئې یو ملیون دوسوه زره تومانه کېږي، ویل کېږي چي داسي کور پدې بیع په نادره توگه ترلاسه کېدای شي، دوی ئې د خپلي سلیقی او احتیاج سره سم گڼي. خو یوه دوه ډوله مالیه او ټکس او ٥% د نمایندگی کمیشن هم ورباندي اضافه کېږي. چي له وکیل سره به ورباندي خبري وشي. کور ضروري سامان ته هم اړ دی.

دوی "شاهي کورنۍ" د اسلامي هېوادونو مخصوصاً د ملک فیصل له عدم التفات او اعتناء نه ډېره انډیښنه درلوده، د دې عدم توجه دلایل ئې په مکرره توگه او په تفصیل سره بیانول. تقاضا ئې دا وه چي ملوکانه ذات د داسي څه کولو امر وکړي چي په روم کي د المغرب د دربار سفیر لدوی سره تماس ونیسي. د دې لیدني او د دوی د نظریاتو جزئیات به هلته عرض کړم چي ستاسو د ملاقات شرف ترلاسه کړم. خپل لیک نه اورېدوم.

اسلامی نهضت

والاحضرت بلقیس د ایرانی پستو او وریجو تقاضا درلوده، که ممکن وي د دربار کوم کارمند ته امر وکړي چي د سفارت په نامه ئې راولېږي. د خسروي په لاس مي دوی ته شراب، سیگریټ او نور!!! ورولېږل. اعليحضرت ظاهرشاه په خپله تلفون وکړ او د شاهنشاه د عنایاتو مننه ئې وکړه.

لومړۍ تصفيه

پس له هغه چې د سردار داؤد کمونست ملگری پدې وتوانېدل چې د دولت په حساسو ملکي او نظامي مقاماتو کې خپل اعتمادي غړي توظيف کړي، دوی ته دوهم مهم او اساسي کار د خپلو مخالفينو تصفيه وه. دا کار باید له ځنډ نه پرته ترسره شوی وي. د تصفیه لپاره ترټولو د مخه هاشم میوندوال په نښه شو. د کمونستانو له نظره دی ترټولو خطرناک عنصر وو. په داخل او خارج کې د نوم خاوند وو، د دولت د مخالفينو لپاره په یوه مؤثر محور بدلېدی شو. له ملت پاله منورينو سره ئې ښی اړیکې درلودې. امریکا ته د منلو وړ وو. له روسانو سره ئې هم د نږدې اړیکو د ټینګولو هڅه کوله. کمونستانو ډېر د مخه هغه د "CIA" د جاسوس په حیث معرفیکړی او د ده په ضد ئې پراخ تبلیغات کړي وو. له کودتا نه لا څو اونۍ نه وې تېرې شوې چې د ده کور تر نظارت لاندې ونيول شو، ده سردار نعیم د داؤد ورور ته شکایت وکړ، خو گټه ئې ونکړه. له کودتا نه دوه میاشتي وروسته د سنبلې د میاشتي په ۲۹ د کودتا په تور له ۴۲ نظامي او ملکي شخصیتونو سره ونيول شو. مهم نیول شوي نظامیان دا وو:

خان محمد خان مرستیال، ډگر جنرال عبدالرزاق، جنرال گلپهار، جنرال عبدالسلام ملکيار، جنرال نیک محمد سهاک، جنرال محمد رحیم ناصری، ډگروال زرغون شاه، ډگرمن نقیب الله، ډگرمن نوراحمد خان، ډگرمن سید هاشم کامه وال، ډگرمن محمد اکبر، ډگرمن محمد اکرم، ډگرمن ممتاز.

لاندي مخور قومي مشران او تجاران هم د همدې کودتا ترنامه لاندې ونيول شول:

سیف الرحمن خان د ولسی جرگې غړی، محمد عارف خان شینواري، جنت خان غروال د پښتني تجارتي بانک رئیس، د عبدالحکیم خان کتوازی دوه وروڼه، سعدالله کمالی د مهمندري وکیل، حاجي الله گل هودخیل او ورورئ مولا گل، حاجي حنان ځاځی، حاجي فقیرمحمدخان او الله نظر خان دستوخیل .

اکثر نیول شوي کسان ئې هماغه قلعه جدید ته راوستل چې مور پکې اوسېدو. د قلعه جدید یوه برخه ئې د دوی لپاره تخلیه کړې وه. د شپې له خوايي دوی ورته راوستل،

مور د دوی له وهلو ټکولو او دردوونکو چیغو نه پوه شوو چې دلته ئې داسې بندیان راوستی چې په کودتا تورن دي. وهل ټکول هومره وحشیانه او چیغیکوکاری هومره دردوونکې وې چې گمان موکاوو ځینې به حتماً په همدې دوران کې له وهلو ټکولو مری. ډاکتر محمد عمر شهید په یوه دیوال وخت او له کړکۍ نه ئې د یوه بندي د حالت د لیدو هڅه وکړه، موفق شو، د هغه پرېشان حالت ئې په سترگو ولید، تپوس ئې وکړ چې دا ولې؟ هغه ورته وویل: زه بې گناه یم، له خپل کور نه ئې راوستی یم، د کودتا په تور، دا مې حالت دی... راکوز شو او مور ته ئې د خپلو سترگو لیدلی حالت بیان کړ، ویل ئې له ډېرو وهلو ئې سترگې پرسېدلې، مخ ئې ټک شین وو او وینې ورباندي بهېدې.

د میزان د اتمې په ماښام مو له کابل راډیو نه واورېدل چې محمد هاشم میوندوال له خپلې نیکتائی نه په استفادې سره ځان وژنه کړې!

د دې وحشیانه تصفیې په اړه څو خبرې د یادوني وړ دي.

د کودتا خبره هسي یوه خندونکې ډرامه وه چې پرچمیانو جوړه کړې وه. دوی د خلکو د غولولو لپاره داسې یو جعلی لیک خور کړ چې په پېښورۍ پښتو لیکل شوی وو او په هغه کې یوه نا معلوم پاکستانی مقام مولوي سیف الرحمن د شنوارو وکیل ته لیکلی وو چې که خلک د داؤد په اړه ستاسو دا تبلیغات نه مني چې کافر شوی، نو ورته وواياست چې: کودتاچیان خدای نه منونکي پرچمیان دي!

ما ته د هغې دورې یوه مهم شخصیت چې د نوم نه څرگندولو وعده مې ورسره کړې، پدې اړه وویل: دا خط د مصئونیت ملي یوه داسې افسر لیکلی وو چې د شنوارو اوسېدونکی وو او اوس په پېښور کې مېشت دی. دا کودتا سل په سلو کې جعلی وه. ټول هغه کسان ښه پېژنم چې دا ډرامه ئې د میوندوال د نیولو لپاره جوړه کړې وه.

د دې کسانو نیونکي، تحقیقات کوونکي، تعذیبونکي او محاکمه کوونکي ټول پرچمیان وو. د میوندوال نیونه د جنرال نبي عظیمي په لاس ترسره شوې، د وهلو ټکولو دنده ئې د صمد اظهر په غاړه وه، تحقیقات ئې هغې ډلې ترسره کړي چې عبدالقدیر د ژاندارم او پولیس قومندان ټاکلې وه او محاکمه ئې د هغې عسکري محکمې لخوا وه چې سرور نورستاني او د نبي عظیمي په شان پرچمي ئې غړي وو.

نبي عظیمي پدې اړه لیکي:

"من بنابر امر مستقیم محمد داؤد روز پنجشنبه حوالی ساعت دو بجه بعد از ظهر به منزل محمد هاشم میوندوال رفته و مؤظف بودم تا نامبرده را با خود به ارگ ریاست

جمهوری برسانم. من افراد امنیتی را در مدخل دروازه منزلش که در شهر نو جنوب چهار راهی شهید شهرنو واقع بود جابجا نموده و به نفر خدمت وی گفتم که چه کاره هستم و چه می‌خواهم؟ وی بعد از چند لحظه کوتاهی مرا بداخل منزل دعوت کرد، در محیط منزل او خاموشی و سکوت عجیبی حکمفرما بود. مرا در يك اتاقك کوچکی که در جنب عمارت اصلي واقع بود رهنمایی کرد، لحظاتی گذشت و بالآخره محمد هاشم میوندوال در حالیکه ریشش را چند روزی نگرفته بود، با چشمان سرخ و آماس کرده و ظاهر نه چندان خوش آیند، به اتاقك مذکور داخل شد و از دیر آمدن خود معذرت خواست. احساس کردم که نامبرده سخت مضطرب گردیده است، پرسید برادر چه کار داشتید. من خودم را معرفی کردم و گفتم رئیس صاحب دولت آرزو دارند تا همین لحظه شما را ملاقات نمایند. او گفت امروز رخصتی است شما بروید و به رئیس صاحب دولت بگوئید که روز شنبه مشرف میشوم. اضطراب او وقتی بیشتر شد که من برایش گفتم: صدراعظم صاحب! چون به من امر داده شده است که شما را همین اکنون به نزد رئیس صاحب دولت ببرم بناءً من نمی‌توانم خلاف امر عمل نمایم زیرا که من يك فرد نظامی هستم. نمیدانم در آن لحظات او به چه میاندیشید، دقایقی به فکر فرو رفت، به ریش خویش دست کشید و به سر و پای خویش نظاره کرده و بالآخره گفت، برادر پس اجازه دهید تا ریش خود را بگیرم و دریشی بپوشم، من گفتم بسیار خوب، من همینجا منتظر شما هستم. خیال من در مورد اینکه او فرار کرده نمی‌تواند، راحت بود، زیرا که بصورت غیر محسوس منزل او را محاصره کرده بودم. بعد از چند دقیقه او که دریشی سرمه ئی رنگی پوشیده بود و تر و تازه معلوم میشد مرا صدا زد و به سواری موتر به طرف ارگ ریاست جمهوری حرکت کردیم، محمد هاشم میوندوال در طول راه پرسید، قوماندان صاحب من بارها خواهش ملاقات با رئیس دولت را کرده بودم و همکاری بیدریغ خود را حین مسافرتم در خارج به ایشان اعلان نمودم، نمیدانم چرا نپذیرفتند و اکنون که روز پنجشنبه است، بدون اطلاع قبلی به این شکل مضحك مرا خواسته اند؟ من که جوابی برای گفتن نداشتم خاموش بودم. موتر ما در مقابل کوتی باغچه ارگ توقف کرد. میوندوال گفت، رئیس صاحب دولت در گلخانه هستند شما چرا مرا به اینجا آورده اید؟ من چاره نداشتم، برایش گفتم که شما بنا بر امر رئیس دولت توقیف شده اید"

"زه د سردار داؤد د مخامخ امر په اساس د پنجشنبې په ورځ د ماپشین د دوو بجو په شا او خوا کي د محمد هاشم میوندوال کور ته ولاړم، وظیفه راکړی شوې وه چي هغه له ځان سره د جمهوری ریاست ارگ ته راوړسوم. ما امنیتی غړي د ده دکور د وره خوا ته

ځای په ځای کړل. دا کور د شهر نو د شهید څلور لاري جنوب ته پروت وو. د ده نفر خدمت ته می ځان معرفي کړ او ورته ومي ويل چي څه غواړم. ده له څو شېبو څنډ وروسته بلنه راکړه چي کور ته ننوځم. د ده په کور کي عجیب شاتنه چپتیا وه. زه ئې په یوه داسي وړوکي اطاق کي کښنولم چي د اصل کور په اړخ کي پروت وو. څو شېبې وروسته محمدهاشم میوندوال پداسي حال کي راغی چي ږیره ئې څو ورځنۍ شوې وه، سترگي ئې سرې او پړسېدلې او وضع ئې ډېره په زړه پوري نه وه. له وروسته راتلو ئې بڅښنه وغوښتله. د ده له وضعي مي داسي احساس کړه چي مضطرب شوی، ویی پوښتل: وروره! له ما سره مو څه کار درلود؟ ما خپل ځان معرفي کړ او ومي ويل: د دولت ښاغلی رئیس غواړي چي همدا اوس له تاسو سره ملاقات ولري. هغه وويل: نن خو رخصتي ده، ته ولاړ شه او رئیس صاحب ته ووايه چي د شنبی په ورځ به په لیدني مشرف شم. خو کله چي ما ورته وويل: صدراعظم صاحب! ما ته امر شوی چي همدا اوس تاسو د دولت رئیس صاحب ته بوځم، زه یو نظامي فرد یم، له امر نه مخالفت نشم کولی. پدې سره د ده اضطراب لا زیات شو. نه پوهیږم هغه وخت ده څه فکر کاوو، څو شېبې په ژوري اندیښنې کي ولاړ، په خپلي ږيري ئې لاس راوکاږو، ښکته پورته ئې ځانته وکتل او وئې ويل: نو وروره! اجازه راکړه چي خپله ږیره وخریم او دریشي راواغوندم. ما ورته وويل: ډېر ښه، زه همدلته منتظر یم. لدې ناحیې ډاډه وم چي تښتېدلی نشي ځکه د ده کور مي له شا او خوا په پټه محاصره کړی وو. له څو دقیقو وروسته پداسي حال کي راغی چي سرمه ئې دریشي ئې اغوستی وه او خوبښ تازه معلومېدو. ماته ئې غږ کړ، د موټر په سورلی د جمهوری ریاست د ارگ په لوري وخوځېدو. د لاري په اوږدو کي میوندوال رانه وپوښتل: قومندان صاحب! ما څو څو ځله د دولت له رئیس سره د لیدني غوښتنه وکړه، خارج ته د سفر په دوران کي مي د ملگرتیا او مرستي اعلان وکړ، نه پوهیږم ولې ئې نه منلم او نن چي د پنجشنبی ورځ ده، دا څنگه له مخکنۍ اطلاع نه پرته ئې پدې مضحک ډول د ملاقات لپاره غوښتی یم؟! ما د ویلو لپاره څه نه درلودل، نو ځکه ساکت وم. زموږ موټر د ارگ د کوټه باغچه مخي ته ودرېدو. میوندوال وويل: د دولت رئیس صاحب خو د گلخانې په ماڼۍ کي دی تاسو ولې دې ځای ته راوستم؟ ما "نبی عظیمي" بله چاره نه درلوده، هغه ته مي وويل: تاسو د دولت د رئیس په امر توقیف شوي یاست.

کودتا نه د تجارانو، بډایانو، وکیلانو کار دی او نه هم د جنرالانو. کودتا هغه افسران ترسره کولی شي چي د مسلح قطعاتو قومنده ئې مخامخ په لاس کي وي، د ټولي او کندک د قومندانانو له موافقې او برخي اخیستو نه پرته هیڅوک کودتا نشي کولی. که تاسو د داؤد

کودتا او بیا د ثور د اوومې کودتا وڅپړئ و به گورئ چې په دواړو کې مهمه ونډه د ورو ضابطانو، برید منانو او تورنانو وه. د هاشم میوندوال په څنگ کې د نیول شویو افسرانو یو کس هم داسې نشو موندلی چې عملاً ټې کومه قطعه ترقومندې لاندې وه.

ویل کېږي چې د کودتا په نامه نیول شوي کسان ټول پښتانه وو. لدې نه په څرگنده معلومېږي چې د کودتا ډرامه د پرچميانو د هغې ډلې له خوا جوړه شوې وه چې له پښتنو سره د دښمني خپکۍ ورباندې سپره وه. له پرچميانو نه پرته بل چا ته گوته نشي نیول کېدی. همدا دوی وو چې له دین سره د دښمنۍ ترڅنگ د شدید ژبني تعصب او د پښتنو په نسبت د ژوري کرکي په خبیثی بیماری مبتلا وو.

له تورنو کسانو نه دا پنځه کسان په اعدام محکوم شول: تورنجنرال خان محمد خان مرستیال، ډگروال سیدامیر، ډگروال ماما زرغون شاه، مولوي سیف الرحمن او عارف شینواری.

نور د بند په مختلفو مودو محکوم شول چې لدوی نه د جنت گل غروال، حنان څاڅی، الله نظر کوچي، الله گل او حاجي مولا گل شتمني هم مصادره شوې.

دوهمه تصفيه

سردار داؤد او پرچمي ملگرو ئې د دوهمي تصفيي لپاره اسلامي نهضت غوره کړې وو. د سردار د کودتا په ماهيت او د کودتا د روسې حاميانو په موخو پوه کسان پدې ښه پوهېدل چې د هاشم ميوندوال د ملگرو له خپلو وروسته به کودتاجيان د هېواد په اسلامي نهضت بريد کوي او د خپل اصلي او تر ټولو خطرناک هغه حريف د خپلو لپاره به متي رابډوهی چې د دوی په خاطر ئې د کودتا لار غوره کړه. دوی د سياسي مبارزې په ډگر کې د اسلامي نهضت په وړاندي ماتې خوړلې وه، روسانو ته د دې ماتې پايلې خطرناکې بريښېدې، له وضعیت سره د مقابلې لپاره ئې خپلو بريڅو ته د کودتا امر وکړ، اوس هغه وخت رارسېدلی وو چې د دې خطر د ختمولو لپاره بايد ډېر ژر په دوهمي تصفيي لاس پورې کړي. مور هره شېبه د همداسي يوه بريد انتظار کاوو. هر چا دا تپوس کاوو چې مور به لدې حالت سره د مقابلې او د نهضت د ژغورلو لپاره کومه لار غوره کوو؟ د سکوت، سازش او د مجهول مستقبل لپاره د انتظار له سياست سره اکثر غړي مخالف وو، له مسئولينو نه ئې غوښتل چې د دوی سوالونو ته ځواب ووايي او د دوی تشويشونه رفع کړي. زه او ډاکتر صاحب محمد عمر شهيد لا د دهمزنگ په زندان کې وو، نورو مسئولينو وروڼو د گڼ شمېر غونډو، جلسو او بېلابيلو پرېکړو وروسته، په تنظيمي برخو او د نوې تگلارې په اړه څه تصميمونه نيولي وو چې تفصيلات ئې په هغې غونډې کې وڅېړل شوو چې له زندان نه د وتلو په لومړۍ شپه مو درلوده.

زموږ د حبس موده تکميل شوه، له تنگ محبس نه ووتو، خو سردار او د ده پرچمي ملگرو له ټول هېواد نه لوی زندان جوړ کړی وو. وروڼو ته مو ويلې وو چې له محبس نه د وتلو په وخت کې به له دوو دريو کسانو علاوه نه څوک زموږ له وتلو خبروي او نه به استقبال ته څوک راځي. وروڼو داسې ترتيبات نيولي وو چې موږ به لومړی په کارته پروان کې د يوه ورور ځای ته ځو او بيا به ماښام له هغه ځايه جمال مېني ته د انجنير صاحب کريم کور ته ځو. هلته د پنځه کسيزی شوری له غړو نه علاوه ځيني نور فعال وروڼه هم رابلل شوي وو، د غونډې په پيل کې نصرتيار شهيد، انجنير حبيب الرحمن شهيد ته مخ کړ

او له هغه ئې وغوښتل چې د غونډې د پیل کولو لپاره څه ووايي، خو هغه دا کار په خپله د نصرتیار صاحب په غاړه واچاوه. د نصرتیار صاحب د تفصیلي خبرو مهمې برخې دا وې: تاسو ته ښه راغلاست وایو، په خوشي کېدو مو ټول خوشحاله شوي یو او همدې ته منتظر وو.

مور له یوه سخت امتحان سره مخامخ شوي یو، له الله ج نه توفیق غواړو چې پدې امتحان کې ناکام نه شو.

د سردار داؤد کمونست ملگری به خامخا په مور گوزار کوي، د میوندوال وروسته زموږ وار دی.

د دې حساسیمرحلې د غوښتنو په حکم مو له گڼ شمېر داسې کسانو سره ولیدل چې د ملگریا طمع ترې کېده، خو تاسو پوهېږي چې د خطر پداسیمرحلې کې ډېر کم کسان ملگریا ته چمتو کېږي. ځینو په پټو غونډو کې د ملگریا وعدې وکړي، مور هغوی ته څه وظایف وسپارل، په تنظیم کې د فعالې ونډې اخیستو لپاره مو مکرر وهڅول، نوی تنظیم مو جوړ کړ، خو هغوی نه په خپلو ژمنو عمل وکړ او نه کوم واره عملي کار ته تیار شول. د یوه داسې کس نوم ئې واخیست چې وروسته په پېښور کې د یوه تنظیم مشر شو او وئې ویل: ده ته مو د یوې مرامنامې د لیکلو او د کوم بل اسلامي تحریک د مرامنامې د ترجمې خبره وکړه، هغه دا وظیفه په غاړه واخیسته خو تر اوسه چې له هغه وخت نه څو میاشتې تېرېږي دا کار ئې ونکړ، هغه د ۶۰ افغانیو په مقابل کې د شریعاتو د پوهنځي د مجلې لپاره مقالې لیکلې شي خو زموږ لپاره د ترجمې له کار نه هم ډډه کوي. دې نتیجې ته ورسېدو چې لدې وروسته لدغو خلکو نه د مرستې او ملگریا طمع ونکړو او فقط په خپلو مخلصو ملگرو اکتفاء وکړو.

مور د کارونو د ښه تنظیم لپاره انجنیر صاحب حبیب الرحمن د مشر په حیث غوره کړي، متأسف یو چې ستاسو په غیاب کې مو دا کار کړی، مور بله چاره نه درلوده. غواړو پدې پوه شو چې زموږ لدې پرېکړې سره موافق یاست که څنگه؟

د داؤد کودتا ډېر خلک همداسې یوه اقدام ته هڅولي، مخصوصاً د فوځ د هغو افسرانو په لیکو کې چې اسلامي احساسات لري او پر هېواد باندي د روسانو د لاس پوڅو تسلط نه مني. هغوی هري خوا ته تماسونه نیسي، زموږ له ملگرو سره هم ډېرو کسانو خبرې کړې او په ورته اقدام کې د برخي اخیستو اشارې ئې ورکړې. د داسې کسانو شمېر ډېر زیات دی، د فوځ اکثر افسران له کمونستانو نه کرکه لري. کمونستانو چې له بري وروسته د

بدمعاشی کوم سلوک غوره کړی او په څرگند او ډېر وقیحانه طور د خلکو په دیني او مذهبي شعایرو تېری او استهزاء کوي، د فوځ غیرتی او باایمانه افسران دا وضعیت نشي زغملي.

تاسو به د څه وخت لپاره کور ته ځئ، امید دی ژر بېرته کابل ته راشي او د دغو ارتباطاتو تنظیمول په غاړه واخلي.

ما د نصرتیار شهید د وینا په ځواب کي په څو لنډو جملو کي وویل:

له کودتا وروسته د هېواد د وضعیت په اړه ستاسو له تحلیل سره کاملاً موافق یو، د داؤد کودتا په حقیقت کي د کمونستانو کودتا وه چي د روسانو په وینا او مرسته ترسره شوې، د کمونستانو لومړی مأموریت د هېواد د اسلامي نهضت ځپل دي، که مور او ټول افغان ولس دا حقایق درک نکړواو له دې خطرناک وضعیت سره د مقابلي لپاره عاجل او مناسب اقدامات ونکړو، شاید له داسي عواقبو سره مخامخ شو چي چاره به ئې ممکنه نه وي، د مرکزي آسیا دردناک تاریخ زموږ مخي ته پروت دی.

مور ستاسو ټولي مخکنی پرېکړي تائیدوو.

انجنیر حبیب الرحمن شهید ته مي مخ کړ او ورته ومي ویل: مور ته ووايه څه وکړو، کور ته ولاړ شو که نه، د څومره وخت لپاره هلته پاته کېدی شو؟

هغه په ځواب کي وویل: تاسو حتماً کور ته ولاړ شئ، خو هلته فقط یوه میاشت تېره کړي او بېرته کابل ته راستانه شئ، وضعیت حساس دی، دلته ستاسو شته والی ضروري دی. ما اطمینان ورکړ او په همدې سره هغه غونډه پای ته ورسېده. دا باید ووايم چي د هغي تاریخي غونډي له ټولو غړو څخه نن فقط زه او انجنیر کریم د شهادت له افتخار څخه محروم پاته شوي یو، نورو له الله سره په خپلو ژمنو صادقانه وفا وکړه او د الله په لار کي په شهادت ورسېدل. څه موده مخکي انجنیر صاحب تهران ته راغلی وو او هلته ئې ما ته وویل: په خپل ایمان وپریږم چي د مبارزې ملگری مو ټول په شهادت ورسېدل او زه لا ژوندی يم.

ما ۲۸ ورځي له خپلي کورنۍ سره تېري کړې، که څه هم یو نیم کال وروسته د کورنۍ په لیدو موفق شوي وم، خو د وروڼو د وینا مخالفت مي نشو کولی، د دوی له غوښتنې سره سم بېرته کابل ته راوگرځېدم. له کورنۍ سره د هغو شپو ورځو یوه قصه ما ته نه هیرېدونکې ده او گمان کوم چي د مجاهدینو لپاره به ئې اورېدل مفید وي:

یوه ورځ پداسي حال کي چي د کورنۍ ټول غړي پلار، مور، وروڼه، خوندي، ښځه او ماشومان مي او د تره ټوله کورنۍ ئې په يوې خونې کي راغونډ شوي وو، پلار مي راته مخ کړ او وئې ويل: تا دا څه کارونه شروع کړي، ستا ئې له حکومت سره څه، چي ملایان، پيران، شيخان او نور څه نه وايي، د حکومت مخالفت نه کوي، نه اسلام په خطر کي گڼي او نه وضع د اسلام په خلاف بولي، ته څه ته دا خبري کوي، سر له غره سره جنگوي، ولې خان او ټوله کورنۍ تباہ کوي، زموږ ئې له حکومت سره څه، يا لدې کارونو نه لاس واخله او يا دي کډه او ماشومان درسره واخله چي چيري دي خوښه وي هلته ولاړ شه... هر يوه له يوې بلي گوښې دا خبري تائيدولې او ما د ويلو لپاره هيڅ نه درلودل، داسي څه په نظر نه راتلو چي په ويلو سره ئې دوی قانع کړی شم، ساکت او حيران ناست وم او دا خبري مي اورېدلې. تصميم مي دا وو چي په هيڅ صورت کي به له مبارزې نه لاس نه اخلم، خدای ته مي سؤال وکړ چي صبر او استقامت راپه برخه کړي. زه گمان کوم چي د يوه مجاهد لپاره تر ټولو لويه او سخته آزمويڼه د کورنۍ مخالفت دی. عظيم الشان قرآن د ابراهيم عليه السلام، نوح عليه السلام، لوط عليه السلام او يعقوب عليه السلام په لارښودونکو قصو کي دغي ستري ابتلاء ته اشاره کړې. زما شهيد پلار پداسي حال کي چي زما له مبارزې سره موافق نه وو، خو زما په خاطر ئې بې شمېره کړاوونه وگالل، درې کلونه ئې د سردار په واکمنۍ کي او پاته عمر ئې د تره کي او امين د حکومت په دوران کي د زندان په تورو خونو کي تېر کړ او په پای کي د جلا د امين د بې رحمه ملگرو په لاس په ډېر مظلوانه طور په شهادت ورسېدو، هغه ئې د کندز او امام صاحب ترمنځ لويه دښته کې، ژوندی او په داسي حال کي چي په لاس پښو کي ئې زولنې وې په موټر پسې وتاړو او په کښولو کښولو ئې شهيد کړ. له شهادت نه څو اونۍ مخکي ئې د يوه زنداني په لاس ما ته احوال لېرلی وو چي اوس درسره موافق يم او دعا درته کوم. ما ته لاتراوسه نه د ده قبر معلوم دی او نه زما د دوو شهيدانو وروڼو.

کابل ته له راستنېدو وروسته، شهيد انجنير حبيب الرحمن په لومړۍ ليدني کي د فوځ د ځينو مسلمانو افسرانو د تماسونو په اړه راته وويل چي دوی له وضعیت او پايلو ئې ډېر مشوش دي، غواړي څه وکړي، اکثر د خپلو هغو خپلوانو له لاري له موږ سره تماسونه نيولي چي زموږ ملگری دي، دوی وايي چي په اردو کي د مسلمانو او با احساسه افسرانو شمېر ډېر زيات دی او کمونستان ډېر کم او د گوتو په شمېر دی. وطن غوښتونکي افسران له کمونستانو نه کرکه لري، هغوی وطن پلورونکي گڼي او د دوی له سلطې نه د هېواد ژغورنه غواړي. موږ پدې توافق وکړ چي دې کار ته جدي توجه وکړو.

متأسفانه پس له څو میاشتو، شهید انجنیر حبیب الرحمن له ځینو افسرانو سره ونيول شو، د ده د نیوني په وجه د کارونو چټک بهیر د لنډې مودې لپاره مختل شو، خو الحمدلله مور پدې وتوانېدو چې هم له ده سره ډېر ژر ارتباطات قائم کړو او هم له هغو کسانو سره چې نه وو نیول شوي، د دوی او د ارتباطی کسانو نومونه ئې انجنیر صاحب د هغه خطونو په ترڅ کې ماته راولېږل چې له زندان نه ئې په ډېر احتیاط او مهارت سره رالېږل. خطونه به د لاس پاکولو په نرم کاغذ لیکل شوي او د جامو په گنده، گریوان یا لستونې کې به گنډل شوي وو، لومړی به شفر ولېږل شو او د شفر له رسېدو نه د مطمئن کېدو وروسته به خطونه تبادله کېدل. مور د انجنیر حبیب الرحمن د نیول کېدو په اړه جدي څېړنه وکړه، معلومه شوه چې د ده د فعالیتونو په اړه عبدالمقتدر نومي کس دولت ته جاسوسی کړې وه، د مقتدر د نامه له اورېدو سره می هغه صحنه سترگو ته ودرېده چې نوموړی می د مرکزي لیلی په یوه گوشه کې له ډاکتر نجیب سره پداسې حال کې په خبرو بوخت ولید چې دواړو یوه بل ته خندل او داسې معلومېده چې دوی نه یوازې په خپلو کې اختلاف نلري بلکې شاید ملگری وي، لدې صحنې نه زما انتباه دا وه چې د مقتدر په اړه باید احتیاط وشي. نه پوهیږم چې حبیب الرحمن شهید څنگه په ده اعتماد کړی وو او له ځینو اسرارو ئې خبر کړی وو. دا کس د جهاد په وروستیو کلونو کې پېښور ته راغی خو مور پدې خاطر هغه ته څه ونه ویل چې له جمعیت سره یوځای شوی وو.

ماته دا کار په ډېر سخت حالت کې په غاړه راولوېدو، هره شېبه د دې امکان وو چې د سردار پرچمي ملگری خپل برید پیل کړي او په پراخو نیونو لاس پوري کړي. باید د دوی له اقدام نه د مخه مو څه کړي وی. څو کارونه می تر ټولو د مخه ضروري گڼل:

د اوسېدو څو سري او ډاډمن ځایونه

له اعتمادی ورونو سره سري لیدني، لدوی سره د وضعیت په اړه تفصیلي خبري، روحیه ئې معلومول، که پدې ظروفو کې له کار سره موافق وو، نو خاص وظایف ورکول، که په فوځ کې خپلوان لري یا مسلمان افسران پېژني د هغوی د لیدلو او کار ته د تیارولو وظیفه ورکول.

د اردو له هغو افسرانو سره لیدني کتنې چې د ورونو له لوري معرفي کېږي، مقدماتې خبري ورسره شوې او د کار لپاره ئې چمتووالی شودلی.

په کم وخت کې مور ته ډېر مطمئن، فعال او د کار کسان په لاس راغلو. په دوی کې دوه کسان داسې وو چې یوازې دوی د یوه موفق عسکري اقدام لپاره کافی وو:

جگتورن شیرعلي خان د زره دارو د خلورمي فرقې رئیس ارکان چي د داؤد په کودتا کي ئې ډېره لويه ونډه وه او اوس په ډېر حساس موقعیت کي وو، دا فرقه د ده په واک کي وه. ده غوښتل خپله مخکنۍ غلطي جبران کړي، پدې ډېر ځورېدو چي په مخکنۍ کودتا کي ئې د داؤد په گټه برخه اخیستی او نن د هېواد واگی د کمونستانو په لاس کي دي.

ډگروال ضياءالدين د هوايي قواوو د SU غونډ قومندان، چي زړه ور، دروند او بادرايته افسر او په خپلو سيالانو کي منلی شخصیت وو. د ده په اړه ما ته شیرعلي خان، کله چي د نوموړي له ملگرتيا نه مو خبر کړ، وويل: يوازي زه او دی د اقدام لپاره کافی وو، تاسو هسي د شمېر په زیاتولو پسې گرځېدئ!!

په فوځ کي زموږ د ملگرو شمېر او په قطعاتو کي د دوی موقعیت داسي وو چي نه يوازي د بريالي اقدام لپاره کافی وو بلکي د شهيد شیرعلي خان په وينا له ضرورت نه زیات وو. متأسفانه د داسي کارونو په اړه هغه فراست او تجربه چي نن ئې لرو په هغه وخت کي مو نه درلوده، د ځينو ورونو د ټينگار په وجه مو د شمېر د زیاتولو هڅه کوله چي پدې سره د اسرارو د افشاء او د ضعيفو کسانو او حتی د جاسوسانو د نفوذ احتمالات تقويه کېدل. پدې جريان کي زموږ يوه افسر ملگری، لومړی بریدمن صادق د جبل السراج اوسېدونکي، له خپلو دوو داسي وطندارو افسرانو سره تماس نيولی وو چي په ظاهر کي ئې له ده سره د ملگرتيا وعده کړې وه خو په هماغه ورځ ئې د خپلو آمرانو له لاري دولت ته اطلاع ورکړې وه، له لوړو مقاماتو نه دوی ته هدايت ورکړی شوی وو چي د مزید معلومات ترلاسه کولو لپاره هم له ما سره د ملاقات غوښتنه وکړي او هم د مسئولينو په سطح په گډه غونډه ټينگار وکړي. ما له دوی سره وليدل، يو ئې جگتورن عزيزالرحمن د قواي مرکز افسر او بل ئې جگتورن خليل د مهتاب قلعي د توپچی افسر وو. دولت په موږ باندي خپل دوهم گوزار او زموږ په ډله کي د پراخو نيونو پيل په فوځ کي زموږ د ملگرو تر پېژندلو پوري ځنډولی وو، دغو دوو جاسوسانو هغه څه په لاس ورکړو چي د نيونو د پيل لپاره ئې کافی گڼل. د نيونو لړۍ پيل شوه، د ټولو پېژندل شوو کسانو د نيولو پرېکړه شوې وه، تقريباً پنځه سوه کسان په مرکز او ولاياتو کي ونيول شول، چي چا د ظاهرخان په وخت کي په کومي غونډي او مظاهره کي يا خبري کړې وې، يا ئې شعار ورکړی وو، په کومي ورځپاڼي کي ئې له اسلام دفاع کړې وه او د کمونستانو په ضد ئې څه ليکلي وو، په جومات يا مدرسه او مکتب کي ئې پدې اړه څه ويلي وو او پرچميانو پېژندلي وو، ټول په يوه وخت کي ونيول شول، د دوی په خپلوانو ئې هم رحم ونکړ. زما د نيولو لپاره نيمه

شپه د فرزي په ولسوالۍ كې د مير صفی الله پاچا كور ته راغلل. ما لدې يوه شپه وړاندې خوب ليدلی وو چې د پاچا صاحب كور د كومانډو او پوليسانو له خوا محاصره شو، خو زه د كور شرقي لوري ته يوه گڼ باغ ته واوښتم او له محاصري ووتم، د همدې خوب په وجه مي دا شپه په بل ځای كې تېره كړه، سحر مي لمونځ په لومړۍ وخت كې وكړ او په تياره كې د دې كور په لوري راوخوځېدم تر څو وگورم چې كه له مركز نه څوك راغلی وي او د وضعيت په اړه مي خبر كړي. چې كله د كور خوا ته راوړسېدم نو د كور مخي ته د حوض په غاړه، تر ونو لاندې مي څو كسان وليدل، گمان مي وكړ چې دا به زموږ ملگري وي چې له كابل نه به راغلي وي، حال دا چې دوی د ولسوالۍ مربوط پرسونل وو او له كابل نه راغلې مسلح قطعې له ځان سره دلته راوستی وو، مسلح كسان كلا ته ننوتی او د كور په تلاشي لگيا وو، د دې كسانو له منځ نه د ولسوالۍ د امنیې قومندان راووت او پر ما ئې غږ وكړ چې دريش!! ما د ټوپك لټ وواهه او ورپسې مي تفنگچه راوايسته او گولۍ مي پكې تېره كړه، د امنیې قومندان ځای په ځای ودرېدو او زه لكه څنگه چې مي په خوب كې ليدلي وو د هماغه باغ له دېوال واوښتم او د غره په لوري ولاړم.

د نيونو د پيل په شپه زه د شيرعلي خان په كور كې وم، هغه د استخباراتو بې دريشي كسانو مازديگر له خپل كور بيولی وو، زه د ده له نيولو وروسته د ده كورته راغلم، له نفر خدمت مي د ده پوښتنه وكړه، راته وئې ويل چې له څو كسانو سره ووت، شايد راشي، زه هملته منتظر پاته شوم، شپه مي تېره كړه، سحر له كور د وتلو په وخت كې متوجه شوم چې دا كور د استخباراتو له خوا تر څارني لاندې دی.

نور بيا

د مات وزرو خپل کي

هغه شپه مي هېره نه ده
آسره، تياره، اورده
ټول په ژور خوب وو ویده
هره خوا چوپه چوپتيا
هدېرې شانته فضاء

د ژوندو دې هدېرې کي
نه خوځښت شو چا ليدلی
نه ئې خوړ شو اورېدلی
د مات خلي په سر ناست کونگ
وازو سترگو سره وينو وو
خو ساکت او يخ وهلی

سپينکۍ فاخټې وې غلې
برگ کارغان شور نه لوېدلي
وزر مات د عقابانو

جگ پرواز نه وو لوږډلي

سيله يخي د سرې شپې
که هيبت د دې تيارې شپې
د ويدو د خوځولو په خاطر چا
د پرتو د هڅولو په غرض چا
نه پوهېږم چا راوينن کړم؟
نه پوهېږم څنگه وينن شوم؟

د ويدو د وينولو
د پرتو د هڅولو
د کاروان د خوځولو
په دې هيله او خاطر مي
خپل وزرونه وڅنډل کله
په وار وار مي په اوچت غږ
په هرچا او په هر لوري
دا نارې کړلې اوچتي:
که په منډه راوينن نشو خوبولو!
که خوځښت ته تيار نشو يخ وهلو!
ټول وزرونه کرخت کېږي
لنډې پښې مو کنگل کېږي
ننگين مرگ را ته کمين کي
سور صياد را ته مرصاد کي

بارئ ربه!

زما دا هيلي دي شپرازه
زما خوبونه دي رښتيا کړل
زما وزرونه دي پياوړي
زما غرونه دي رسا کړل

چي په چا کي څه شيمه وه
په کوم زړه کي د الوت چي تلوسه وه
په وزر کي ئې چي توان د الوتو وو
چي ئې عزم له تيارو نه د وتو وو
زما په غږ شو رابيداره
خپل وزر به ئې ځنډلو
د الوت لپاره ځک او ناقراره

د تياره سباوون هغه شور او ځوږ
د الوت لپاره هغه تياری
د يوه بل د هڅولو هغه هڅي
هله هله له هر لوري په جگ غږ
نه شور ځوږ د دې سحر د هېرېدو دئ
نه داستان د دې سفر د هېرېدو دئ

زه اوچت شومه له زمکي،
د سرلوړو خپل په ما پسي
ځنډ نه پرته ټول اوچت شوو په هوا کي

هر يو پوه چي اوږد سفر لرو په مخکي
جگو غرو نه اوبتل لرو په مخکي
خړي ورېځي مو په لار کي
د رڼا په لوري تگ دئ له تور تم نه
د خپلواک او ډاډه ژوند او تودې هيلي
گران سفر دئ له ټاټوبي د ماتم نه

ما ويل له دغو تورو غرونو آخوا
آ د سره ښامار د ځالي،
جگي څوکي د مغرور غره
سر کوو بل لور ته اوږو
د سفر ياران هک پک شوو
لکه څوک چي خپل وزر کي
نه د لوړ پرواز زور گوري
نه سينه کي د اوږده سفر شور گوري
خو نه کوز شول نه په شا شول
نه له خپل ځني جلا شول

دنگ دنگ غرونه ټول زمونږ تر نظر لاندي
لوري څوکي ټولي زمونږ تر وزر لاندي
ټولو غرونو نه تېر شوي
مزل پای ته نږدې شوي
سرمنزل راته له لري ځان ښودلو
زړونه شوق نه درېدلو

رڼې اوبښکي د ښادۍ مو
په لېمو کي رغړېدلې

ناڅاپي له يوې گونډې نه
يوه بوډا، ضعيف، طماع
په پريوتې غږ نارې کړې
د سفر ستړو ملگرو!

نور وزر نشو وهلی

نور مزل نشو کولی

په يوې ساه خو اوږد مزل نشو وهلی

مگر ننگورئ چې لاندي په دې خوږ کي

د مرغانو سپل کوز شوی

که له رنگه تور تور برېښي

خو زمونږ له خېله برېښي

اندېښنې ئې راپيدا کړې

دې بلني د ستړيا او کوزېدا

له ضعيف زړه خوټېدلې دې وينا

مخ مي واراوو ملگرو ته چې پام کړئ

د سفر صبور ملگرو اوچت گام کړئ

نه دا ځای د کوزېدو دئ

نه دا خېل د ملگرتيا

نور نو يو وزر وهل دي تر هدفه

نور نو يوه ساه اخيستل دي تر تم ځايه

د ضعیف په رفاقت کي
د طماع متابعت کي
یو په بل پسي داسي کوز شول
چي ئې نه کتل زما خوا ته،
نه ئې غوړ وو زما وینا ته
نه ئې پام وو د دې ډلي دود دستور ته
چي له خپل امام نه مخکي کوزېدل ئې
حرام کړي دي هر چا ته

له ناچاري ورځي زه هم
هلته کوز شوم
پرېشانی او اندېښنې کي
د سپېره ډاگ یوې گوښې کي

کله زړه راته ویل چي دا خپل پرېږده
له درنې کرکي نفرت سره اعلان کړه
بې زاري د نیمي لاري له یارانو
یا پرواز کړه د الله په لور یوازي
یا په لته د بل خپل شه
د ملگرو مصممو وفادارو

زه لانه وم فارغ شوی له دې فکره
چي ناخپه ډزي پیل شوې

له ښي لوري، له کيڼي لوري
له شماله، له جنوبه
له ختيزه، له لوېديزه
له هغو لوريو هم چي
پناه ځای به مو گڼلو
ځيني پرېوتل په زمکه
ځينو وخورل سرونه
د چا ماتې دواړه پښې شوې
د چا مات شولو وزرونه
ځيني والوتل پښې ماتې، وزر مات
سرو مرميو ئې ښکي سوزولې،
د دشمن ناڅاپه ډزو وېرولي
زه هم والوتم ناچاره
د مات زړو، مات وزرو په دې خېل کي
دا دئ گورئ د هدف په لوري درومو

په دې هيلي چي دا خېل به بيا جوړېږي
د وفا صفا ياران به بيا غونډېږي
تش ځايونه به ډکېږي
دا کاروان به روانېږي
هغه ټول به ئې په ليکو کي ودرېږي
چي پياوړي ئې وزرونه
او له شوق او ميني ډک ئې تاوده زړونه

بی رحمہ گاونڊی

گاونڊیہ خو بی رحمہ!
له مېراني او حياء نه عاري خصمه!
د مظلوم گاونډ په ضد دي
له ظالم سره لاس مل کړ
د خپل قصر له جگ بام دي
زما جونگري کي اور بل کړ
د دي اور د لگولو اورلگيت دي
زما ناپوه ماشوم په جيب کي واچولو
د تالان لپاره راغلې
په پلمه د اور وژلو

د دي مېني په ويجاړو سردرو کي
سوزېدلي ئې کورونه
نسکور شوي دېوالونه
د يوه مات خلي په څنگ کي
د يوې وچي وني لاندي
وراني شوې خوني خوا کي
خو شېبې مي آرام پرېرېده

لږ د غور فرصت راکړه
يا د کرکي د اظهار لږ مهلت راکړه
له هغو چي ملک ئې وران کړ
په خپل ولس کي ئې د وینو سېل روان کړ
زما د کلیو وړانولو په بها ئې
زما د وروڼو د وژلو په قیمت ئې
د غلیم پوره ارمان کړ

لږ مي پرېږده د ستومانه خلکو خوا کي
چي جگړو ځورولي،
فقر وېري کړولي

ځورېدلي لږ د زړه خواله ته پرېږده
شرل شوي لږ خپل کور کاله ته پرېږده
له يوه بل نه ئې د درد پوښتو ته پرېږده
د زخمونو د علاج پوښتو ته پرېږده
پلار د زوی د پرهاړو لیدو ته پرېږده

هغه وران هېواد چي تل ئې په لمن کي
کله گورو طوفانونه له ختیځه
کله تېزي سيلی راشي له لوېدیځه
کله سره سېلونه راشي له ښي لوري
کله واورو د مرگ چيغي له چپ لوري
ټول کورونه راويجاړ کړي
ټولي ځالي کړي راوراني

لږ موقع راکړه چي ووايو په جگ غږ
لږ خاموش شئ سرو اورونو
لږ آرام شئ طوفانونو
ترڅو جوړي وړاني ځالي
ترڅو جوړ کړو وړان کورونه
ترڅو وځنډو له مخ نه تور گردونه

ما تاوده سلام ته پرېږده
د سر لوړي سرو پښو کي
چي ئې سر وي تل اوچت
مخ ئې تل د آسمان لور ته
چي ئې نشي طوفانونه لږزولی
نه سيلۍ ئې شي د ملا تير کږولی
نه سيلاب ئې شي له ځايه خوځولی

د پښو ماتو وزر سوو په دې خپل کي
چي ئې ځالي طوفانونو وړاني کړې
سرو اورونو ئې منگولي وړيتي کړې
نه د ونو په شاخونو کښېنستی شي
نه وهلی شي وزرونه
نه گامونه اخيستی شي
پرېږده واورو فريادونه يو د بل
پرېږده پاک کړو سره وزرونه يو د بل
د دعاء او اسوبليو په څپو

اوم اسمان کي د عرش ور وټکوو
او په چیغو چیغو وغواړو له خدایه
دا تیاره شپه مو سبا کړې
د دشمن دا سرې لښکري بیا په شا کړې
زمونږ دا مېنه نور خوندي کړې
له سیلیو له طوفانه
د دې مېني زیړی منی
ته تلپاته پسرلی کړې
او سمسوره پسرلی ئې
ته ایمن کړې له خزانه

زما گيله له غلیم نشته
زه که ژاړم نو د دوست نادودي ژاړم
آ چي غوږ کي ورته وویل غلیم پټ:
که بېرازه ژوند دي خوښ وي زما خوا کي
که له غچ نه مي ځان غواړې په پناه کي
د یاغیانو د باغیانو قطار پرېږده
د سرتېرو، بې پرواوو قمار پرېږده
د غلیم په وینا بېل شو له دوستانو
په غوږو ئې کړه حلقه د غلامانو
دشمن خپل ټوپک د ده په اوږه کېښود
زمونږ په لوري ئې خپل لاس په ماشه کېښود
دا دئ زمونږ وزر او پښه ئې کړه راماته
وروستي نسل ته ئې تور تاریخ کړ پاته

فهرست

صفحه	عنوان
Error! Bookmark not defined.	د ناشر وينا
Error! Bookmark not defined.	سريزه
Error! Bookmark not defined.	نادري كورنۍ څنگه قدرت ته ورسېده؟
Error! Bookmark not defined.	د نادر خان پاچايي
Error! Bookmark not defined.	د ظاهر خان واكمني
Error! Bookmark not defined.	شاهي نظام او د يموكراسۍ
Error! Bookmark not defined.	اساسي قانون او سياسي احزاب
Error! Bookmark not defined.	د كمونستانو په وړاندي عكس العمل
Error! Bookmark not defined.	د مبارزې پرېكړه
Error! Bookmark not defined.	نشرات
Error! Bookmark not defined.	د پوهنتون سياسي فضاء
Error! Bookmark not defined.	د تودو مناقشو بحثونه
Error! Bookmark not defined.	د قرآن بې حرمتي
Error! Bookmark not defined.	د محصيلينو اتحاديه

Error! Bookmark not defined. له مور او نورو سره د دولت چلند

Error! Bookmark not defined. د اسلامي نهضت قيادت

Error! Bookmark not defined. کمونستانو د نښتو لار غوره کړه

Error! Bookmark not defined. د توقيف شپې ورځي

Error! Bookmark not defined. د سردار داؤد کودتا

Error! Bookmark not defined. لومړۍ تصفيه

Error! Bookmark not defined. دوهمه تصفيه

Error! Bookmark not defined. د مات وزرو خپل کي

Error! Bookmark not defined. بی رحمه گاونډی

د کتاب له متنه

په نړۍ واله سطحه هم په دريو جبهو کې شديد تنافس او رقابت ترسترگو کېدو، له يوې خوا د غرب او کمونيزم ترمنځ، له بلې خوا د کمونيزم او اسلام ترمنځ او په درېيمې جبهې کې د غرب او اسلام ترمنځ د سړې جگړې سنگرونه تاوده وو، کمونيزم د ځوانۍ مرحلې ته رسېدلی وو، د نړۍ په دوو سترو هېوادونو، شوروي اتحاد او چين باندې مسلط او د نړۍ ترټولو ستر نظامي ځواک ترې جوړ شوی وو، هجومي حالت ئې درلود، غرب په دفاعي حالت کې وو، ورځ په ورځ شاته تلو، يو په بل پسې ئې د شوروي اتحاد په گټه خپلې اډې له لاسه ورکولې، د وسلو د خرڅلاو بازارونه، او د مصنوعاتو تجارتي مارکيتونه ئې کمونستي بلاک ته تخليه کول. کمونيزم نه يوازي په آسيا، شرقي اروپا او افريقا کې په ډېره چټکتيا مخکې تلو او د غربي حريف سنگرونه ئې فتح کول، بلکې په لاتيني امريکا کې هم د غربي ځواک د مشرتابه د غوږ تر څنگ ئې د خطر زنگونه اوچت وو، ټوله شرقي اروپا، شمالي کوريا، ويتنام، کمبوديا، يمن، سوريه، عراق، مصر، سودان، کيوبا، چلي، او گڼ شمير د بري په حال کې سياسي احزاب، د وارسا پکت سره تړلي او له مسکو نه خړوبېدل، پېښې د کمونيزم په گټه او د غرب د مزيد کمزورتيا په لور روانې وې، غرب د پېښو له مهارولو عاجز وو، په ويتنام کې د امريکا شرموونکې ماتې د غرب روحيه په کلکه ځپلې وه، او د کمونيزم د مقابلې او په دې مقابلې کې د بري طمع ئې ترې سلب کړې وه. د اسلامي نړۍ په سترو سترو مهمو هېوادونو د کمونيزم سلطه او په مصر، سوريې او عراق کې د اسلامي ډلو ځپل، کمونيزم ته له اسلام سره په منازعې کې هم د برلاسی احساس وربښلی وو.

د افغانستان سياسي جريانات لدغه نړيوال بهير نه په کلکه متاثره کېدل، شاهي کورنۍ چې د بریتانيا له زواله وروسته ئې خپل حامي له لاسه ورکړی وو، د مسکو لوري ته مخه کړه،